

ಲೊಯ್ಡ್ ಒಸ್ಟಿನ್ ರೇಗೊ, ತಾಕೊಡೆ

2593
G7KON
LHO

665
AM. No:

ಅಡಗು

ಮಿತ್ರ

ಸಂಪಾದಕೀಯಾಂ

Unit in Kannada
Script
I-Literature
L: B 03-12 19 (Kon-5)

ಅತ್ರಿಗ

ಮಿತ್ರ ಸಂವಾಹಿನಿಯಾಂ


ಲೊಯ್ಡ್ ರೇಗೊ, ತಾಕೊಡೆ

2005

2573
6-2 KON
LLO

"PRESENTED WITH COMPLIMENT FROM
THE CENTRAL INSTITUTE
OF INDIAN LANGUAGES
(GOVT. OF INDIA) MYSORE - 570 008"

ಸಾಂಗಾತಿ ಮೀಡಿಯಾ ಪ್ರಕಾಶನ



Otreg – A collection of Konkanni Editorials in Kannada script, published on *MITHR* Konkanni weekly writtern by *Lloyd Austin Rego* and published by *SAANGATHI MEDIA*, Mangalore, India.

© AUTHOR

First Edition : OCTOBER 2005

2573
G-7 KON
LHO

Cover Art : Murali, Jappinamogaru
Cover & DTP : Mithr@Saangathi Media, Ph:5513871
Printed at : Prasad Printers, Kulshekar, Mangalore.

Price : Rs. 50/-

Address : Lloyd Austin Rego,
C/o. Saangathi Media,
23, Illrd Floor,
Emporium Complex,
Kankanady, Mangalore - 2.

ಅರ್ಪಣಾ



ಮ್ಲಜ್ಯಾ ಭೂಂವಾರಾಂತ್ ಕೋಣ್‌ಗೀ ಆಸೊನ್
ಮ್ಲಜ್ಯಾ ಜಿವಿತಾಂತ್ ಮ್ಲಜೊಚ್ ಜಾವ್ನ್
ಮ್ಲಜ್ಯಾ ಹರ್ ಮೆಟಾಂಕ್ ಆನಿ ಹರ್ ವಾಟಾಂಕ್
ಆಪ್ಲೆಂ ಬೆಸಾಂವ್ ದಿಲ್ಲ್ಯಾ ಮ್ಲಾನ್ ಕೊಂಕ್ಣಿ ಸುಪುತ್ರ್
ಮಾನೆಸ್ತ್ ರಿಚಡ್ ಮೊರಾಸ್ ತಾಕೊಡೆ ಹಾಕಾ
ಹೆಂ ಮ್ಲಜಿಂ ಖಾಲ್ತಿಂ ಅರ್ಪಣ್...
ಸಮರ್ಪಣ್.

—ಎಲ್ಯೆರ್ ತಾಕೊಡೆ

ಪ್ರಸ್ತಾವನೆ

ಕಾಳಾಂತ್ರಿಂ ಖಾಲ್ತಿಂ ಭಗ್ಣಾಂ



ಮ್ಹಜೆಧಂಯ್ ಸಂಪಾದಕೀಯಾಂ ವಾಚ್ಪಿ ರೂಚ್ ಜಿವಾಳ್ಳೆಲಿ ಬಾಪ್ ಟಿ. ಎ. ಲೋಬೊಚ್ಯಾ 'ಜೆಜುರಾಯ್' ನಾಂವಾಚ್ಯಾ ಮಹಿನ್ಯಾಳ್ಕಾ ಪತ್ರಾಧಾವ್ನ್. ತೆ ಜೆಪುಚ್ಯಾ ರೆತಿರ್ ಮಂದಿರಾಧಾವ್ನ್ ಹೆಂ ಮಹಿನ್ಯಾಳ್ಕೆಂ ಪ್ರಕಟಾಲ್. ಎಕಾ ನಮೂನ್ಯಾಚೊ 'ಎಕ್ಲ್ಯಾ ಎಕ್ಸುರ್ಯಾಚೊ' ಕ್ರಿಸ್ತಾಂವ್ ಅಪೊಸ್ತಲಾದಿಚೊ ವಾವ್ರ್ ಆಸ್ಲೊ ತಾಂಚೊ. ಆನಿ ತಾಂಚೆ ಪತ್ರಾಚೆ ವಾಚ್ಪಿ ಕೋಣ್ ಶಿಕ್ಪಿ ಅಧ್ವಾ ಪದ್ವೆಧಾರ್ ಕಾಂಯ್ ನಹಿಂ, ಪುಣ್ ಚಡ್ತಾವ್ ಕಥೊಲಿಕ್ ಇಸ್ಕೊಲಾಂನಿ ಪ್ರಾಥಮಿಕ್ ಪಾಂವ್ಡ್ಯಾಂನಿ ಶಿಕ್ಪಿಂ ಆಮ್ಚೆ ದೆವಾಚಿಂ ದಾಕ್ಟಿಂ ಭುರ್ಗಿ - ತಾಂಚೆ ಮದ್ಗಾತ್ ಹಾಂವ್'ಯಿ ಎಕ್ಲೊ.

ಮಾನಾದಿಕ್ ಲೋಬೊ ಬಾಪ್ 'ಸಂಪತ್' ನಾಂವಾಪಂಧಾ ಆಪ್ಲ್ಯಾ ಕಾಳಾಂತ್ರಿಂ ಖಾಲ್ತಿಂ ಭಗ್ಣಾಂ ಕಾಂಯ್ ಸೊಬಿತ್, ಪುಣ್ ಸಂಪ್ಯಾ ಉತ್ರಾಂನಿ ಬರಯ್ತಾಲೆ ಆನಿ ತಾಂಚಿಂ ಉತ್ರಾಂ 'ಜೆಜು ರಾಯ್' ವಾಚ್ಪಾ ಭುರ್ಗ್ಯಾಂಚೆ ಕಾಳಾಂಕ್ ಚಿಡ್ಕೊನ್ ರಾವ್ತಾಲಿಂ. ತಸಲಿ ಆಸ್ಲಿ ತಾಂಚೆ ಸಂಪಾದಕೀಯಾಂಚೆ ಸೊಭಾಯ್ ಆನಿ ಸಂಪಾದಕಾಚೆ ಲಿಖ್ಣೆಚಿ ಸಕತ್.

ಮ್ಹಜೆ ಕುಡಿರ್ ಪ್ರಾಯೆನ್ ಸಾವ್ವೀ ಫಾಲ್ಯಾ ಉಪರಾಂತ್ ಹಾಂವೆ ಕಾಂಯ್ ನಮೂನ್ಯಾಂಚಿಂ ಸಂಪಾದಕೀಯಾಂ ವಾಚುನ್ ಕಾಡ್ಲ್ಯಾಂತ್, ಕಿತ್ಲಿಂ, ಕೊಣಾಚಿಂ ಮ್ಹಳ್ಳೆಂ ಲೇಕ್ ದವರ್ಲಲೆಂ ನಾ. ಕನ್ನಡಾಂತ್ ಬನ್ನಂಜೆ ಗೋವಿದಾಚಾರ್ಯಚಿಂ, ಆ. ನ. ಕ್ರಶ್ಣರಾಯಾಚಿಂ, ಲಂಕೇಶಾಚಿಂ, ಹಾ. ಮಾ. ನಾಯಾಕಾಚಿಂ, ಇಂಗ್ಲೆಜಾನ್ ಕುಶವಂತ್ ಸಿಂಘಾಚಿಂ, ನಿಕಿಲ್ ಚಕ್ರವರ್ತಿಚಿಂ, ಇಂಗ್ರೀಡ್ ಅಲ್ಬುಕರ್ಕಾಚಿಂ, ಹಿಂದಿಂತ್ ಮಹಾವಿರ್ ತ್ಯಾಗಿಚಿಂ ನಾಂವಾಂ ತಾಂಚಾ ಖಾಲ್ತ್ಯಾ ಭಗ್ಣಾಂನಿ ವಿಣ್ಲೆಲ್ಯಾ ಸಂಪಾದಕೀಯಾಂ ಖಾತಿರ್ ಮ್ಹಜ್ಯೆ ಮತಿ ಮನಾಂತ್ ಪಿಚಾರ್ ಆಸಾತ್.

ಜೆದ್ನಾಂ ದೆವಾದೀನ್ ಇಂದಿರಾ ಗಾಂಧಿನ್ 1976 ವ್ಯಾ ವರ್ಸಾ ತುರ್ತು ಪರಿಸ್ಥಿತೆಚಿ ಘೊಶಾಣಾ ಕೆಲಿ, ಪ್ರಸಾರ್ ಮಾದ್ಯಮಾಂಚೆರ್ ಕಾತರ್ (ಸೆನ್ಸೊರ್ ಶಿಪ್) ಮಾರುನ್ ತಿಣೆ ಸಂಪಾದಕೀಯಾಂಚೆ ಕೀರ್ತ್ ವಾಡಾಯ್ಲಿ. ತಿ ಕಶಿ?

ತಿಚೆಂ ಫರ್ಮಾಣ್ ಜಶೆಂ ತೆವಾಂಚಾ ವಾರ್ತಾ ಪ್ರಸಾರ್ ಮಂತ್ರಿ ವಿ. ಪಿ. ಶುಕ್ಲಾನ್ ಜಾರ್ಯೆಕ್ ಹಾಡ್ಲೆಂ, 'ಇಂಡಿಯನ್ ಎಕ್ಸ್ ಪ್ರೆಸ್' ಚೊ ಸಂಪಾದ್ಪಿ ಕುಲದೀಪ್ ನಾಯರಾನ್ ಆಪ್ಲೆಂ 'ಸಂಪಾದಕೀಯ್' ಕೊಲಮ್ ವಿಣ್ಣೆಂ ಸೊಡುನ್ ಬರಯ್ಲೆಂ - "ಹಾಂವೆಂ ಮ್ಹಜ್ಯಾ ಕಾಳಾಂತ್ರಿ ಭಗ್ಣಾಂ ಉಚಾರ್ನ್ ಸಾಂಗ್ಚೆಂ ಮ್ಹಾಂಜೆಂ ಸ್ವಾತಾಂತ್ ಹ್ಯಾ ಸೆನ್ಸರ್-ಶಿಪ್ಪಾ ಮುಖಾಂತ್ ಆಮ್ಚೆ ಸರ್ಕಾರಾನ್ ಅಮ್ಚೆ ಧಾವ್ನ್ ತಾಂಡುನ್ ವೆಲಾಂ. ಹಾಂವ್ ಸಂಪಾದಕೀಯಾಂತ್ ಬರಯ್ತೊಲೊಂ ತರೀ ಕಿತೆಂ? ತ್ಯಾ ದೆಕುನ್ ಆಜ್ ಧಾವ್ನ್ ಹೆಂ ಸೆನ್ಸೊರ್ ಶಿಪ್ ಜ್ಯಾರಿ ಆಸ್ತಾ ಪರಯಾಂತ್ ಆನಿ ಹಾಂವ್ ಹ್ಯಾ ಪತ್ರಾಚೊ ಸಂಪಾದ್ಪಿ ಅಸ್ತಾ



ಪರಯಾಂತ್ ಹೆಂ ಕೊಲಮ್ ವಿಣ್ಣೆ ಆಸ್ತಲೆಂ". ಕುಲದೀಪ್ ನಾಯಾರಾಕ್ ಜೈಲಾಕ್ ಕುಡಾಯ್ಲೊ, ಪುಣ್ ತಾಜೆಂ ಅನುಕರಣ್, ತಾಚೆಂಚ್ ಚಿಂತಾಪ್ ಅಟಂವ್ಚ್ಯಾ ಹೆರ್ ಸಂಪಾದ್ಪ್ಯಾಂನಿ ಕೆಲೆಂ. ಲಗ್ಬಗ್ ಹರ್ಯೆಕ್ ಪತ್ರಾಚೊ ಸಂಪಾದಕೀ ಕೊಲಮ್ ಆಶೆಂ ವಿಣ್ಣೊ ಜಾವುನ್ ಪ್ರಕಟೊ.

ಹೆಂ ಘಡೊನ್ ಭರ್ತಿ ಎಕಾ ವರ್ಸಾನ್ ಜಾಲ್ಲ್ಯಾ ಎಲಿಸಾಂವಾಂತ್ ಇಂದಿರಾ ಗಾಂಧಿಚಿ ಆನಿ ತಿಚ್ಯಾ ಪಾಡ್ತಿಚಿ ಕಸಲಿ ಗತ್ ಜಾಲಿ ತೆಂ ಅಮಿ ಆಮ್ಚೆ ದೊಳ್ಳಾಂನಿ ಪಳೆವ್ನ್ ಜಾಲಾಂ.

ಕಾಳ್ಜಾಂತ್ಲಿಂ ಖಾಲ್ತಿಂ ಭಗ್ಣಾಂ ವರ್ತಾವ್ತಾತ್ ನಿಸರ್ಗಾಚೆ ಗರ್ಬಾಂತ್ ಧಾವ್ನ್ ಪಾಜರೊನ್ ಯೆಂವ್ಚಿ ನಿತಳ್ ಉತ್ಕಾಚಿ ಝರ್! ತಿ ಕೊಣಾಚ್ಯಾನ್ ಯಿ ತಾಂಡುನ್ ದವರುಂಕ್ ಜಾಯ್ನಾ. ಅಸಲ್ಯಾ ಭಗ್ಣಾಂನಿ ಪ್ರಭಾವಿತ್ ಜಾವ್ನ್ ಬರಯ್ಲೆಲ್ಯಾ ಸಂಪಾದಕೀಯಾಂಚಿ ಸಕತ್ ತಿತ್ಲಿಚ್ ತೀವ್ರ್ ಆಸ್ತಾ. ಮಹಾತ್ಮಾ ಗಾಂಧಿನ್ ಬರಯ್ಲೆಲ್ಯಾ, ಗೋಖಲೆನ್ ಬರಯ್ಲೆಲ್ಯಾ, ತಿಲಕಾನ್ ಬರಯ್ಲೆಲ್ಯಾ ಸಂಪಾದಕೀಯಾಂಚಿ ಕುಲಾಶಾ ಕೆಲ್ಯಾರ್ ತಾಂಚಾ ಸಂಪಾದಕೀಯಾಂನಿ ಲೋಕಾಚೆರ್ ಫಾಲ್ಗೊ ಪ್ರಭಾವ್ ಆಮ್ಕಾಂ ಝಳ್ತಾ.

ಕೊಂಕ್ಣೆಚ್ಯಾ ಪತ್ರಿಕೋದ್ಯಮಾಂತ್'ಯಿ ಸಂಪಾದಕೀಯಾಂಚೊ ಪ್ರಭಾವ್ ತಿತ್ಲೊಚ್ ಗೂಂಡ್ ಆಸಾ ಮ್ಹಳ್ಳೆಂ ಹಾಂವೆಂ ಮನನ್ ಕೆಲಾಂ, ವರ್ಸಾಂ ಆಧಿಂ ಎಕಾ ಕೊಂಕ್ಣಿ ಪತ್ರಾಚೊ ಸಂಪಾದಕ್ ಜಾವ್ನ್. ಆಮ್ಚ್ಯಾ ಕಾಳ್ಜಾಂತ್ಲಿಂ ಉತ್ರಾಂ ಪೆಲ್ಯಾಚೆರ್ ಬರೊ ಅಧ್ವಾ ಖೊಟೊ ಪ್ರಭಾವ್ ಫಾಲುಂಕ್ ಸಕ್ತಾತ್ ಹೆಂಯ್ ಮಾಂದುನ್ ಘೆತ್ಲಾಂ.

ಮಿತ್ರ ಹಪ್ತಾಚ್ಯಾಚೊ ಸಂಪಾದಕ್ ಲೋಯ್ಡ್ ರೇಗೊ ಕೊಂಕ್ಣಿ ಪತ್ರಿಕೋದ್ಯಮಾಚೆ ಮಿಸಾವಾಂತ್ ಆಮ್ಚ್ಯಾಕ್'ಯಿ ಎಕ್ ಕೋಸ್ ಮುಖಾರ್ ಚಲೊನ್ ಗೆಲಾ. 'ಮಿತ್ರ' ಪತ್ರಾಚೆರ್ ಪ್ರಕಟೆಲ್ಯಾ ಆಪ್ಲ್ಯಾ ಸಂಪಾದಕೀಯಾಂಚೊ ಸಂಗ್ರಹ್ ಬೂಕಾರುಪಾರ್ ಪ್ರಕಟ್ ಕರ್ಚೆಂ ಧಯ್ರ್ ತಾಣೆಂ ಘೆತ್ಲಾಂ. ತಾಚಿಂ ಸಕ್ಕಡ್ ಬರ್ಪಾಂ ಹಾಂವೆ ವಾಚುನ್ ಕಾಡ್ಲ್ಯಾಂತ್ ಆನಿ ವಾಚ್ಲೆಲಿಂ ಸರ್ವ್ ಮ್ಹಾಕಾ ಆವಡ್ಲ್ಯಾಂತ್ ಮ್ಹಣ್ ಹಾಂವ್ ಫಟ್ ಮಾರಿನಾ, ಪುಣ್ ತಾಚೆ ಸಂಪಾದಕೀಯಾಂನಿ ತಾಚೆ ಕಾಳ್ಜಾಂತ್ಲಿಂ ಭಗ್ಣಾಂ ಹಾಂವೆ ಪಾರ್ಕಿಲ್ಯಾಂತ್.

ಲೋಯ್ಡ್ (ಎಲೈರ್ ತಾಕೊಡೆ) ಸೈಂಭಾನ್ ಎಕ್ ಕವಿ ಮ್ಹಣ್ ಹಾಂವ್ ವಳ್ಕಾಲಾಂ, ಆನಿ ಕವಿ ಜರ್ ಎಕಾ ಪತ್ರಾಚೊ ಸಂಪಾದಕ್ ಜಾಲೊ ತರ್, ತಸಲ್ಯಾಚೆ ಸಂಪಾದಕೀಯಾಂಚಿ ರೂಚ್'ಚ್ ಅಪೂರ್ವ್ ಆಸ್ತಾ. ತಸಲ್ಯಾ ಸಂಪಾದಕಾಚೆಂ ಹರ್ಯೆಕ್ ಸಂಪಾದಕೀಯ್ ವರ್ತವ್ತಾ ಎಕ್ ಕವಿತಾ, ಜಿ ನಿಸರ್ಗಾಚೆ ಹರ್ಯೆಯ್ ಸಂಗಿಚೆರ್ ಆನಿ ವ್ಯಕ್ತಿಂಚೆರ್ ವಿಣ್ಣೆಲಿ ಆಸ್ತಾ. ಎಕಾ ಕವಿಚಾ ಚಿಂತಾಂಕ್ ಬಂದಡ್ ನಾ. ಸುರ್ಯಾನ್ ಪಳೆನಾತ್ಲೆಂ ಕವಿ ಪಳೆತಾ ಮ್ಹಣ್ ಸರ್ವಜ್ಞಾನ್ ವರ್ಸಾಂ ಆಧಿಂಚ್ ಸಾಂಗೊನ್ ಜಾಲಾಂ.

ಆತಾಂ ತಾಚೆ ಕಾಳ್ಜಾಂತ್ಲಿಂ ಭಗ್ಣಾಂ ಆಮ್ಚಿಂ ಕರ್ನ್ ಘೆಂವ್ಚಿ ಆಮ್ಚಿ ಸರ್ತಿ. ಆಮ್ಚೆ ವಾಚ್ಚೆ ಜೆ ಬರ್ಯಾ ಸಾಹಿತ್ಯಾಚೆ, ಸಾಹಿತ್ಯಾಕಾರಾಂಚಿ ಆನಿ ಪತ್ರಿಕೋದ್ಯಮಾಚಿ ಅಪೇಕ್ಯಾ ಕರ್ತಾತ್, ತಸಲೆ ಲೋಯ್ಡಾಚೆ ಉರ್ದೆಕ್ ಧಾ ಬುಜಾಂ ಮೆಳಂವ್ಚಿತ್ ಮ್ಹಣ್ ಹಾಂವ್ ಆಶೆತಾಂ, ತಾಚೊ ಅಭಿಮಾನಿ ಜಾವ್ನ್, ತಾಂಚಾ ಪತ್ರಾಚೊ ಹಿತಚಿಂತಕ್ ಜಾವ್ನ್. 'ಮಿತ್ರ' ಪತ್ರಾ ಮುಖಾಂತರ್, ಲೋಯ್ಡಾಚೆ ಸಂಪಾದಕೃಣಖಾಲ್ ಕೊಂಕ್ಣಿ ಪತ್ರಿಕೋದ್ಯಮಾಚಿ ಸೊಡ್ವಣ್ ಜಾಂವ್ ಹಿಚ್ ಮ್ಹಜಿ ಅಭಿಲಾಶಾ. ತಶೆಂಚ್ ಜಾಂವ್.

- ಹೇಮಾಚಾರ್ಯ





ಲೇಕಕಾಚಿಂ ಉತ್ರಾಂ

ಅತ್ಯೆಗಾಂಚಿ ಆಂಕರ್ ಆಂಕ್ರತಾನಾ

ಮಾಟ್ ಜಾವ್ನ್ ಪೋಟ್ ಫುಗ್ಲ್ಯಾರ್
ವಾಟ್ ಆಸಾ ವೊಂಕ್ಚೆ
ಪಾಟ್ ಕರ್‌ಗಾ ಸಂಪಾದಕಾ
ವಾಟ್ ನಾ ತುಕಾ ಧಾಂವ್ಚಿ!

ನಮಾನ್ ಕೊಂಕ್ಣೆ, ನಮಸ್ಕಾರ್ ಕೊಂಕ್ಣಾ

ಪಾಟ್ಲ್ಯಾ 2 ವರ್ಸಾಂಥಾವ್ನ್ ಖರ್ಚೆವ್ನ್ ತರೀ ಧಾಂವೊನ್ ಧಾಂವೊನ್ ಮಿತ್ರಾಕ್ ಹರ್ ಹಪ್ಪಾಂತ್ ಬಾಳಾಂತ್ ಕರ್ನ್ ಥಕ್ತಾನಾ, ತಿತ್ಲ್ಯಾಯೀ ದಬಾವಾಮದೆಂ ಚುಕಾನಾಸ್ತಾಂ ಯಾ ಥಕಾನಾಸ್ತಾಂ ಕಿರ್ಲೊನ್ ಯೆಂವ್ಚಿಂ ಸಂಪಾದಕೀಯಾಂ ಕಶಿಂ ತರೀ ಉರವ್ನ್ ಘೆಜೆ ಮ್ಹಳ್ಳಿ ಆಲೊಚನ್ ಮತಿಕ್ ಆಯಿಲ್ಲಿಚ್ ಆಜ್ ಹೆಂ ಪುಸ್ತಕ್ ಹೊಕ್ಲೆ ಬರಿಂ ಸಜಂವ್ಚೆಂ ಧಯ್ ಹಾಂವೆಂ ಕೆಲಾಂ.

ಹರೈಕಾ ಹಪ್ಪಾಚ್ಯಾ ಬುದ್ಧಾರಾ ದನ್ಬಾರಾಂ 11 ವೊರಾರ್ ಮಿತ್ರಾಚಿಂ ನಿಮಾಣೆಂ ಚ್ಯಾರ್ ಪಾನಾಂ ಸಜವ್ನ್ ಜಾತಾತ್ ಖಿರಿಂ, ಪೂಣ್ ಸಂಪಾದಕೀಯ್ ಮ್ಹಳ್ಳೆ ಜಾಗೊ ಪೊಪ್ಪಾಂ ಸುಕಾತ್ ಘಾಲುಂಕ್ ದವರ್ಲೆ ಲೆಬರಿಂ ರಿತೊಚ್ ಆಸ್ತಾ. ತ್ಯಾ ಉಪ್ರಾಂತ್ಲ್ಯಾ ಅರ್ಲ್ಯಾ ವೊರಾ ಭಿತರ್ ಹಾಂವೆಂ ಜರ್ ತಿಂ ಚ್ಯಾರ್ ಪಾನಾಂ ಪ್ರೆಸ್ನಾಚ್ಯಾ ದಾರಾರ್ ಪಾವಯ್ಲಿನಾಂತ್, ಮಾಗಿರ್ ಕಾನಾಂಚೆರ್ ದಿವಾಳೆಚ್ಯೊ ಪಟಾಕೊ ಪುಟಾತ್!

ಗಮ್ಮತ್ ಮ್ಹಳ್ಳಾರ್, ತಿತ್ಲ್ಯಾ ಭಿತರ್ ಮ್ಹಜೆಂ ಸಂಪಾದಕೀಯ್ ತಯಾರ್ ಜಾತಾ! ಆನಿ ತೆಂ ಹೆರ್ ಸಗ್ಳೆಂ ಭರ್ನ್ ಮ್ಹಾಕಾ ಮ್ಹಣ್ ಉರ್ಲೆಲ್ಯಾ ಜಾಗ್ಯಾಭಿತರ್!

ಹೆಂ ಬರೆಂಗೀ ವಾಯ್ಬಗೀ ಹಾಂವ್ ನೆಣಾ. ಸಾರ್ಕೆಂಗೀ ಉಳ್ಳೆಂಗೀ ತಾಚೆಯೀ ಮ್ಹಾಕಾ ಖಬರ್ ನಾ. ಪೂಣ್ ಸತ್ತ್ ಸಾಂಗ್ತಾಂ, ಕ್ಲಿಕ್ ಜಾಲ್ಲಿಂ ಚಡಾವತ್ ಸಂಪಾದಕೀಯಾಂ ಹ್ಯಾ ನಿಮಾಣ್ಯಾ ಅರ್ಲ್ಯಾ ವೊರಾಚಿಂ! ತೆಂ ದೆವಾಚೆಂ ಬೆಸಾಂವ್.



ಆತಂ ತಾಂತ್ರಿಂ ಬರೀಶಿಂ ಮ್ಹಣ್ ಹಾಂವೆಂ ಲೆಕ್‌ಲ್ಲಿಂ ಪನ್ನಾಸ್ ಲೇಖನಾಂ ವಿಂಚುನ್ ಹ್ಯಾ ಬುಕಾಂತ್ ಶಿಂವ್ಲ್ಯಾಂತ್. ಹಾಂತ್ಲೆಂ ಚಿಂತಾಪ್ ಸಾದೆಂಚ್. ಪೂಣ್ ಹಾಂತುಂ ಭೊಗ್ಲಾಂ ಚಡ್ ಆಸಾತ್. ಆನಿ ತಿಂ ಲಿಕ್ಚೆಖಾತಿರ್ ಜಾಯ್ತೆ ಪ್ರೇರಕ್ ಆತ್ಮೆ ಮ್ಹಾಕಾ ಪ್ರೇರಿತ್ ಜಾಲ್ಯಾತ್. ಚಡ್ತಾವಾಂತ್ಲಿಂ ಚಡ್ತಾವ್ ಆಮ್ಚ್ಯಾ ಸಮುದಾಯಾಚ್ಯಾ ಭೊಂವಾರಾಂತ್ಲಿಂ. ಸಂಸಾರಾಚೆಂ ಲಿಖುಂಕ್ ಹೆರ್ ಪತ್ರಾಂ ಆಸಾತ್. ಮ್ಹಾಕಾ ತಾಚೆ ಚಡಿತ್ ಗರ್ಜ್ ದಿಸ್‌ಲ್ಲಿ ನಾ. ಆನಿ ದಿಸ್ಲಿಚ್ ತರ್ ಪುಡ್ಲ್ಯಾ ದಿಸಾಂನಿ ತ್ಯೆವಿಶಿಂ ಚಿಂತ್ಲಾಂ.

ಮ್ಹಜೆರ್ ಪಾತ್ಯೆಣ್ ದವರ್ನ್ ಹ್ಯೆ ತರ್ಲೆ ಪ್ರಾಯೆರ್‌ಚ್ ಮ್ಹಾಕಾ ಸಂಪಾದಕಾಚೊ ಮಾನ್ ದಿಲ್ಲಾ ಸಾಂಗಾತಿ ರೊನಿ, ವಿತೊರಿ ಆನಿ ರಿಚ್ಚೆಕ್, ಆಮ್ಚ್ಯಾ ದಪ್ತರಾಂತ್ ವಾವ್ರಾಡಿ ತರೀ ಚಡಿತ್ ಜವಾಬ್ದಾರಿ ಘೆವ್ನ್ ಮ್ಹಜ್ಯಾ ವಾವ್ರಾಂತ್ ಆದಾರ್ ದಿಂವ್ಚ್ಯಾ ಶಾಂತಿ ಆನಿ ಜ್ಯೋತಿಕ್, ನಾಜೂಕಾಯೆನ್ ಬೂಕ್ ಛಾಪುನ್ ದಿಲ್ಲಾ ಪ್ರಸಾದ್ ಪ್ರಿಂಟರ್‌ಚ್ಯಾ ಪ್ರವೀಣಾಕ್, ಮ್ಹಾಕಾ ಆರ್ಥಿಕ್ ರಿತಿನ್ ಮಜತ್ ದಿಲ್ಲಾ ಸರ್ನ್ ಮಾನೆಸ್ತಾಂಕ್ ಎಕಾಚ್ ಉತ್ರಾನ್ ದೇವ್ ಬರೆಂ ಕರುಂ ಮ್ಹಣ್ಲಾಂ.

ಹೆ ಮ್ಹಜೆ ಆತ್ಮೆಗ್ ನ್ಹಂಯ್, ಲೋಕಾಚೆ. ತ್ಯಾ ದೆಕುನ್ ತಾಂತುಂ ಚಡಿತ್ ಬೆವಾಳಾಯ್ ಆಸಾ. ಕೊಂಕ್ಣೆಂತ್ ಹ್ಯಾ ದಿಸಾಂನಿ ಸಂಪಾದಕೀಯಾಂ ವಾಚುನ್ ವಿಮರ್ಶ್ ಕರ್ಚೆ ವಾಚ್ಚೆ ಚಡೊನ್ ಆಸಾತ್. ತ್ಯಾ ವಿಶೆನ್ ಆನಿಕೇ ಉತ್ತೀಮ್ ಬರ್ಪಾಂ ಬರಂವ್ಚಿಂ ಜವಾಬ್ದಾರಿ ಮ್ಹಾಕಾ ಆಸಾ. ತುಮ್ಚೆಂ ಬೆಸಾಂವ್ ಜಾಯ್ ತಿತ್ಲೆಂಚ್.

ದಿತಾತ್‌ಮೊ?

—ಲೋಯ್ಡ್ ರೇಗೊ

ದೇವ್ ಬರಿಂ ಕರುಂ

- ಸಾಂಗಾತಿ ಫೀಡಿಯಾ ಸಾಂಗಾತ್ಯಾಂಕ್
- ಫಿತ್ರ್ ವಾಚ್ಪಾಂಕ್
- ಸ್ಟೇವೆನ್ ಮೆಸ್ಕರೀನ್ಡೆಸ್ - ಹೇಮಾಜಾರ್ನ್
- ಡೊಲ್ಫಿ ಸಿಕ್ವೇರಾ ಆನಿ ಕುಟಾಂವ್, ಚಾಕ್ರೇಯ್ಕ್ ಹಾಂಕಾಂ
- ಎನ್ನಿ ಪಿಂಟೊ ಆಂಜೆಲೊರ್ ಹಾಕಾ
- ಯೋನಾಜಾರ್ನ್ ಎ.ಎಲ್. ರೇಗೊ ಹಾಕಾ
- ಆ್ಯಂಟನಿ ಫೆರ್ನಾಂಡಿಸ್ ಆನಿ ಕುಟಾಂವ್, ಕೋಟ ಹಾಂಕಾಂ ಹಾಂವ್ ಆಚಾರಿ, ಸದಾಂ ರಿಣ್ಣಾರಿ.



ಅತ್ರೈಗಾಚಿ ಶಿಂಕಳ್

ಆತಾಂ ಆಮಿ ಧಾಂವೊಂಕ್ ಸುರು ಕರ್ತಾಂವ್!	11
ಆಮ್ಚ್ಯಾ ಮುಕೆಲ್ಯಾಂಕ್ ಪಯ್ಕೆ ಜಾಯ್...	13
ಹೈಟೆಕ್ ಕುಡ್ವೆಲಾಂವಿಶಿಂ ದೋನ್ ಸಬ್ದ್...	15
ಜೆಜು ಜಿವಂತ್ ಜಾಲಾ, ಆತಾಂ ಆಮಿ ಜಾವ್ಯಾಂ!	17
ಗೊವ್ಳಿಕ್ ಮಂಡಳಿ 'ಗೊವ್ಳ್ಯಾಚಿ ಮಂಡಳಿ' ಜಾಯ್ನಾ ಜಾಂವ್	19
ಕಥೊಲಿಕ್ ಸಭೆಕ್ ಏಕ್ ಸೆಲ್ಯೂಟ್	20
ಕೊಂಕ್ಣಿ ಮೊರ್ತಾ ಮ್ಹಣ್ತೆಲೆ ಮೆಲೆ ಶಿವಾಯ್...	23
ಪಾದ್ರಿ ಮಾದ್ರಿಂಕ್ ಖುರ್ಸಾಂವ್ಚೆಂ ರಾವಯ್ಚೆ	25
ಶಿಕಾಪ್ ದಂದೊ ಜಾಯ್ನಾ ಜಾಂವ್	27
ಕೊಡ್ಯಾಳಾಂತ್ ಕಾಮಾಂ ರುತಾ ಕರಿಜೆ...	29
ಕೊಂಕ್ಣಿ ಕ್ರಿಸ್ತಾಂವ್, ಕೊಡ್ಯಾಳಾಂತ್ ಮಾಯಾಕ್ ಜಾತಾತ್?	31
ಆಮ್ಚಿಂ ಸಂಗಟನಾಂ ಕುದ್ರೊ ನ್ಹಯ್ ದರ್ಯೊ ಜಾಂವ್ಚಿತ್!	33
ಚೆಡ್ಯಾಂವಿಶಿಂ ಇಲ್ಲಿಶಿ ಭಿಮೊತ್, ಇಲ್ಲಿಶಿ ಆಶಾ...	35
ಇಗರ್ಜೆಕ್ ದಿಯಾ, ಕೊಂಕ್ಣೆಕ್ ದಿಯಾ, ಸಮಾಜೆಕ್ ದಿಯಾ!	37
ಶಾಂತಿ, ಸೇನಾ ಆನಿ ಕ್ರಿಸ್ತಾಂವ್...	39
ಕೊಂಕ್ಣಿ ಕೊಂಕ್ಣಿ ಮ್ಹಣ್ ಖೊಂಕ್ಣಿ ಕಾಡ್ತೆಲ್ಯಾಂಕ್...	41
ರಾಕೂರಾಕ್ ಆದೇವ್ಸ್ ಮ್ಹಣ್ತಾನಾ...	43
ಆಮಿಯೇ ಸರ್ವಾಂ ಶಿಕ್ಯಕ್ ಜಾವ್ಯಾಂ...	45



ಕಥೋಲಿಕ್, ನ್ಯೂಲೈಫ್ ಆನಿ ಬಜರಂಗದಳ	47
ಹೆಂ 'ಓದುವ ಆಟ' ಬಿಲ್ಕುಲ್ ನ್ಹಯ್!	49
ಆಮ್ಚೆಂಯಿ ಘರ್ ಏಕ್ ಪ್ರೇಮ್‌ಭಾಯ್ ಜಾಂವ್ಚಿ!	51
ಆಮ್ಚೆಂ ಘರಾಂ ಖಾಂವ್ಕ್ ಯೆತಾತ್?	53
ವ್ಹಡ್ಲ್ಯಾ ಫೆಸ್ತಾಂಕ್ ಬರೊ ಯೆವ್ಕಾರ್!	55
ಆಮ್ಚೆಂ ಕಾಜಾರಾಂ ಉಗ್ತಿ ಬಾಜಾರಾಂ ಜಾಯ್ನಾ ಜಾಂವ್!	57
ಮತಾಂತರ್, ಮಡಂತ್ಯಾರ್ ಆನಿ ಮೊಡ್ಯಾಂತಾರ್!	59
ಆಮ್ಕಾಂಯೀ ಥೊಡೆ ಅರಾಫತ್ ಗರ್ಜ್ ಆಸಾತ್....	61
ಆಮ್ಚ್ಯಾ ಮರ್ಯಾದೆಚೆಂ 'ಜಾಗತೀಕರಣ್' ಜಾತಾ?	63
ಬಿಜ್ಞೆಸಾವಿಶಿಂ ಬಿಜ್ಞೆಸಾಚಿಂ ದೋನ್ ಉತ್ರಾಂ	65
ಹೊ ಮ್ಹಜೊ ಸಮ್ಮೇಳ್ - ತೊ ಯಶಸ್ವಿ ಜಾತಾ!	67
ಆಮ್ಚೆಂ ನತಾಲ್ ಗಡ್ಡ್ ಜಾಯ್ನಾ!	69
ಸಗ್ಳೆಂ ಓಕೆ... ಬೆನ್ನಿಹಿನ್ ಯಾಕೆ?	71
ಪಾದ್ರ್ಯಾಬಾಂಕ್, ಹೋರಾಟಗಾರಾಂಕ್ ಆನಿ ವಾಚ್ಪ್ಯಾಂಕ್...	73
ಆಮಿಯೀ ಇಲ್ಲೆಂ ಪೊಲಿಟಿಕ್ಸ್ ಕರ್ಯಾಂ!	75
ಆಮಿ ಆಮ್ಚೆವಿಶಿಂ ಕೆದಾಳಾ ಬರೆಂ ಉಲಂವ್ಚೆಂ?	77
ಹೆಂ, ಆಮಿ ತಾಚ್ಯಾ ಉಡಾಸಾಕ್ ಕರ್ಯಾಂ!	79
ಕ್ರಾಂತಿ, ಕ್ರಾಂತಿಕಾರಿ ಆನಿ ಭಲಾಯ್ಕಿ	81
ಕೊಂಕ್ಣಿ ಶಿಕಂವ್ಚೆಂ ಮಿಸಾಂವ್ ವೆಗಿಂ ಸುರು ಜಾಂವ್!	83
ಆಮ್ಚೆ ಮುಕೆಲಿ ತಯಾರ್ ಜಾಂವ್ಚಿತ್!	85
ರೆಂವೆವಯ್ಲಿಂ ರಾವ್ಚೆರಾಂ ನಾಕಾತ್ ಆಮ್ಕಾಂ...	87
ಆಮ್ಚೆ ಶಿಕ್ಪಾಸಂಸ್ತೆ ಆನಿರೀ ವಿಶಾಲ್ ಜಾಂವ್	89
ಭರ್ಪಶ್ಯಾಚಿಂ, ಮೊಗಾಚಿಂ ಆನಿ ದುಖಿಚಿಂ ವಿದಾನಾಂ	91
ಆಮ್ಚ್ಯಾ ಸಂಗ್ ಸಂಸ್ಕ್ರಾಂವಿಶಿಂ ರಡ್ಣೆಂ ರುದಾನ್	93
ಸಾಹಿತ್ ಆನಿ ಕಲಾ ಆಮ್ಚ್ಯಾ ಮೊಗಾನ್ ಭರೊಂ!	95
ಆಮ್ಚೆ ಮಾತಿಯೆಂತ್ ಆಮ್ಚೆಂಪಣ್ ರುತಾ ಕರ್ಯಾಂ	97
ದೀನಾತ್ಲ್ಯಾಂನಿ ಕೆದಾಳಾ ದಿಂವ್ಚೆಂ...?	99
ಹ್ಯಾ ತೇಗ್ ಆಚಾರ್ಯಾಂಕ್ ಆಮಿ ಸಾಂಗಾತ್ ದಿವ್ಯಾಂ	101
ತಾಂಚೆಂ ರಡ್ಣೆಂ ಆಮ್ಕಾಂ ಶಿರಾಪ್ ಜಾಯ್ನಾ ಜಾಂವ್	103
ಅಗೋಸ್ಟ್ ವೀಸ್: ಆಮ್ಚೆ ಅಸ್ಮಿತಾಯೆಚೊ ದೀಸ್	105
ಕೆನರಾ ಇಂಗ್ಲಿಶ್ ಆನಿ ಕೆನರಾ ಕೊಂಕ್ಣಿ ಕ್ರಿಸ್ತಾಂವ್ ಯೆತಾತ್?	107
ಕೊಂಕ್ಣಿ ನಾಟಕಾಂಕ್ ಪುನರ್ಜಿವಂತ್ ಕರುಂಕ್ ಆಸಾ.	109



ಆತಾಂ ಆಮಿ ಧಾಂವೊಂಕ್ ಸುರು ಕರ್ತಾಂವ್!

ಆಮ್ಚ್ಯಾ ಗಾಂವ್ಚೆ, ಆಮ್ಚೆ ಪ್ರಾಯೆಚೆ ಆನಿ ಆಮ್ಚ್ಯಾ ತಾಲೆಂತಾಂಚೆ ತೆ ಕಿತ್ಲೆ ಗೀ ತರ್ನಾಟೆ - ಇಜ್ಬೆರ್, ದಾಕ್ತೆರ್, ಟೆಕ್ನಿಶಿಯನ್, ಮ್ಯಾನೆಜರ್, ಸರ್ಕಾರಿ ಕಾಮಗಾರ್, ಮುಂಬಯಿಗಾರ್, ಗಲ್ಪಾಗಾರ್ ಆನಿ ಕಿತೆಂ ಕಿತೆಂ ಜಾಲೆ. ಥೊಡ್ಯಾಂನಿ ಡೊಲರ್ ಮೆಜ್ಲೆ ಆನಿ ಥೊಡೆ ಕಾರಾರ್ ಉಬ್ಲೆ... ಪುಣ್ ಆಮಿ ತೇಗ್ ಜಣ್ ಮಾತ್ ಕಿತ್ಯಾಕ್ ಪೊಟಾಕ್ ದೀನಾತ್‌ಲ್ಲಾ (?) ಕೊಂಕ್ಣಿ ಮಾಯೆಚ್ಯಾ ಉಸ್ತಾದ್ ಉದಾರೆಚ್ ನಿರ್ದೋನ್ ಉಲ್ಟಾಂವ್ ತೊ ಮಿಸ್ತೆರ್ - ಆಮ್ಚ್ಯಾ ಗಾಂವ್ಚ್ಯಾಂಕೀ, ಆಮ್ಚ್ಯಾ ಕುಟ್ಮಾಚ್ಯಾಂಕೀ ಆನಿ ಆಕ್ರೇಕ್ ಆಮ್ಚ್ಯಾ ಘರ್ಚ್ಯಾಂಕೀ ಸಮ್ಜಾಲೊಚ್‌ನಾ!

ಗಲ್ಪಾಕ್ ಗೆಲ್ಲೆ ತರ್ ಆತಾಂ ರಾಯಾಬರಿಂ ಭೊಂವ್ತೆ, ಸರ್ಕಾರಿ ಕಾಮಾಕ್ ಪುಣಿ ಭರ್ತಿ ಜಾಲ್ಲೆ ತರ್ ಮಯ್ಜಾಕ್ ಕಾಂಯ್ ನ್ಹಯ್ ತರೀ ಪಾಂಚ್-ಸ ಹಜಾರ್ ಜೊಡ್ತೆ, ಪಾದ್ರಿ ಜಾಂವ್ಕ್ ಪುಣೀ ಗೆಲ್ಲೆ ತರ್ ಸುಮಾರ್‌ಶೆ ಅತ್ಮ ಸಾಲ್ವಾರ್ ಕರ್ತೆ - ಅಶೆಂ ಜಾಯ್ತ್ಯಾಂನಿ ಸಾಂಗ್‌ಲ್ಲೆಂ ಆಸಾ. ಪುಣ್ ಆಮ್ಕಾಂ ತೆಂ ಭೊಗ್‌ಲ್ಲೆಂ ನಾ!

ತಶೆಂ ತಾಂಣಿ ಸಾಂಗ್‌ಲ್ಲಾಂತ್ಲಿ ರಾಜಾಂವ್ ಆಸಾ. ಕಿತ್ಯಾಕ್... ಹ್ಯಾ ಸಂಸಾರಾಂತ್ ಆಜ್ ದುಡು ಪಯ್ಲೊ, ಉಪ್ರಾಂತ್ ನಾಂವ್, ಮಾಗಿರ್ ಸುಖ್, ಮಾಗಿರ್ ಧರ್ಮ್ ಆನಿ ಆಕ್ರೇಕ್ ದೇವ್

ಆಸಾತ್. ತಾಂಚೆ ಪ್ರಕಾರ್ ಕೊಂಕ್ಣಿಚ್ಯಾ ಮಿಸಾವಾಂತ್ ಹೆಂ ಖಂಚೆಂಯಿ ಮೆಳಾನಾ. ಎದೊಳ್ ಕೋಣೀ ಕೊಂಕ್ಣಿಚೊ ವಾವ್ರ್ ಕರ್ನ್ ದುಡು, ಕುಟಮ್, ಧರ್ಮ್, ಸುಖ್ ಭೊಗ್‌ಲ್ಲೆಂಚ್ ನಾ (?) ಆನಿ ದೇವ್ ಕೊಂಕ್ಣಿಚ್ಯಾ ಸುತ್ತರಾಕ್ ಯೇನಾಚ್ ಮ್ಹಣ್ತಾತ್.

ತಶೆಂ ಆಮ್ಕಾಂಯಿ ಅಜ್ಯಾಪ್‌ಶೆಂ ದಿಸ್ತಾ. ಆಮಿ ತೇಗ್ ಖಂಚ್ಯಾಗೀ ವೆಳಾರ್, ಖಂಚ್ಯಾಗೀ ಜಾಗ್ಯಾರ್ ಜಲ್ಮಿಲ್ಲಾಂವ್, ವ್ಹಡ್ ಜಾಲ್ಲ್ಯಾಂವ್, ಶಿಕ್‌ಲ್ಲಾಂವ್ ಆನಿ ಖಂಯ್ ಖಂಯ್ ಪಾವ್‌ಲ್ಲಾಂವ್ - ತೆ ಕಶೆ ಎಕಾ ಮಾಂತಾಂತ್ ಎಕ್ವಟಾಂವ್ ತಿ ಗಜಾಲ್ ಆಮ್ಕಾಂಯಿ ವಿಜ್ಞಿತಾಯೆಚಿ. ಪುಣ್ ಏಕ್ ಮಾತ್ ಸತ್... ಆಮ್ಚೆಂಯಿ, ಕೊಂಕ್ಣಿಚೆಂಯಿ ನಶಿಬ್ ಬರೆಂ ಆಸಾ!

ತೆಂ ಕುಶಿಕ್ ಆಸೊಂ. ಆತಾಂ ಆಮಿ ತೇಗ್, ಚವ್ತಾಚ್ಯಾ ಬಳ್ಳೆಂತ್ ಪ್ರೇರಣಾನ್ 'ಪತ್ರಿಕೋದ್ಯಮಿ' ಜಾವ್ನ್ ವಾಡೊನ್ ಆಸಾಂವ್. ಕೊಂಕ್ಣಿಚೊ ಘುಶ್ಪೊ, ಸೆವಾ, ಮೋಗ್ ಆನಿ ಭಿರ್ಮತ್ ಮ್ಹಳ್ಳೆ ಸಂಗಿಂಥಾವ್ನ್ ಮಯ್ಲಾ ಪಯ್ಸ್ ರಾವೊನ್, ಕೊಂಕ್ಣಿಥಾವ್ನ್ ಸಬಾರ್‌ಶಾ ಸಂಪಾದಕಾಂನಿ, ಸಬಾರ್‌ಶಾ ಸಂಗೀತ್‌ಗಾರ್, ನಾಟಾಕಿಸ್ತ್ ಆನಿ ಸಂಸ್ಕೃತೆಗಾರಾಂನಿ ಮುನಾಫೊ ಜೊಡ್ತಾ



ಮ್ಹಣ್ ಧೃಡ್ ಪಾತ್ಯೆವ್ನ್ ಆಮಿಯಿ ವೆವ್ವಾರ್-
ಉದ್ಯಮಾ ಕುಶಿಂ ಬಳ್ಳಂತ್ ಪಾವ್ಲಾಂ ಕಾಡುನ್
ಆಸಾಂವ್.

ತಿತ್ಲೆಂ ಮ್ಹಣ್ತಾನಾ ಆಮ್ಕಾಂ ಎದೊಳ್
ಸಾಂಗಾತ್ ದಿಲ್ಲೊ, ಧಯ್ ದಿಲ್ಲೊ,
ಉತ್ತೇಜನ್ ದಿಲ್ಲೊ ಡೊಲ್ಪಿ ಕಾಸ್ಸಿಯಾ,
ಪ್ರಾಯೆಚೆಂ ಆನಿ ಭಲಾಯ್ಕೆಚೆಂ ಕಾರಣ್ ದೀವ್ನ್
'ವೆತಾಂ' ಮ್ಹಣ್ತಾ. ಹಾಂವ್ ಕುಡಿನಾ
ತುಮ್ಮೆಫಾವ್ನ್ ಪಯ್ಸ್ ರಾವ್ಲ್ಯಾರೀ ಅತ್ಮೊ
ಸದಾಂ 'ಮಿತ್ರ್' ಪತ್ರಾ ಸಾಂಗಾತಾ ಆನಿ
'ಸಾಂಗಾತಿ' ಚವ್ಣಾಂ ಸಾಂಗಾತಾ ಸದಾಂ
ದವರ್ತಾಂ ಮ್ಹಣ್ತಾ... ಆಮ್ಕಾಂ ವಚಾನಾಕಾ
ಮ್ಹಣೊಂಕ್ ಜಾಯ್ನಾ. ಕೊಂಕ್ಣೆ ಚೆ ಚರಿತ್ರಂತ್ಲೊ
ವಿಕ್ ಯಶಸ್ವಿ ಆನಿ ಧಯ್ಕಾದಿಕ್ ಸಂಪಾದಕ್
ತೊ. ಆಂಗ್ ಪಿಟೊ ಕರ್ನ್ ಮ್ಹಳ್ಳೆಬರಿಂ ತೊ

ವಾವುರ್ಲಾ. ಆತಾಂ ತರೀ 'ಆಪ್ಲೆಂ ಕೆಲ್ಲೆಂ
ಸಾರ್ಥಕ್ ಜಾಲೆಂ' ಮ್ಹಣ್ ತಾಣೆ ತೃಪ್ತಿ
ಪಾಂವ್ಚೊ ಆವ್ಕಾಸ್ ಆಮಿ ದೀಜೆ ನ್ಹಯ್?

ಸಾಂಗ್ಲೆಬರಿಂ 'ಮಿತ್ರ್' ಪತ್ರಾವಿಶಿಂ
ಚ್ಯಾರ್ ಸುತ್ತೂರಾಂನಿ ಎದೊಳ್‌ಚ್ ಖಬರ್
ಜಾಲ್ಯಾ. ಸಗ್ಳಾಂಕೀ ಹೆಂ ಪತ್ರ್ ಮೆಚ್ವಾಲಾಂ.
ವರ್ಗಣ್ಯೊ ಯೆತಾತ್. ಜಾಯ್ರಾತಾಂ ದಿತಾಂ
ಮ್ಹಣ್ತಾತ್. ಹೆಣೆ ತಪ್ಪಾಲ್
ಸೊಡ್‌ದೊಡ್‌ಯಿ ಮೆಳ್ಳ್ಯಾ. ತಶೆಂ ಮ್ಹಣ್ತಾನಾ
ಆಮಿ ಚಲೊನ್ ಆಸ್‌ಲ್ಲ್ಯಾಂವ್ ತೆಂ ಆತಾಂ
ಧಾಂವೊಂಕ್ ಸುರು ಕರ್ತಾಂವ್. ಆಮ್ಚಿ
ಧಾಂವ್ ಧಾಂವ್ತೆಲ್ಯಾಂವ್, ಶೆವೊಟ್
ಜೊಡ್ತೆಲ್ಯಾಂವ್. ಭಾಂಗಾರಾಚೆಂ ನ್ಹಯ್ ತರೀ
ರುಪ್ಯಾಚೆಂ ಪದಕ್ ಪುಣೇ ಜೊಡ್ತೆಲ್ಯಾಂವ್.
ತುಮಿ ಬೆಸಾಂವ್ ದೀಜೆ, ತಿತ್ಲೆಂಚ್!

■ 7 ಮಾರ್ಚ್ 2004



ಆಮ್ಚ್ಯಾ ಮುಕೆಲ್ಯಾಂಕ್ ಪಯ್ಕೆ ಜಾಯ್...

ಎದೊಳ್ಚ್ಯಾ ಖಿಂಚ್ಯಾಯಿ ಚುನಾವಾಪ್ರಾಸ್ ಹ್ಯೆ ಪಾವ್ಲಿಂ ಮಂಗ್ಳುರ್‌ಚಿ 'ವಿಂಚುನ್ ಕಾಡ್‌ಲ್ಲಿ ಪರ್ಜಾ' ಚಡಿತ್ ಉರ್ಬೆನ್ ಆನಿ ಬುದ್ಧಂತ್ಯಾಯೆನ್ ಆಪ್ಲೆಂ ಆಸ್ತಿತ್ವ್ ಹೆರಾಂಕ್ ದಾಕವ್ನ್ ಆಸಾ. ಧಾರ್ಮಿಕಾಂಚೆಂ ಬೆಸಾಂವ್ ಮೆಳೊನೀ ಆಸಾ. ಶಿರೊ ಪುಲಂವ್ಚಿ ಗಜಾಲ್ ಹಿ.

ಎದೊಳ್‌ಚ್ ಥೊಡೆ ಕ್ರಿಸ್ತಾಂವ್ ಪುಡಾರಿ ಪಾಡ್ತ್ ಪಯ್ಸ್ ದವರ್ನ್ ಸಾಂಗಾತಾ ಮೆಳ್ಳ್ಯಾತ್, ಉಲಯ್ಲ್ಯಾತ್. 'ರಾಜಕೀಯ್ ಕ್ರಿಸ್ತಿ ಚಿಂತಾಪ್' ತಾಂಚೆಂಧಂಯ್ ರುತಾ ಜಾಲಾಂ. ಪಾವಾನಾತ್‌ಲ್ಲಾಕ್ ಧಾರ್ಮಿಕ್ ಮುಕೆಲ್ಯಾಂನಿಯಿ ಪಾಟಂಬೊ ದಿಲಾ, ಧಯ್ ದಿಲಾಂ. ಥಂಯ್ ಥಂಯ್ ಸಭಾ ಚಲ್ತೆಚ್ ಆಸಾತ್. ಬೆಂಗ್ಳುರಾಂತ್ಯಿ, ಮಂಗ್ಳುರ್‌ಚ್ಯಾ ಕ್ರಿಸ್ತಾಂವಾಂಚಿ 'ರಾಜಕೀಯ್ ಕ್ರಾಂತಿ' ಪಾವ್ಲ್ಯಾ ತಿ ಖಬರ್ ಆಸಾ. ಪೂಣ್ ತ್ಯಾ ಪ್ರಾಸ್ ಚಡ್ ಮಿಶಿ ದಿಂವ್ಚಿ ಖಬರ್ ಮ್ಹಳ್ಯಾರ್ - ವಿದಾನ್ ಸಭೆಖಾತಿರ್ ಅಭ್ಯರ್ಥಿ ಜಾವ್ನ್ ರಾಂವ್ಚೆಂ ಧಯ್ ಘೆವ್ನ್ ಸಬಾರ್ ಕ್ರಿಸ್ತಾಂವ್ ಪುಡಾರಿ ಟಿಕೆಟಿಖಾತಿರ್ 'ಕ್ಯೂ' ಲಾಗೊನ್ ಆಸಾತ್.

ಬರೆ ಕ್ರಿಸ್ತಾಂವ್ ಮುಕೆಲಿ ನಾಂತ್ ಮ್ಹಣ್ ಯೆಟ್ಟೆಲ್ಯಾಂಕ್ ಜಾಪ್ ಮೆಳೊನ್ ಆಸಾ.

ಪೂಣ್ ಆತಾಂ ಸಾದ್ಯಾ ಕ್ರಿಸ್ತಾಂವಾಂಚ್ಯೊ ಥೊಡ್ಯೊ ಜವಾಬ್ದಾರ್ಯೊ ಆಸಾತ್. ಕ್ರಿಸ್ತಾಂವ್ ಮುಕೆಲಿ, 'ತಾಕಿವಂತ್' ಉಮೆದ್ವಾರ್ ಜಾವ್ನ್

ರಾವ್ತಿತ್ ತರ್ ತಾಂಕಾಂ ಜಿಕಂವ್ಚಿ ಜವಾಬ್ದಾರಿ ಹಾಂಕಾಂ ಆಸಾ. ಆನಿ ಜಿಕಾಜೆ ತರ್, ಹರ್ಯೆಕಾ ಕ್ರಿಸ್ತಾಂವ್ ಮತ್‌ದಾರಾನ್ ಪಯ್ಲ್ಯಾನ್ ತ್ಯಾ ಮುಕೆಲ್ಯಾವಿಶಿಂ ಬರೆಂ ಉಲಂವ್ಚಿ, ಬರೆಂ ಪಾಚಾರ್ಚಿ, ಆಪ್ಲೊ ತಶೆಂ ಆಪ್ಲ್ಯಾ ಘರ್ಜಾಂಚೊ ಓಟ್ ಚುಕಾನಾಸ್ತಾಂ ದಿವಂವ್ಚಿ ಗರ್ಜ್ ಆಸಾ. ತ್ಯಾ ಸಾಂಗಾತಾ ಪಯ್ಕೆಯೀ ಜಾಯ್. ತಾಂಕಿವಂತ್ ಉಮೆದ್ವಾರ್ ಆಸ್ಲ್ಯಾರೀ ಜರ್ ತೆ ದುಡ್ವಾನ್ ದುಬ್ಲೆ ಜಾಲೆ ತಾಂಚಿ ಜೀಕ್ ಖಂಡಿತ್ ಕಶ್ಟಾಂಚಿ ಜಾತಾ. ವೊಟಾಕ್ ರಾಂವ್ಚೆಂ ಮ್ಹಳ್ಯಾರ್ ಕಾಂಯ್ ಚಿಲ್ಲರಾಯೆಚಿ ಸಂಗತ್ ನ್ಹಯ್, ಲಾಕಾಂ ಲಾಕಾಂಚೊ ವಯ್ವಾಟ್ ತೊ. ಆಪ್ಲೆ ಸ್ವಂತ್ ಸಮರ್ಥೆನ್ ತಿತ್ಲೆ ಪಯ್ಕೆ ಖರ್ಚುನ್ ಜಿಕೊಂಕ್ ಸಕ್ಲೊ ಕ್ರಿಸ್ತಾಂವ್ ಅಭ್ಯರ್ಥಿ ಬೊವ್‌ಶ್ಯಾ ಸುತ್ತುರಾಂತ್ ಕೊಣಿ ನಾ.

ಹೆರ್ ಧರ್ಮಾಂಚ್ಯಾ ಮುಕೆಲ್ಯಾಂಕ್ ತರ್ ತಾಂಚ್ಯಾ ಧಾರ್ಮಿಕ್ ಸಂಸ್ಥಾಂಥಾವ್ನ್, ಮೊರಾಂಥಾವ್ನ್, ಉದ್ಯಮಿಂಥಾವ್ನ್ ದುಡ್ವಾಚಿ ಕುಮೊಕ್ ವ್ಹಾಳೊನ್ ಯೆತಾ. ಪೂಣ್ ಕ್ರಿಸ್ತಾಂವ್ ಮುಕೆಲ್ಯಾಂಕ್ ಎದೊಳ್ ಬೊವ್‌ಶ್ಯಾ ತ್ಯೆ ರಿತಿನ್ ಕಿತೆಂಚ್ ಲಾಬ್‌ಲ್ಲೆಂ ನಾ.

ಹ್ಯಾ ವರ್ಸಾ ತಶೆಂ ಜಾಯ್ನಾಯೆ. ಜಿಕ್ಕಿ ತಾಂಕ್ ಆಸ್ಚ್ಯಾ ಕ್ರಿಸ್ತಾಂವ್ ಉಮೆದ್ವಾರಾಂಕ್, ಕ್ರಿಸ್ತಾಂವ್ ಸಮುದಾಯಾ ಥಾವ್ನ್



ಬಳ್ಳಾಂತ್ ದುಡ್ಡಾ ಪಾಟಂಚೊ ಮೆಳಾಚೆ.
 ಧಾರ್ಮಿಕಾಂನಿ ಹೈ ವಿಶಿಂ ಗಂಭಿರಾಯೆನ್
 ಚಿಂತಿಚೆ. ಬಾಂದ್ಪಾಂಖಾತಿರ್, ಸೆವೆಂಖಾತಿರ್,
 ಶಿಕ್ಪಾ ಫಂಡಾಂಖಾತಿರ್, ಪಿಡೆಸ್ತಾಂಖಾತಿರ್,
 ಮಿಸಾಂವ್ ತಾಣ್ಯಾಂಖಾತಿರ್ ದೇಣ್ಣಿ
 ಜಮಂವ್ಚೆಬರಿಂ ರಾಜಕೀಯಾ ಖಾತಿರ್ಯಿ
 ದಿಯೆಸೆಜ್ ಭರ್ಥಾವ್ನ್ ದುಡು ಜಮಂವ್ಚಿ
 ಮಾಂಡಾವಳ್ ಕರಿಚೆ. ಹರ್ಯೆಕಾ ಕ್ರಿಸ್ತಾಂವಾನ್
 ಏಕಾ ದಿಸಾಚ್ಯಾ ಸೊರ್ಯಾಚೆ, ಸಿಗ್ರೆಟೆಚೆ, ಮಾಸಾಚೆ
 ಪಯ್ಲೆ ಉರವ್ನ್ ತರೀ ಆಪ್ಲಿ ಕುಮೊಕ್ ಅರ್ಪಿಚೆ.
 ಸಂಗ್ ಸಂಸ್ಥಾಂನಿ ಮುಕೆಲ್ಪಣ್ ಘೆವ್ನ್ ಏಕ್
 ನಿಧಿ ತಯಾರ್ ಕರಿಚೆ. ಬೊಂಬಯ್‌ಗಾರ್ -
 ಗಲ್ಪಾಗಾರಾಂನಿ ಮಂಗ್ಳುರಿ ಕ್ರಿಸ್ತಾಂವಾಂಚ್ಯಾ
 ಅಸ್ತಿತ್ವಾಖಾತಿರ್ ಭೋವ್ ಗರ್ಜ್ ಆಸ್ಚ್ಯಾ

ಹ್ಯಾ ರಾಜಕೀಯ್ ಮಿಸಾಂವಾಂತ್ ಪಾಟಿಂ
 ಫುಡೆಂ ಪಳೆನಾಸ್ತಾಂ ಆರ್ಥಿಕ್ ಮಜತ್ ದೀವ್ನ್
 ವಾಂಟೆಲಿ ಜಾಯ್ನೆ.

ಆನಿ ಸಗ್ಳ್ಯಾ ನ್ಹಯ್ ತರೀ, ಜಿಕ್ಕೊ
 ಸಂಭವ್ ಆಸ್ಚ್ಯಾ ಥೊಡ್ಯಾ ಅಭ್ಯರ್ಥಿಂಕ್ ಪುಣೀ
 ತಾಂಚ್ಯಾ ಪಾರ್ಟಿ ಫಂಡಾ ಸಾಂಗಾತಾ
 ಸಮುದಾಯಾಚಿ ಇಲ್ಲಿ ಕುಮೊಕ್ ದೀಜೆ.
 ಭೋವ್‌ಶಾ, ಹಿ ಏಕ್ ಗರ್ಜ್ ನಿವಾರ್ಲಿ ತರ್
 ದೋಗ್ ತೇಗ್ ಕ್ರಿಸ್ತಾಂವ್ ಮುಕೆಲಿ ಫುಡ್ಲ್ಯಾ
 ವರ್ಸಾಂನಿ ಜರೂರ್ ಜಿಕ್ತಲೆ.

ಉಡಾಸ್ ಆಸೊಂ, ಹೆಂ ಕಾಮ್
 ತುರ್ತಾನ್ ಜಾಯ್ನೆ. ವೇಳ್ ಕೆಲ್ಯಾರ್ ಆನಿ
 ಪಾಂಚ್ ವರ್ಸಾಂ ರಾಕಾಜೆ ಪಡ್ತಾ....



ಹೈಟೆಕ್ ಕುಡ್ವೆಲಾಂವಿಶಿಂ ದೋನ್ ಸಬ್ದೊ...

ಮಾಂಯ್ಚ್ಯಾ ದುದಾ ಉಪ್ರಾಂತ್ ಮನ್ಶಾನ್ ಹಟ್ ಧರ್ನ್ ಪಿಯೆಂವ್ಚೆಂ ಆಸಾ ತರ್ ತೊ ಸೊರೊ ಮಾತ್. ಕೊಡ್ಯಾಳ್ಚ್ಯಾ ಕ್ರಿಸ್ತಾಂವ್ ಪರ್ಜೆಕ್ ಹ್ಯಾ ಸೊರ್ಯಾನ್ ದಿಲ್ಲಿ ಐಡೆಂಟಿಟಿ ಮುರ್ಸಾನೀ ದೀಂವ್ಕ್ ನಾ ಕೊಣ್ಣಾ !

ಪೂಣ್ ಆತಾಂ ತಶೆಂ ನಾ.

‘ಪೊರ್ಬುನಕುಲು ಪರ್ಪುನಕುಲು’ ‘ಸಾಂತ್‌ಮಾರಿ ಮಂಡೆಮಾರಿ’ ಮ್ಹಣ್ ದಾಂತ್ ಉಸವ್ನ್ ತುಕ್ಲಾಯ್ತೆಲ್ಯಾಂಕ್ ವೊಗೆ ರಾವಂವ್ಚೆ ತಿತ್ಲೆ ಮಟ್ವಾಕ್ ಕ್ರಿಸ್ತಾಂವ್ ಸಮುದಾಯ್ ಹ್ಯಾ ಸೊರ್ಯಾಚೆ ಸಂಗಿಂತ್ ಸುದ್ರೊನ್ ಆಸಾ. ದೆವಾಕ್ ಸಯ್ತ್ ಆಟಾಪುಂಕ್ ಜಾಯ್ನಾತ್‌ಲ್ಲೊ ಹ್ಯೊ ಸೊರ್ಯಾಚ್ಯೊ ವೀಡ್ ವಾವ್ಣೊ - ಎ.ಎ., ಪ್ರಜ್ಞಾ ತಸಲ್ಯಾ ಸಂಸ್ಕಾಂಥಾವ್ನ್ ನಿಯಂತ್ರಣಾಕ್ ಆಯ್ಲ್ಯಾತ್. ಆಮ್ಚ್ಯಾ ಸುತ್ತುರಾಂನಿ ತಿಂ ಕಿತ್ತಿ ಶಿಂಗೀ ಕುಟ್ಮಾಂ ಸೊರ್ಯಾಚ್ಯಾ ತೆಂತೆಸಾಂವಾನಿ ತೀನ್ ತಿರ್ಕುಟ್ ಜಾಲ್ಲಿಂ, ಆತಾಂ ಸಂಪಾರಿ ಜಿವಿತಾಂತ್ ಸರ್ಗ್ ಭೊಗುನ್ ಆಸಾತ್. ಪೊಣ್ತೆಂಕ್ ಆಪ್ಣೊನ್ ಚಿಂಚ್‌ಲ್ಲಿಂ ತ್ಯಾ ಕಿತ್ಲ್ಯಾಗೀ ಬಾಯ್ಲಾಂಚಿಂ ಕಪಲಾಂ ಆತಾಂ ದಾದೊಸ್ಕಾಯೆನ್ ಮಿಟಿಯೊ ಮಾರುನ್ ಆಸಾತ್. ಪೊಟಾಕ್‌ನಾಸ್ತಾಂ ಪಾಟಿಕ್ ಲಾಗ್‌ಲ್ಲಿಂ ತಿಂ ಕಿತ್ತಿಂಗೀ ಪೊಟಾಂ ಆತಾಂ ಧೆಂಕ್ ಕಾಡುನ್ ಸುಶೆಗಾನ್ ಆಸಾತ್. ಹಿ ಗಜಾಲ್ ಸಮಾದಾನೆಚಿ.

ಪೂಣ್ ತಶೆಂ ಮ್ಹಣ್ ಆಂಗ್ ಪಾತ್ಕಾವ್ನ್ ನಿದ್ವೆಪರಿಂ ನಾ. ಏಕ್ ಘಡಿ ನವೆ ಪಿಳ್ಳೆಕುಶಿಂ ನದರ್ ಮಾರಾ... ತಾಂಚೆಮದೆಂ ತುಮ್ಮಾಂ ಫಾಲ್ಯಾಂಚೆ ಬೆಚ್ಚೆ ದಿಸ್ವಾರೀ ದಿಸ್ಲೆ...

ಆಯ್ಲ್ಯಾ ಕಾಳಾರ್ ಭೊಂವ್ಣೊ, ಪಾರ್ಟಿ, ಪಿಕ್ಸಿಕಾಂ, ಫ್ರೆಂಡ್ಸ್‌ಕ್ಲಬ್ ಹೆಂ ಸಗ್ಳೆಂ ಸದಾಂಚೆಂ. ತಾಂತುಂ ಬಿಯರ್, ಸೊರೊಯಿ ಸದಾಂಚೊ. ಶಿಕ್ವಾಚ್ಯಾ ಬಳಾ ಮುಕಾರ್ ವ್ಹಡಿಲಾಂಚೆಂ ಆಳುಂಯಿ ಶಿಜಾನಾ ಜಾಲಾಂ. ಹೆಂ ಶಿಕಾಪ್‌ಯಿ ದಂದೊ ಜಾವ್ನ್ ಗೆಲಾಂ ಜಾಲ್ಲ್ಯಾನ್, ಆಯ್ಕಾರಾಚಿ ದೊತೊರ್ನ್ ಆಯ್ಚಿ ಪಿಳ್ಳೆನ್ ವಿಕುನ್ ಖೆಲ್ಯಾ ಜಾಲ್ಲ್ಯಾನ್ ಆನಿ ಯುವಜಣಾಂಚೆ ತರ್ಬೆತೆ ಖಾತಿರ್ ಮ್ಹಣ್ ಉದೆಲ್ಲೆ ಸಂಗ್‌ಸಂಸ್ತೆ ಫಕತ್ ಕಾಜಾರಾಚೆ ಮಾಟೊವ್ ಜಾಲ್ಯಾತ್ ಜಾಲ್ಲ್ಯಾನ್ ಸುರೆಚಿ ಮುಟ್ಟಿ, ಬಿಯರಿಚಿ ಬೋತ್ಲ ಆನಿ ಡಿಎಸ್ಪಿ ಗ್ಲಾಸ್ ಹರ್ಕತ್ ನಾಸ್ತಾಂ ಹ್ಯಾ ತರ್ನಾಟ್ಯಾಂಚ್ಯಾ ವೊಂಟಾರ್ ಚಡೊನ್ ಆಸಾ. ಥೊಡ್ಯಾಂಕ್ ಹಿ ಗಜಾಲ್ ಸಾದಿ ದಿಸೊಂಕ್ ಪುರೊ. ಪೂಣ್ ಗುಂಡಾಯೆನ್ ಚಿಂತುಂಕ್ ಗೆಲ್ಯಾರ್ ಕ್ರಿಸ್ತಾಂವ್ ಸಮುದಾಯಾಂತ್ ಎದೊಳ್ ನಾತ್‌ಲ್ಲೆ ತಿತ್ಲೆ ಸೊರ್ಯಾಚೆ ದೀಸ್ ಫುಡೆಂ ಯೆತಲೆ ಮ್ಹಳ್ಳೊ ದುಬಾವ್ ಪಾಲೆತಾ.

ಎಕೆವಾಟೆನ್ ಹಾಂಗಾ ಸ್ಪರ್ಧೊ ವಾಡೊನ್ ಆಸಾ. ಶಿಕ್ವಾ ಮಟ್ವ್ ಚಡೊನ್ ಆಸಾ.



ಕಾಮಾಂ ಉಗಂ ಜಾತಾತ್. ಬೆಕಾರ್ಪಣ್
ಚಡತ್ ಆಸಾ. ಕುಟ್ಮಾಂತ್ ಮಯ್ಯಾಸ್
ಮೆಳಾನಾ ಜಾಲಾ. ನಾಸ್ತಿಕ್ಪಣ್ ಅಂತ್ರಳ್
ಚಡ್ಲಾಂ.

ತಶೆಂ ಮ್ಹಣ್ತಾನಾ ಮುಕ್ತಿ ಪಿಳ್ಳಿ ದಿಸಾಚಿಂ
ಚವೀಸ್ ವೊರಾಂಯಿ ಟೆನ್ಯನಾಚೊ ಮುಡೊ
ವಾವಯ್ತಲಿ. ತವಳ್ ಹ್ಯಾ ಸೊರ್ಯಾನ್ ತಾಂಕಾಂ
ದಿಂವ್ಚಿ 'ಭುಜಾವಣ್' ತಾಂಚ್ಯಾ
ವ್ಹಡಿಲಾಂಥಾವ್ನ್, ತಾಂಚ್ಯಾ ದೆವಾಥಾವ್ನ್

ತಾಂಕಾಂ ಮೆಳಾನಾ ಜಾಯ್ ತರ್, ಆಜ್
ಗಮ್ಮತಾಯೆಖಾತಿರ್ ಪಿಯೆಂವ್ಚಿ ಬಿಯರ್,
ಫಾಲ್ಯಾಂ ಕೆನಾಂತ್ಲೊ ಸೊರೊ ಜಾಯ್. ಗಲ್ಲೆ
ಗಲ್ಲೆಂನಿ 'ಹೈಟೆಕ್ ಕುಡ್ಚೆಲಾ' ಪಳೆಜೆ ಜಾಯ್.
ಸೊರೊಚ್ ಪರತ್ ಕ್ರಿಸ್ತಾಂವ್ ಸಮುದಾಯಾಚಿ
ಐಡೆಂಟಿಟಿ ಜಾಯ್!

ಕರೆಜ್ಮಾಂತ್ ಸೊರೊ ಸೊಡ್ಲೆಲ್ಲೆ,
ಪಾಸ್ಕಾಂದೀಸ್ ಧರಿನಾ ಜಾಂವ್ಲಿತ್!

■ 04 ಎಪ್ರಿಲ್, 2004

ಜೆಜು ಜಿವಂತ್ ಜಾಲಾ, ಆತಾಂ ಆಮಿ ಜಾವ್ಯಾಂ!

ಹ್ಯಾ ದಿಸಾಂನಿ ವರ್ಸ್ ಕಶೆಂ ಪಾಶಾರ್ ಜಾತಾ ತೆಂ ಕಳಾನಾ. ಘಡಿಯೆನ್ ಮೊಂತಿ ಫೆಸ್ತ್ ಯೆತಾ, ನತಾಲ್ ಯೆತಾ ಆನಿ ಮಾಗಿರ್ ಪಾಸ್ಕ್ ಯೆತಾ! ಹೊ ದೇವ್ ಆತಾತಾಂ ಘಡಿಯಾಳಾಂ ಮಾತ್ಲೆಂ ಜ್ಯೊರಾನ್ ಧಾಂವ್ಡಾಯ್ತಾಗೀ ಮ್ಹಳ್ಳೊ ದುಬಾವ್ ಥೊಡೆಪಾವ್ಚಿಂ!

ತೆಂ ಆಸೂಂ, ಆತಾಂ ಪಾಸ್ಕಾಂ ಫೆಸ್ತ್ ಆಯ್ಲೆಂ. ತ್ಯಾ ಪಯ್ಲೆಂ ನಿಮಾಣೊ ಸುಕ್ರಾರ್, ಬ್ರೆಸ್ತಾರ್ ಆನಿ ಸಿಂಜೆಚೊ ಬುದ್ವಾರ್ ಯೆವ್ನ್ ಗೆಲೆ. ತ್ಯಾ ಸೊಮ್ಯಾ ಜೆಜು ಕ್ರಿಸ್ತಾಕ್ ಖುರ್ಸಾರ್ ಮಾರ್ಲೊ, ನಿಕೆಪಿಲೊ ಆನಿ ಜಿವಂತ್ಯಾಂ ಕೆಲೊ... ಪೂಣ್ ಆಮಿ ಆಜುನ್ಯಾಂ ಮೊರೊನ್‌ಚ್ ಉರ್ಲ್ಯಾಂವ್- ತ್ಯಾಚ್ ಪಾತ್ಕಾಂತ್, ತೆಚ್ ಧುಳಿಂತ್, ತ್ಯಾಚ್ ಜಿವಿತಾಂತ್!

ಆಮಿ ಅತ್ಮ್ಯಾನ್ ಮೊರೊನ್ ಉರ್ಲ್ಯಾಂವ್, ಜಿವಾನ್ ನ್ಹಯ್. ಜೀವ್ ಸುಲಬಾಯೆನ್ ಮೊರೊಂಕ್ ಸೊಡಿನಾಂತ್ ಆತಾಂಚೆ ದಾಕ್ತರ್... ಪೂಣ್ ಅತ್ಮೊ ಹಾಂಗಾ ಸುಲಬಾಯೆನ್ ಮೊರ್ತಾ. ಚಕಿತ್ಸಾ ದಿತೆಲೆ ಆನಿ ಘೆತೆಲೆ ಉಣೆ ಉಣೆ ಜಾವ್ನ್ ಯೆತಾತ್!

ಧರ್ಮ್ ಮ್ಹಳ್ಳೆಂ ತೆಂ ವಯ್ಜಾಚ್ ಜಾವ್ನ್

ಗೆಲಾಂ ಜಾಲ್ಲ್ಯಾನ್, ಧಾರ್ಮಿಕ್ ಮೊಲಾಂಯಿ ನೈತಿಕ್ ಮೊಲಾಂಯಿ ಉಣೆ ಜಾವ್ನ್ ಆಯ್ಲ್ಯಾಂತ್ ಆಯ್ಲ್ಯಾ ಸಂಸಾರಾಂತ್. ಅತರ್ವಣಾ ಮಾತ್ ಮೀತ್‌ನಾಸ್ತಾಂ ಸುಟೊನ್ ಆಸಾತ್, ಸೊಂರ್ಲ್ಯಾಚೆ ಸುತ್ಲೆ ಬರಿಂ...

ಮಂಗ್ಳುರಿ ಕ್ರಿಸ್ತಿ ಸಮುದಾಯ್ ಲೆಕಾಕ್ ಧರ್ಲೊ ತರ್ - ಪಯ್ಕಾಂಚ್ಯಾ ಬಳಾ ಮುಕಾರ್ ಮನ್ಯಾ ಮೊಲಾಂ ದಿಸಾನ್ ದೀಸ್ ಕರ್ಗೊನ್ ಯೆಂವ್ಚಿಂ ದಿಸ್ತಾತ್. ಭಾಯ್ಲೆ ದೆಕಿಕ್ ಮಾಗ್ಚಿಂ, ರೆತಿರೊ, ಪೂನ್ ಶೆತಾಂ, ಖುರ್ಸಾವಾಟೊ ಚಡೊನ್ ಆಸಾತ್ ತರೀ, ಭಿತರ್ಲೆ ಭಿತರ್ ದಾವ್ಯಾ ಕುಶಿಚ್ಯಾ ಚೊರಾಚೆಂ ಮತ್ಲಾಬಿಪಣ್ ಪಾಲೆವ್ನ್ ಯೆತಾ. ಮೊಸೊರ್, ಜೆದ್ನ್ ಪಂಕಾರ್, ಘಾತ್ ತಸಲಿಂ ಮ್ಹಳ್ಳೆಪಣಾಂ ಕಂಪ್ಯೂಟರಾಚ್ಯಾ ವೈರಸಾಂಬರಿಂ ವಿಸ್ತಾರೊನ್ ಆಸಾತ್.

ಪಾಸ್ಕ್ ಪರಬ್ ಆಯ್ಲ್ಯಾ. ಉತ್ರೊಣೆಚಿ ಪರಬ್ ಹಿ. ಹ್ಯಾ ಪಾಸ್ಕಾಂಚ್ಯಾ ಕಾಳಾರ್ ಆಮಿಯಿ ಜಿವಂತ್ ಜಾಂವ್ಚಿ ಗರ್ಜ್ ಆಸಾ.

ನವ್ಯಾಪಣಾಕ್ ಉತ್ರೊನ್ ಜಿವೆಂಪಣ್ ಆಪ್ಣಾಂವ್ಚಿ ಗರ್ಜ್ ಆಸಾ.

ಮದರ್ ತೆರೆಜಾ, ಸಿಯೊನಾಚೊ ಪಾವ್ಲುಸ್ ಜಾಂವ್ಕ್ ಆಮ್ಚ್ಯಾನ್



ಸಾಧ್ಯ ನಾ ತರೀ ಉಚ್ಚಾ ಕುಶಿಚ್ಚಾ ಚೊರಾಚಿ
ತರೀ ಬದ್ಲಾವಣ್ ಆಮಿ ಆಪ್ಲಾಯ್ಚೆ ನ್ಹಯ್?

ನಾ ತರ್ ಪಾಸ್ಕಾಂಚೆಂ ಯಾ ಪಾತೊಳೆಚೆಂ,
ತ್ಯಾ ಫೆಸ್ತಾಂಕ್ ಅರ್ಥ್ ಖಿಯಾ ಆಸಾ?
ಆಮಿ ಭಾಗೆವಂತ್ ನ್ಹಯ್ ತರೀ ಮನ್ಶಾವಂತ್
ಜಾವ್ನ್ ಜಿಯೆಂವ್ಚಿ ಗರ್ಜ್ ಆಸಾ.

ತವಳ್ 'ಆಜ್‌ಚ್ ತುಂ ಮ್ಹಜೆಸಂಗಿಂ

ವೈಂಕುಠಾಂತ್ ಆಸ್ತಲೊಯ್' ಮ್ಹಳ್ಳೆಂ
ಸೊಮ್ಯಾಚೆಂ ಉತರ್ ಆಮ್ಕಾಯಿ
ಆಯ್ಕಾತಲೆಂ.

ತೆಂ ಸದಾಂಕಾಳ್ ಆಯ್ಕೊಂದಿ. ಆಮ್ಚೆಂಯಿ
ಜಿವಂತ್ಪಣ್ ಜಾಂವ್ಚಿ, ಜಿವಂತ್ ಜೆಜು ಆಮಾ
ಜಿವಂತಾಂಸಂಗಿಂ ಜಿಯೆಂವ್ಚಿ, ಆಮೆನ್.

■ 11 ಎಪ್ರಿಲ್, 2004



ಗೊವ್ವಿಕ್ ಮಂಡಳಿ 'ಗೊವ್ವಾಚಿ ಮಂಡಳಿ' ಜಾಯ್ನಾ ಜಾಂವ್ಡಿ

ತೆಣೆ ಅಮೆರಿಕಾಂತ್ ಹೆಣೆ ಇಂಡಿಯಾಂತ್
ಚುನಾವಾಂಚಿ ಖಾತಡ್ ಜಾತಾನಾ ಮಂಗ್ಗುರ್
ದಿಯೆಸೆಜಿಚ್ಯಾ ಫಿರ್ಗಜ್ ಗೊವ್ವಿಕ್ ಮಂಡಳಿಚೊ
ಚುನಾವಾಯೀ ಬಾಗ್ಲಾರ್ ಆಯ್ತೊ ಜಾಲಾ.
ಹೆರಾಂಕ್ ಹಿ ಗಜಾಲ್ ಮಹತ್ವಾಚಿ ನ್ಹಯ್
ತರೀ, ಮಂಗ್ಗುರ್ಚ್ಯಾ ಕ್ರಿಸ್ತಾಂವಾಂಕ್ ಹೈವಿಶಿಂ
ಲೋಕ್‌ಸಭಾ-ವಿಧಾನ್‌ಸಭಾ ಚುನಾವಾ ತಿತ್ಲಿಚ್
ಜವಾಬ್ದಾರಿ ಆಸಾ.

ಕ್ರಿಸ್ತಾಂವಾಂಕ್ ಜಸೊ ದೇಶ್, ತಶಿ
ಇಗರ್ಜ್ ಮಾತಾ. ಆಮಿ ದೇಶಾಚಿಯಿ,
ಇಗರ್ಜ್‌ಮಾತೆಚಿಯಿ ಬಾಳಾಂ ಸಾಂಗಾತಾ
ಸಾಂಗಾತಾ ಜಾತಾಂವ್. ಆಮ್ಚೊ ಜಲ್ಮ್ ಆನಿ
ಜಿವಿತ್, ಮರಣ್ ಆನಿ ಜಿವಂತ್ಪಣ್ ಜಾಂವ್ಚೆಂ
ಇಗರ್ಜ್ ಸಾವ್ಣೆಂತ್‌ಚ್. ಆಮ್ಚ್ಯಾ ಖಾಸ್ಗಿ ಕುಟ್ಮಾ
ಉಪ್ರಾಂತ್ ಆಮ್ಚಿ ಫಿರ್ಗಜ್‌ಚ್ ಏಕ್
ಕುಟಾಂವ್ ಮ್ಹಣ್ ಆಮಿ ಮಾಂದುನ್
ಘೆತ್‌ಲ್ಲಾನ್, ಆಮ್ಚೆಂ ಜಿವಿತ್‌ಯಿ,
ಅಸ್ತಿತ್ವ್‌ಯಿ, ಘನಾಚೆಂ ತಶೆಂ ಮಾನಾಚೆಂ
ಜಾಲಾಂ ಮ್ಹಣ್ ಸಾಂಗೊಂಕ್ ಅಡ್ಕಳ್ ನಾ.

ಹ್ಯಾ ಫಿರ್ಗಜ್ ಕುಟ್ಮಾಕ್ ವಿಗಾರ್
ವ್ಹಡಿಲ್ ವ್ಹಯ್ ತರೀ, ತಾಚೊ ದಾವೊ ಆನಿ

ಉಜ್ವೊ ಹಾತ್ ಜಾವ್ನ್ ಗೊವ್ವಿಕ್ ಮಂಡಳಿ
ಮ್ಹಳ್ಳಿ ಹಿ ಲಾಯಿಕ್ ಮುಕೆಲ್ಯಾಂಚಿ ಸಭಾ
ಫಿರ್ಗಜೆಚಿ ಅಭಿವೃದ್ಧಿ ಥಂಯ್ ತಾಕಾ
ಸಾಂಗಾತ್ ದಿತಾ. ಎಕಾ ಉತ್ರಾನ್ ಸಾಂಗ್ಚೆಂ
ತರ್ ಫಿರ್ಗಜೆಚ್ಯಾ ಹರ್ಯೆಕ್ ಸಾಂದ್ಯಾನ್
ಆಪ್ಲೊ ತಾಳೊ ಜಾವ್ನ್ ಹೈ ಗೊವ್ವಿಕ್
ಮಂಡಳಿಕ್ ಉಬೆಂ ಕರ್ಚೆಂ. ಪೂಣ್ 'ತಾಳೊ'
ಉಬಾರುನ್ ಫಿರ್ಗಜೆಚ್ಯಾ ಅಭಿವೃದ್ಧಿ ಚಿ,
ಫಿರ್ಗಜ್ ಲೊಕಾಚ್ಯಾ ಕುಟ್ಮಾಂಚಿ, ಆತ್ಮಿಕ್
ತಶೆಂ ಲೌಕಿಕ್ ಗರ್ಜೆಂಚಿ ಸೊಡ್ವಣ್ ಕರಿಜೆ
ಜಾಲ್ಲ್ಯಾ ಹ್ಯಾ ಗೊವ್ವಿಕ್ ಮಂಡಳಿನ್
ಸಬಾರ್‌ಪಾವ್ಪಿಂ ರಾಜಕೀಯ್ ಪಾಡ್ತಿಂಬರಿಂ
ಮಾತೆಂಭರ್ ಅನ್ನಾಡ್ಪಣಾಂಚೊ,
ಬೆಫಿಕಿರಾಯೆಂಚೊ, ದವ್ಲತ್‌ಕಾಯೆಚೊ
ಗೊಂವೊಳ್ ಘಾಲ್ಚೆಂ ಥೊಡ್ಯಾ ಫಿರ್ಗಜಾಂನಿ
ದಿಸೊನ್ ಯೆತಾ. ಫಿರ್ಗಜ್ ವಿಗಾರ್ ಆನಿ
ಪರ್ಜೆಮದೆಂ ಸಮತೋಲನ್ ರಾಕೊನ್ ವರ್ಚಿ
ಬದ್ಲಾಕ್ ಥೊಡ್ಯಾ ಫಿರ್ಗಜಾಂನಿ ವಿಗಾರಾಕ್
ಸಂತುಶ್ತ್ ಕರ್ಚಿಖಾತಿರ್ ಲೊಕಾಲಾಗಿಂ
ನಿಶ್ಚುರ್‌ಕಾಯ್ ಆನಿ ಥೊಡ್ಯಾ ಫಿರ್ಗಜಾಂನಿ
ಲೊಕಾಕ್ ದಾದೊಸಿ ಕರ್ಚ್ಯಾಕ್



ವಿಗಾರಾಕ್ ಉಳ್ಳೆಂ ರಾವೊನ್ ದಾಳ್ ಶಿಜಂವ್ಚೆಂ
ದುಶ್ಪಪಣ್ ಪಳೆಂವ್ಕ್ ಮೆಳ್ತಾ.

ಕೊಣಾಕ್ ಗೀ ಮುಖಿ ಕರುಂಕ್ ವಚೊನ್,
ನಾಕಾ ಜಾಲ್ಲಿಂ ಯೆವ್ಜಣಾಂ ರುಪಿತ್ ಕರ್ಚಿಂ,
ಬಾಂದ್ಪಾಂ ಉಬಾರ್ಚಿಂ, ಕಾಯ್ ಬಾಂದ್ಪಿ,
ರುಗ್ಡೆಂ ಕರ್ಚಿಂ ಆನಿ ಲೋಕಾಕ್ ಭಿಕಾರಿ ಕರ್ಚಿಂ
ಕಾಮ್ ಗೊವ್ಪಿಕ್ ಮಂಡಳೆಂತ್ಲೆ 'ವ್ಹಡ್ಲೆ ಮಂಡೆ'
ಕರ್ತಾತ್ ಮ್ಹಣ್ ಸಬಾರಾಂಚಿ ಅಭಿಪ್ರಾಯ್
ಆಸಾ. ಥೊಡ್ಯಾ ಫಿರ್ಗಜಾಂನಿ 'ಪಾದ್ರ್ಯಾಬಾಕ್
ಜಾಯ್ ಜಾಲ್ಲೆ' ವೆಕ್ತಿಚ್ ವಿಂಚುನ್ ಯೆತಾತ್
ಆನಿ ಸಗ್ಳಿ ಫಿರ್ಗಜ್ ಮುಟಿಂತ್ ಧರ್ತಾತ್
ಮ್ಹಣ್ ಬೊಬಾಟ್ಲೆಂ ಆಯ್ಕೊಂಕ್ ಮೆಳ್ತಾ.
ಅಶೆಂ ಜಾಲ್ಲ್ಯಾನ್ ಆತಾತಾಂ ಲೋಕ್
ಫಿರ್ಗಜೆಚ್ಯಾ ಕಾಯ್ದಾಂಥಂಯ್ ಬೆಫಿಕಿರಾಯ್
ದಾಕವ್ನ್ ಆಸಾ. ಚಡ್ ಕರ್ನ್ ಆಯ್ಕಿ ತರ್ನಾಟಿ
ಹ್ಯೆ ವೆವಸ್ತೆಥಂಯ್ ಮುಬಾಳೊಂಕ್
ಲಾಗ್ತಾತ್.

ಆತಾಂ ಜೊಕ್ಕೊ ವೇಳ್ ಆಯ್ಲಾ. ಫಿರ್ಗಜ್
ಗೊವ್ಪಿಕ್ ಮಂಡಳಿ ಆಸ್ಚಿ ದೆವಾಚೆಂ ಕಾಮ್
ಕರುಂಕ್. ತಿ ರಾಜಕೀಯ್ ಪಾಡ್ತ್ ನ್ಹಯ್.

ಅಧಿಕಾರ್, ಪಯ್ಕಾಂಚೊ ಹಂಕಾರ್, ಲೊಬಾಚೆಂ
ಬೆಸಾಂವ್ ಹಾಂಗಾ ಬಿಲ್ಕುಲ್ ದಿಸೊಂಕ್
ನ್ಹಜೊ. ಫಿರ್ಗಜೆಚೊ ವಿಗಾರ್ ಫಕತ್
ಮೊಯ್ಜೆಬರಿಂ ಯೆತಾ, ಜೆಜುಬರಿಂ ಯೆತಾ,
ಗೊವ್ಪಾಬರಿಂ ಯೆತಾ. ತಾಂಚೆ ಪಾಟ್ಲ್ಯಾನ್
ಆಸ್ಚಿ ವಿಂಚ್ಲೆಲಿ ಪರ್ಜಾ, ದೆವಾಚೆಂ ಭುರ್ಗಿಂ ಆನಿ
ಶೆಳಿಯೊ. ಗೊವ್ಪಿಕ್ ಮಂಡಳಿ ಆರೋನಾಬರಿಂ,
ಆಪೊಸ್ತಲಾಂಬರಿಂ ಆನಿ ಬೆತ್ಕಾಟೆಬರಿಂ.

ಆತಾಂ ಹ್ಯಾ ಆರೋನಾಂಕ್,
ಆಪೊಸ್ತಲಾಂಕ್ ಆನಿ ಬೆತ್ಕಾಟೆಂಕ್ ವಿಂಚ್ಚೆಂ
ಕಾಮ್ ಹರ್ ಕ್ರಿಸ್ತಾಂವಾನ್ ಕರುಂಕ್ ಆಸಾ.
ಲಜೆಂವ್ಚೆ, ಭಿಯೆಂವ್ಚೆ ಆನಿ ಮೊಡ್ಕೊರ್
ಸ್ವಭಾವಾಚೆ ಮುಕೆಲಿ ನಾಕಾತ್. ವಾರೆಂ
ಆಯಿಲ್ಲೆ ಕುಶಿನ್ ಘುಂವ್ಚೆ, ಫಿರ್ಗಜೆಚೆ
ಉದ್ದೇಶ್ ಆನಿ ಪಾಟಿವ್ಣಿ ಜ್ಯಾರಿ ಕರುಂಕ್
ನಾಲಾಯಕ್ ಆಸ್ಚೆ, ಗರ್ಜೆಭಾಯ್ರ್ ವಿಗಾರಾಚೆ
ದಾಕ್ಟೆಣೆಕ್ ಪಡ್ಚೆ ಮುಕೆಲಿ ನಾಕಾತ್. ಫಿರ್ಗಜ್
ಮ್ಹಳ್ಯಾರ್ ಕ್ರಿಸ್ತ್ ಮೆಸ್ತ್ರಿ ಸವೆಂ ಜಿವಿತ್
ಸಾರ್ಚೆಂ ಘರಾಣೆ. ತೆಂ ಘರಾಣೆ ಸಾಂಬಾಳ್ಚೆ
ಆನಿ ರುತಾ ಕರ್ಚೆ ಮುಕೆಲಿ ಜಾಯ್.

■ 18 ಎಪ್ರಿಲ್, 2004



ಕಥೋಲಿಕ್ ಸಭಿಕ ಏಕ್ ಸೆಲ್ಯೂಟ್

ಟೆಪ್ಪು ಸುಲ್ತಾನ್ ಮೆಲ್ಯಾ ಉಪ್ರಾಂತ್
ಮಂಗ್ಕುರ್‌ಗಾರ್ ಕ್ರಿಸ್ತಾಂವ್ ವರ್ತೆ
ಆಪುರ್ಬಾಯೆನ್ ಬಿಂದಾಸ್‌ಪಣೆ ಜಿಯೆಲೆ.
ದಾದ್ಲೆ ಗಲ್ಫಾಕ್ ಗೆಲೆ, ಬಾಯ್ಲಾಂ ಕಾಮಾಕ್
ಲಾಗಿಂ, ಆಮ್ಚಿಂ ಭುರ್ಗಿಂ ಇಂಗ್ಲಿಶ್ ಶಿಕ್ಷಿಂ,
ವ್ಹಡ್ ವ್ಹಡ್ ಘರಾಂ ಉಬಾರ್ಲಿಂ, ಫೆಸ್ತಾಂ
ಕೆಲಿಂ, ಪಯ್ಕೆ ಕೆಲೆ ಆನಿ ಪಯ್ಕೆ ಖೆಲೆ!

ಪಯ್ಕೆ ಜಾತಚ್ ದೊಳ್ಯಾಂಕ್ ಖೊವ್ಣಾಂ
ಮಾಂಡ್ಲಿಂ. ಭಾಸ್ ಆನಿ ಸಂಸ್ಕೃತಿ ಗುಡ್ಯಾಕ್
ಚಡ್ಲಿ. ಮಾಗ್ಣ್ಯಾಕ್ ವಾಳಯ್ ಖೆಲಿ. ಸಯ್ರಿಂ
ದಯ್ರಿಂ ನಾಕಾ ಜಾಲಿಂ. ಸೆಜಾರಾ ಸೈತಾನ್
ರಿಗ್ಲೆ. ಲೈಫ್ ಸ್ಟೈಲ್ ಬದ್ದಾಲಿ. ಪಯ್ಕಾಂ
ಮುಕಾರ್ ಮನ್ಶಾಂಚಿ ವಿಸರ್ ಪಡ್ಲಿ. ಕೋಣ್
ಆಸೊಂ, ಕೋಣ್ ಮೊರೊಂ ತಾಚೆಂ ಪಡೊನ್
ಗೆಲೆಂಚ್‌ನಾ.

ಕೊಡ್ಯಾಳ್ ಪೆಂಟೆಂತ್ಲ್ಯಾ ಮಾತ್ರ್ ನ್ಹಯ್
ದಿಯೆಸೆಜೆಂತ್ಲ್ಯಾ ಚಡಾವತ್ ಫಿರ್ಗಜಾಂನಿ
ಅಸಲೆಂ ನಾಲಾಯಕ್ ಚಿಂತಪ್ ದಿಸೊನ್
ಯೆತಾ. ಗತ್ತಿಕಟಾಕ್ ಏಕ್ ಆಯ್ತಾರಾಚೆಂ
ಮೀಸ್ ಸೊಡ್ಲ್ಯಾರ್ ಕ್ರಿಸ್ತಿ ಲೊಕಾಕ್ ಹೆರ್
ಕಸಲ್ಯಾಚ್ ಸಂಗಿಂಚಿ ಪರ್ವಾ ನಾ ಜಾಲ್ಯಾ.
'ವಾಡೊ, ಸಮುದಾಯ್, ಸಂಸ್ಕೃತಿ, ನಾಟಕ್,
ನೈಟಾಂ, ಸಂಗ್ ಸಂಸ್ಥೆ ಹೆಂ ಕೊಣಾಕ್
ಜಾಯ್? ಆಮ್ಚೆಲಾಗಿಂ ಪಯ್ಕೆ ಆಸಾತ್'

ಮ್ಹಳ್ಳೆಂ ಹಂಕಾರಿ ಚಿಂತಾಪ್ ಜಾಯ್ತಾಂಚೆಂ.

ಪೂಣ್ ಕಿತ್ಲ್ಯಾ ದಿಸಾಂಕ್ ಹೊ ಹಂಕಾರ್?
ಕಿತ್ಲ್ಯಾ ದಿಸಾಂಕ್ ಹಿ ದವ್ಲತ್? ಯೆಂವ್ಚೊ
ನಾಂಗಿ ಏಕ್ ಕಾಳ್ 'ತುಮಿ ಕ್ರಿಸ್ತಾಂವ್
ರೊಮಾಕ್ ವಚಾ' ಮ್ಹಣ್ಲೊ? ಇಗರ್ಜಾಂಚೆರ್
ಫಾತೊರ್ ಉಡಂವ್ಚೊ? ಪಾದ್ರಿ ಮಾದ್ರಿಂಕ್
ಅಕ್ಮಾನ್ ಕರ್ಚೊ? ಕ್ರಿಸ್ತಾಂವಾಂಚೆಂ ಹಕ್ಕಾಂ
ವೋಡ್ನ್ ಘೆಂವ್ಚೊ? ಜಾಂವ್ಚೆಂನಾಂಗೀ
ಕೊಡ್ಯಾಳ್ ಆನ್ಯೇಕ್ ಗುಜ್ರಾತ್?

'ನಾ' ಮ್ಹಣ್ ಹರ್ದೆಂ ಪೆಟುನ್ ಸಾಂಗ್ಚೆಂ
ಧಯ್ ಆಸಾ ಕೊಣಾಯ್ಕಿ? ಕಲ್ಪಡ್ಕ ದಿಸಾನಾ?
ಸುರತ್ಕಲ್ ದಿಸಾನಾ? ಮಿಲಾರ್ ದಿಸೊಂಕ್ ಕಿತ್ಲೆ
ದೀಸ್ ಜಾಯ್? ಪುತ್ತೂರ್ ಝಳೊಂಕ್ ಕಿತ್ಲಿಂ
ವೊರಾಂ ಜಾಯ್?

ತವಳ್ ಕ್ರಿಸ್ತಾಂವಾಂನಿ ಕಿತೆಂ ಕರ್ಚೆಂ? ಆಪ್ಲೆ
ಉಬಾರ್‌ಲ್ಲ್ಯಾ ಇಗರ್ಜಾಂಕ್, ಇಸ್ಕೊಲಾಂಕ್
ಆನಿ ಹೊಲಾಂಕ್ ತಕ್ಲಿ ಧಾಡಾಂವ್ಚಿ? ಆಮ್ಚ್ಯಾ
ಚೆಡ್ವಾಂಕ್ ತಾಂಚ್ಯಾ ಚೆಡ್ಯಾಂ ಪಾಟ್ಲ್ಯಾನ್
ಧಾಡ್ಚೆಂ? 'ಆಮ್ಕಾಂ ಅಮೆರಿಕಾ ಆಸಾ,
ಪಾಪ್‌ಸಾಯ್ಸ್ ಆಸಾ, ತಿತ್ಲೆಂ ಸುಲಬ್ ನಾ'
ಮ್ಹಣ್ ಬಾವೊ ಉಬಂವ್ಚೊ? ನೊವೆನಾ ಆನಿ
ಖುರ್ಸಾವಾಟೊ ಕರ್ನ್ ಬಸ್ಚೆಂ? ಆಸಾ ಜಾಪ್
ತುಮ್ಚೆಲಾಗಿಂ? ಮ್ಹಜೆಲಾಗಿಂ ಜರೂರ್ ಆಸಾ.

'ಕಥೋಲಿಕ್ ಸಭಾ'



ಆಮ್ಚೆಂ ಫಾಲ್ಕಾಂಚೆಂ ಜಿವಿತ್ ರಾಕೊನ್
ವರ್ಚೆಂ ಏಕ್ ಬಳ್ವಂತ್ ಸಂಗಟನ್ ಹೆಂ.

ಪೊಪ್ತಾಂ ಹಾಂವ್, ಆಜ್ ಆಮ್ಕಾಂ
ಕಥೊಲಿಕ್ ಸಭಾ ಮ್ಹಣ್ತಾನಾ ಹಾಸೊ
ಯೆತಾತ್. ತೆಂ ಕಾಮ್ ನಾತ್ಲ್ಯಾಂಚೆಂ
ಸಂಗಟನ್ ಮ್ಹಳ್ಳೊ ಚಿಶ್ಪಾಯೊ ಯೆತಾತ್.
ಕಥೊಲಿಕ್ ಸಭಾ ಬಂದ್ ಕರಿಚೆ ಮ್ಹಳ್ಳೆ ತಾಳೆ
ಯೆತಾತ್. ಪೂಣ್ ಹಿಚ್ ಕಥೊಲಿಕ್ ಸಭಾ
ಕೊಡ್ಯಾಳ್‌ಗಾರ್ ಕ್ರಿಸ್ತಾಂವಾಂಚೊ ರಾಕೊಣ್
ಭಜ್ತೊ ಜಾಂವ್ಚೆ ದೀಸ್ ಚಡ್ ಪರ್ಯಾನಾಂತ್.
ಕೊಡ್ಯಾಳಾಂತ್ ಟಿಕೆಟ್ ಜಾಯ್ ಜಾತಾನಾ,
ಗುಡ್‌ಫ್ರೈಡೆ ರಜಾ ಮೆಳಾಚೆ ಮ್ಹಣ್ತಾನಾ,
ಪಾವ್ಲಿನಾ ತಸಲ್ಯಾಂಕ್ ಆರ್ಬ್ಯಾಚ್ಯಾ ದಾವ್ಲೆಂತ್ಲೆಂ
ಸೊಡಯ್ಚೆ ಮ್ಹಣ್ತಾನಾ ಆಮಿ ಕಥೊಲಿಕ್
ಸಭೆಕ್ ಹಾಕ್ ಬೋಬ್ ಮಾರ್ತಾಂವ್.
ಫಾಲ್ಕಾಂ ಆಮ್ಚ್ಯಾ ಪಾಕ್ಯಾಕ್ ಉಚೊ
ಜಳ್ತಾನಾಯಿ ಆಮಿ ಕಥೊಲಿಕ್ ಸಭೆಕ್ ಬೋಬ್
ಮಾರ್ತೆಲ್ಯಾಂವ್. ಆತಾಂ ನಾಕಾ ಜಾಲ್ಲಿ
ಕಥೊಲಿಕ್ ಸಭಾ ಆಮ್ಕಾಂ ತವಳ್ ಜರೂರ್

ಉಪ್ಕಾರಾಕ್ ಪಡ್ತಲಿ.

ಪೂಣ್ ತವಳ್ ಉಪ್ಕಾರಜೆ ಜಾಲ್ಲ್ಯಾ
ಕಥೊಲಿಕ್ ಸಭೆಕ್ ಆತಾಂಚ್ ಬಳ್ವಂತ್ ಕರ್ಚಿ
ಗರ್ಜ್ ಆಸಾ. ಎಕಾ ಕುಟ್ಮಾಥಾವ್ನ್ ಎಕ್ಲ್ಯಾನ್
ತರೀ ಸಾಂದೊ ಜಾಯ್ಚೆ. ಯುವಸಂಗಟನಾಂನಿ
ವಾವ್ರ್ ಕರ್ನ್ ಅನ್ಬೋಗ್ ಜೊಡ್ಲೆಲ್ಯಾಂನಿ
ಕಥೊಲಿಕ್ ಸಭೆಂತ್ ಪುಡಾರ್‌ಪಣ್ ಘೆಜೆ.
ಫಿರ್ಗಜೆ ಫಿರ್ಗಜೆಂತ್ ಏಕ್ 'ಸೇನಾ' ವಾ 'ದಳ'
ರುಪಿತ್ ಜಾಯ್ಚೆ. ಅನ್ವಾಯ್ ಕರುಂಕ್
ನ್ವಯ್, ರಾಕೊಣ್ ಕರುಂಕ್.

ತವಳ್ ಕ್ರಿಸ್ತಾಂವಾಂಚೆರ್ ಅನ್ವಾಯ್
ಜಾಂವ್ಚೊನಾ. ಜಾಲ್ಯಾರೀ ತೊ ಪ್ರತಿಭಟನ್
ಕರುಂಕ್ ಸಕತ್ ಲಾಬ್ತಲಿ. ಪಾದ್ರಿ ಶಾಬಿತ್
ಉರ್ತಲೆ. ಚೆಡ್ವಾಂ ನಿಸ್ಕಳ್ ಉರ್ತಲಿಂ.
ಕುಟ್ಮಾಂ ಸುಖಾನ್ ಭರ್ತಲಿಂ.

25 ವರ್ಸಾಂ ಭರ್‌ಲ್ಲ್ಯಾ ತರ್ನಾಟೆ
ಕಥೊಲಿಕ್ ಸಭೆಕ್ 'ಮಿತ್ರ್' ಮಾನಾನ್ ಏಕ್
ಸೆಲ್ಯೂಟ್ ಮಾರ್ತಾ.

02 ಮೇ, 2004

ಕೊಂಕ್ಷೆ ಮೊರ್ಮಾ ಮುಣ್ಣೆಲೆ ಮೆಲೆ ಶಿವಾಯ್...

ಕರ್ನಾಟಕ್ ಕೊಂಕ್ಷೆ ಸಾಹಿತ್ಯ ಅಕಾಡೆಮಿಕ್
ಭರ್ತಿ 10 ವರ್ಷಂ ಭರ್ತಿಂ ಮುಳ್ಳಿ ಖಬರ್
ಎಕಾ ಕಾನಾಥಾವ್ ಭಿತರ್ ರಿಗ್ತಾನಾಚ್ ಕೊಂಕ್ಷೆ
ಭಾಸ್ ಆನಿ ಕಿತ್ತಿಂ ವರ್ಷಂ ಉರ್ತೆಲಿ?

ಮುಳ್ಳೆಂ ಪಿಶೆಂ ಸವಾಲ್ ಆನ್ವೇಶಾ
ಕಾನಾಥಾವ್ ಭಿತರ್ ರಿಗ್ತೆಂ. ನವಾಲ್
ಮುಳ್ಳಾರ್ ಹೆಂ ಸವಾಲ್ ಲುವಿಸ್
ಮಸ್ಕರೇನ್ನಾ ಸಾಚ್ಯಾ ಕಾಳಾಥಾವ್ ಭಿತರ್
ಆಯ್ಕೊಂಕ್ ಮೆಳ್ತಾಲೆಂ ಕಂಯ್. ಪುಣ್ ತವಳ್
ಥಾವ್ ಖಿಂತ್ ಉಲಯಿಲ್ಲೆ, ಕೊಂಕ್ಷೆ ಚೆಂ ಆವ್
ಮೆಜ್ಲೆ ಎಕೆಕ್ಲೆಚ್ ಕೊಂಕ್ಷೆ ನಾತ್ಲ್ಯಾ
ಗಾಂವಾಕ್ ಭಾಯ್ರ್ ಸರ್ನ್ ಗೆಲೆ ಶಿವಾಯ್
ಕೊಂಕ್ಷೆಕ್ ಕಾಂಯ್ ಜಾಲೆಂಚ್ ನಾ.

ಮ್ಹಾಕಾ ದಿಸ್ತಾ ಪುಡೆಯಿ ಕೊಂಕ್ಷೆಕ್
ಕಾಂಯ್ ಜಾಯ್ನಾ. ಆಮ್ಕಾಂ ಕಿತ್ತಿಯಿ
ಇಂಗ್ಲಿಶಾಚಿಂ ಶಿಂಗಾಂ ಪುಟೊಂ, ಆಮ್ಚೆಲಾಗಿಂ
ಕಿತ್ತೆಯಿ ಪಯ್ ಕುಸೊಂ, ಆಮ್ಕಾಂ ಕೊಂಕ್ಷೆ ಚಿ
ಸಾವ್ಣಿಯಿ ನಾಕಾ ಮ್ಹಣ್ ಆಮಿ ಕುಲೆ
ಘುಂವ್ಡಾವ್ ಬಸ್ವಾರೀ ಕೊಂಕ್ಷೆಕ್ ಕಾಂಯ್
ಜಾಯ್ನಾ. ಮಂಗ್ಳುರ್ಗಾರ್ ಕ್ರಿಸ್ತಾಂವ್
ಉಲಯ್ತಾ ತರ್ ಸಾರಸ್ವತ್ ಉಲಯ್ತೆಲೆ, ಕುಡ್ಡಿ
ಉಲಯ್ತೆಲೆ, ನವಾಯತ್ ಉಲಯ್ತೆಲೆ,
ಗೊಂಯ್ಕಾರ್ ಉಲಯ್ತೆಲೆ ಕೊಣೇ ನಾ ತರ್
ಆಮ್ಚೆ ಪುರ್ವಜ್ ಮೆಲ್ಲೆಂ ಜಾವ್ನ್ ತರೀ

ಉಲಯ್ತೆಲೆ. ತಾಚಿ ಆಮ್ಕಾಂ ಫಿಕ್ರಿರ್ ನಾಕಾ.

ಪುಣ್, ನಿಜಾಯ್ಕಿ ಆಮ್ಕಾಂ ಕೊಂಕ್ಷೆ ಚೊ
ಹುಸ್ಕೊ ಆನಿ ಅಭಿಮಾನ್ ಆಸಾ ತರ್ ಹ್ಯೊ
ಥೊಡ್ಯೊ ಗಜಾಲಿ...

ಆದ್ಲ್ಯಾಚ್ ಹಪ್ಪಾಂತ್ ಮಂಗ್ಳುರ್ಚ್ಯಾ
ಬಿಸ್ಪಾನ್ ಎಕಾ ಕೊಂಕ್ಷೆ ಕಾರ್ಯಾವಳಿ
'ಲಿತುರ್ಜೆಂತ್ ಕೊಂಕ್ಷೆ ವಾಪಾರ್ಲ್ಯಾನ್
ಕೊಂಕ್ಷೆ ಆಜೂನ್ ಬಳಾದಿಕ್ ಉಲ್ಟಾ' ಮುಳ್ಳೆಂ
ಉತರ್ ಸಾಂಗ್ಲೆಂ. ಹೆಂ ಸಾರ್ಕೆಂ ಆನಿ ಹ್ಯಾ
ಖಾತಿರ್ ಆಮ್ಚೆ ದಿಯೆಸೆಜಿಕ್ ಅರ್ಗಾಂ ಆನಿ
ಹೊಗ್ಗಾಪ್. ಪುಣ್ ಬೆಜಾರಾಯೆಚಿ ಗಜಾಲ್
ಮುಳ್ಳಾರ್ ಹ್ಯಾ ದಿಸಾಂನಿ ಶ್ವರಾಂತ್ಲ್ಯಾ
ಇಗರ್ಜೆಂನಿ ಇಂಗ್ಲಿಶ್ ಗೊಂಗೊ ರಿಗ್ತಾ.
ಎದೊಳ್ಚ್ ಇಂಗ್ಲಿಶ್ ಮಿಸಾಂ ಆನಿ
ದೊತೊರ್ನ್ ಆಸಾ. ಕಥೊಲಿಕ್ ಬೊರ್ಡಾಚ್ಯಾ
ಹಾತಾಖಾಲ್ ಆಸ್ಚಿಂ ಕಿತ್ತಿಂಗೀ ಬರಿಶಿಂ ಕನ್ನಡ
ಮೀಡಿಯಮ್ ಇಸ್ಕೂಲಾಂ ಸೆಮಿಟೆರಿಚೆ ವಾಟೆರ್
ಆಸಾತ್. ಗರ್ಜ್ ನಾತ್ಲ್ಯಾರೀ ಇಂಗ್ಲಿಶ್
ಮೀಡಿಯಮ್ ಇಸ್ಕೂಲಾಂ ಮಾಳಿಯಾಂ
ಮಾಳಿಯಾಂಚೆರ್ ಚಡೊನ್ ಆಸಾತ್. ಹಿಂ
ಇಂಗ್ಲಿಶ್ ಮೀಡಿಯಮಾಚಿಂ ಭುರ್ಗಿಂ
ಘರಾಂತ್ಯಾಂ ಕೊಂಕ್ಷೆ ಉಲಯ್ತಾಂತ್,
ದೊತೊರ್ನ್ಯಾಂತ್ಯಾಂ ಶಿಕಾನಾಂತ್. ನಾ ಮ್ಹಣ್
ಸಂಗ್ ಸಂಸ್ಕಾರ್ತಾಂಕೀ ಭರ್ತಿ



ಜಾಯ್ತಾಂತ್. ತಣೆ ಕೊಂಕ್ಣಿಯಿ ನಾ ಹಣೆ
ದೇವ್‌ಯಿ ನಾ. ಕೊಂಕ್ಣಿ ವಾಂಚಯಿಲ್ಲ್ಯಾ
ಧಾರ್ಮಿಕಾಂನಿಂಚ್ ಆತಾಂ ಕೊಂಕ್ಣಿ ಚ್ಯಾ
ತಾಳ್ಯಾಕ್ ಉದಕ್ ಸೊಡ್ಚಿ ಸೆರೆಮನಿ ಸುರು
ಕಲ್ಯಾಗಾಯ್?

ಆಮ್ಚೆ ಧಾರ್ಮಿಕ್ ಪರಿದೆಂತ್ ಕೊಂಕ್ಣಿ
ಬಳಾದೀಕ್ ಉರ್ಲಿ ತರ್ ಸದ್ವ್ಯಾಚಿ ವೆವಸ್ತೆಂತ್
ಕೊಂಕ್ಣಿಕ್ ಬಾದಕ್ ನಾ. ಪೂಣ್ ಆದ್ಲ್ಯಾ
ಯಾಜಕಾಂಲಾಗಿಂ ಆಸ್‌ಲ್ಲೊ ಕೊಂಕ್ಣಿ ಚೊ
ಮೋಗ್ ಆನಿ ಹುಸ್ಕೊ ಆತಾಂಚ್ಯಾ
ಮನುಷ್ಯಾರ್ಯಾಂಥಂಯ್ ದಿಸಾನಾ ಜಾಲಾ. ಹೈ
ವಿಶಿಂ ಧಾರ್ಮಿಕ್ ಮುಕಲ್ಯಾಂನಿ ಚಿಂತಾಪ್

ಆಟಯ್ಲೆ. ದೇವ್ ಕೊಂಕ್ಣೆಂತ್ ಉಲಯ್ತಾ ತರ್
ಮಾತ್ರ್ ಪರ್ಜಾಯಿ ಕೊಂಕ್ಣೆಂತ್ ಉಲಯ್ತಲಿ.

ಕೊಂಕ್ಣಿ ಸಾಹಿತ್ಯ ಅಕಾಡೆಮಿನ್
ಕೊಂಕ್ಣಿ ಖಾತಿರ್ ಕಿತೆಂ ಕೆಲಾಂ, ತಾಚೆಪ್ರಾಸ್
ದೊಡ್ಯಾನ್ ಕರುಂಕ್ ಬಾಕಿ ಆಸಾ. ಪರ್ಯಾನ್
ತಿ ಚಡ್ ಬಳ್ ಜಾಯ್ತೆ ಆನಿ ಉಪ್ರಾಂತ್
ಕೊಂಕ್ಣಿಕ್ ಬಳ್ ಕರಿಜೆ. ತವಳ್ ಮುಕ್ಲೆ
ಪಿಳ್ಳೆಥಂಯ್ 'ಹಿ ಕೊಂಕ್ಣಿ ಕೆದಾಳಾ ಮೊರತ್?'
ಮ್ಹಳ್ಳೆಂ ಸವಾಲ್ ಉದೆತಲೆಂ.

ತೆಂ ಸವಾಲ್ ಆತಾಂಚ್ ಉದೆಂವ್,
ಕೊಂಕ್ಣಿ ಜಾಂವ್ ಸದೆಂವ್.

■ 09 ಮೇ 2004

ಪಾದ್ರಿ ಮಾದ್ರಿಂಕ್ ಖುರ್ಸಾಂವ್ಚೆಂ ರಾವಯ್ಜೆ

‘ದೋಗ್ ಯಾ ತೇಗ್ ಸಾಂಗಾತಾ ಮೆಳ್ತಾತ್ ಥಂಯ್ ಹಾಂವ್ ಆಸಾಂ’ ಮ್ಹಳಾಂ ಜೆಜುಕ್ರಿಸ್ತಾನ್. ಪುಣ್ ಆಮ್ಚೆ ಕೊಡ್ಯಾಳ್‌ಗಾರ್ ದೋಗ್ ತೇಗ್ ಸಾಂಗಾತಾ ಮೆಳ್ತಾತ್ ಥಂಯ್ ಹೊ ಕ್ರಿಸ್ತ್ ಯೇನಾ ದಿಸ್ತಾ. ದೆಕುನ್ ಥಂಯ್ ಪಾದ್ರಿ ಯೆತಾತ್, ಮಾದ್ರಿ ಯೆತಾತ್.

ಹೊಟ್ಟಾಂತ್, ಬಸ್‌ಸ್ವಾಂಡಾಂತ್, ಬಸ್ಸಾರ್, ರೈಲಾರ್, ಕಾಜಾರಾ ಹೊಲಾಂತ್, ಎಸಿ ಬಾರಾಂತ್ ಆನಿ ಮೊರ್ನಾ ಘರಾಂತ್ ಸಯ್ತ್ ಧಾರ್ಮಿಕಾಂಚ್ಯೊ ಖಬ್ರೊ ರೊಸಾಳಾಯೆನ್ ಆಯ್ಕೊಂಕ್ ಮೆಳ್ತಾತ್. ಬರೊ ಖಬ್ರೊ ಉಣ್ಯೊ, ಖೊಟ್ಯೊ ಚಡ್. ‘ತೊ ಪಾದ್ರಿ ತಸೊ, ಹಿ ಮಾದ್ರ್ ಅಶಿ, ತಾಣೆ ತಶೆಂ ಕೆಲಾಂ, ಹಿಣೆ ಅಶೆಂ ಕೆಲಾಂ’ ಅಶೆಂ ಮ್ಹಣ್ ತೇಲ್ ತೂಪ್ ಸಾರವ್ನ್ ಜಾತಕ ರಂಗಯ್ತಾನಾ ಆಯ್ಕಾತೆಲ್ಯಾಕಿ ಏಕ್ ಪಾವ್ಲಿಂ ಪಿಶೆಂ ಚಾಳ್ವಾತಾ. ಧಾರ್ಮಿಕಾಂಚೆ ಮೈನಸ್ ಪೊಂಯ್ತ್ ಸಾಂಗೊನ್ ಗೆಲ್ಯಾರ್ ಆಮ್ಚ್ಯಾ ಜಿವಿತಾಕ್ ಬೋನಸ್ ಅಂಕ್ ಮೆಳ್ತಾತ್ ಮ್ಹಣ್ ಬೈಬಲಾಂತ್ ಕಂಯ್ ತರೀ ಬರವ್ನ್ ಘಾಲಾಂ?

ಆಮ್ಚೆ ಮದ್ಲೆ ಸಬಾರ್ ಜಣ್ ಲೋಬ್ ಆಯ್ಲೊ ಮ್ಹಳ್ಯಾರ್ ಸಾಕ್ರಾಮೆಂತ್ ಆಯಿಲ್ಲೆ ತಿಲ್ಲಿ ಭಕ್ತ್ ದಾಕಯ್ತಾತ್. ಪೂಣ್ ಲೋಬ್

ಗೆಲೊ ಮ್ಹಳ್ಯಾರ್ ಬಾರಾಬ್ಬಾಸ್ ಗೆಲ್ಲೆ ಪರಿಂ ಜೆಜೊ ವೊಳಾಯ್ತಾತ್. ಚ್ಯಾರ್ ಚವ್ನ್ ಜಣ್ ಜಮ್ಲ್ಯಾ, ಹಿಂದೊ ಮುಸ್ಲಿಮ್ ಲೋಕ್ ಆಸ್ಲ್ಯಾ ಜಾಗ್ಯಾಂನಿ, ತುಳ್ವೆಂತ್ ಯಾ ಕನ್ನಡಾಂತ್ ಆಪ್ಲ್ಯಾ ಫಿರ್ಗಜೆಚ್ಯಾ ಪಾದ್ರಿಚಿ, ಮಾದ್ರಿಂಚಿ ಮರ್ಯಾದ್ ತೀನ್ ಕಾಸಾಂಕ್ ವಿಕ್ತೆಲ್ಯಾ ಜಾಯ್ತ್ಯಾ ಮಾನೆಸ್ತಾಂಕ್ ಹಾಂವೆಂ ಪಳೆಲಾಂ. ತೆಣೆ ಆಯ್ಕಾತೆಲೆಯಿ ಖುಶಿ, ಹೆಣೆ ಸಾಂಗ್ತಲೆಯಿ ಖುಶಿ. ಕ್ರಿಸ್ತಾಂವ್ ಧರ್ಮಾಚೆ ಮರ್ಯಾದೆಕ್ ನೈಲೊನಾಚಿ ಫಾಶಿ!

ತಶೆಂ ಮ್ಹಣ್ ವ್ಹಡ್ಲೆ ಧರ್ಮೋದ್ಧಾರಾಕ್ ಕಾಂಯ್ ನ್ಹಯ್ ಹೆ. ಧಾರ್ಮಿಕಾಂನಿ ದೊಳ್ಯಾಂಮುಕಾರ್ ಅನ್ನಾಡ್ವಣಾ ಕರ್ತಾನಾ ವಿರೋದ್ ಕರ್ಚಿಂ ಏಕ್ ಉತರ್‌ಯಿ ತಾಂಚೆಥಾವ್ನ್ ಸುಟಾನಾ. ಬದ್ಲಾಕ್ ಹಾತ್ ಜೊಡುನ್ ಬೆಸಾಂವ್ ವಿಚಾರ್ತಾತ್. ‘ತುಮಿ ತಶೆಂ ಕರ್ಚಿಂ ಸಾರ್ಕೆಂ ನ್ಹಯ್ ಫಾದರ್’ ಮ್ಹಣ್ ಸಾಂಗ್ಚೆಂ ಕುಸ್ಕುಟ್ ಧಯ್ತ್ ತಾಂಚೆಲಾಗಿಂ ಆಸಾನಾ. ಗೇಟಿ ಭಾಯ್ರ್ ಮಾತ್ ಪಾದ್ರಿವಿಶಿಂ ರೆತಿರೊ ದಿತಾತ್. ಧಾರ್ಮಿಕಾಂಚೆಂ ಬರೆಂ ಕಾಮ್ ಹಾಂಚ್ಯಾ ದೊಳ್ಯಾಂಕ್ ದಿಸಾನಾ. ದಿಸ್ವಾರೀ ತೈವಿಶಿಂ ದಂಬು ಕಾಡುಂಕ್ ವಚಾನಾಂತ್ ತೆ. ವಾಯ್ಸ್ ಮಾತ್ ತಾಂಣಿ ಕುಡುನ್ ಕರಿನಾತ್‌ಲ್ಲೆಂ



ಹೆ ಜೆಜೆನ್ ಕರ್ತಾತ್. ಅಸಲ್ಯಾಂನಿ ಪಯ್ಲೆಂ
ಆಪ್ಲ್ಯಾ ಭೆಸಾಚೆ ಕಾಯ್ ಪಾಳುಂಕ್ ಶಿಕಾಚೆ,
ಆಪ್ಲ್ಯಾ ಚೆರ್ಚ್ ಲಚ್ ಭೊಗಿಚೆ.

ಮೇ ಮಯ್ಲೊ ಆಕೇರ್ ಜಾತಾನಾ
ಜಾಯ್ತ್ಯಾ ಫಿರ್ಗಚೆಂನಿ ನವೆ ಯಾಜಕ್
ಯೆತಾತ್. ತಾಂಚ್ಯಾ ಮೆಜಾರ್ ಶಿಕಾರೆಚ್ಯಾ
ಮಾಸಾಂಚ್ಯೊ, ನಂಯ್ಚ್ಯಾ ಮಾಸೆಂಚ್ಯೊ
ಪೊಟ್ಲೊ ಪಡೊಂಕ್ ಸುರು ಜಾತಾತ್.
ಲಂದನ್ ಅಮೆರಿಕಾಚಿಂ ಜೀನ್ಸ್ ಪ್ಯಾಂಟಾಂ
ಯೇಂವ್ಕ್ ಸುರು ಜಾತಾತ್. ನವ್ಯಾ ವಿಗಾರಾಕ್
ಬೊಲ್ಸಾಂತ್ ರಿಗಂವ್ಚಿಂ ಸಾದನಾಂ ಹಿಂ.
ಪಾದ್ರ್ಯಾಚ್ ದಾಕ್ಟೆಣೆಕ್ ಪಡ್ಲೊಚ್ ತರ್
ಮಾಗಿರ್ ಸಾತ್ ವರ್ಸಾಂ ತಾಂಚೊ ಗುಲಾಮ್.
ಪಡ್ಲೊನಾ ತರ್ ಅಪಪ್ರಚಾರ್ ಸುರು ಜಾತಾ.
ದೆಕುನ್ ಆಮ್ಚ್ಯಾ ಬುದ್ಧಂತ್ ಧಾರ್ಮಿಕಾಂನಿ ಹೆಂ
ಜಾಣಾ ಜಾಂವ್ಚಿ ಗರ್ಜ್ ಆಸಾ.

ಲಾಯಿಕಾಂನಿ ಆಮ್ಚ್ಯಾ ಧಾರ್ಮಿಕಾಂ ವಿಶಿಂ

ಬರೆಂ ಉಲಂವ್ಕ್ ಸುರು ಕರಿಚೆ. ತಾಂಚ್ಯೊ
ಖೊಡಿ ಕಾಡ್ಲ್ಯಾರ್ ಎಕ್ದಮ್ ಮಜಾ ಭೊಗ್ತಾ
ಜಾಂವ್ಕ್ ಪುರೊ. ಪೂಣ್ ತ್ಯಾ ವರ್ವಿಂ ಆಮಿ
ಆಮ್ಚ್ಯಾಂಚ್ ಮೋಲ್ ಬಾಂದ್ತಾಂವ್ ಮ್ಹಳ್ಳೆಂ
ವಿಸ್ರಾನಾಯೆ. ಹ್ಯಾ ಎಕಾ ಸಂಗಿಖಾತಿರ್ ಪುಣೇ
ಹೆರ್ ಧರ್ಮಾಂಚ್ಯಾ ಸಾದ್ಯಾ ಲೊಕಾಚಿ ದೇಕ್
ಆಮ್ಚ್ಯಾ ಶಿಕ್ವಿ ಲೊಕಾನ್ ಘೆಜೆ. ಪಾದ್ರಿ
ಜಾಂವ್ ಯಾ ಮಾದ್ರಿ, ತಿಂ ಆಮ್ಚ್ಯಾಚ್
ಘರಾಣ್ಯಾಂಥಾವ್ನ್ ಉಬ್ಜತಾತ್ ತೆಂ ಸತ್
ಸಮ್ಜಾಚೆ. ಸು ಆಸ್ಲೆಂ ಸುಕುರುಂದೆ ಕರ್ಚೆಂ
ಕೊಣಾಚ್ಯಾ ಸಾಲ್ವಾಸಾಂವಾಖಾತಿರ್?

ತ್ಯಾ ವರ್ವಿಂ ಆಮ್ಚಿಂ, ಆಮ್ಚ್ಯಾ
ಧಾರ್ಮಿಕಾಂಚಿಂ ಆನಿ ಆಮ್ಚೆ ಸಮೊಡ್ತೆಚಿಂ
ಭಲಾಯ್ಕಿ ಬರಿ ಉರ್ತಾ.

ನವ್ಯಾ ಫಿರ್ಗಜಾಂಕ್ ವರ್ಗ್ ಜಾಂವ್ಚ್ಯಾ
ಸರ್ವ್ ಯಾಜಕಾಂಕ್ ಮಿತ್ರ್ ಬರೆಂ ಮಾಗ್ತಾ.

ಶ್ರೀಕಾಪ್, ದಂದೊ ಜಾಯ್ನಾ ಜಾಂವ್

ಹ್ಯಾ ಸಂಸಾರಾಂತ್ಲೊ ಹರ್ಯೆಕ್ ಮನಿಸ್
ಹರ್ಯೆಕ್ ದಿಸಾ ಕಿತೆಂ ನಾ ಕಿತೆಂ ಶಿಕ್ತಾ.
ಶಿಕ್ತಾಪ್ ಮ್ಹಳ್ಳೆಂ ತೆಂ ಮೊರ್ತಾ ಪರ್ಯಾಂತ್
ಅಕೇರ್ ಜಾಯ್ನಾಂಚ್. ತಾಂತ್ಲ್ಯಾ ತಾಂತುಂ
ಇಸ್ಕೊಲಾ ಶಿಕ್ತಾಪ್ ಮ್ಹಳ್ಳೆಂ ಆಸಾ ತೆಂ
ಫೊಡ್ಯಾಚ್ ವರ್ಸಾಂಚೆಂ ತರೀ ಸಗ್ಳ್ಯಾ
ಜಿವಿತಾಚಿ ಖುನ್ಯಾದ್ ತಾಚೆರ್ ಉಬಿ ಜಾತಾ.

ಹೆಂ ಇಸ್ಕೊಲಾಚೆಂ ಶಿಕ್ತಾಪ್ ದಿಂವ್ಚ್ಯಾಂತ್
ಕ್ರಿಸ್ತಾಂವಾಂಚೊ ಹಾತ್ ಇಲ್ಲೊ ಲಾಂಚ್.
ಆಚ್ ಇಂಡಿಯಾಂತ್ ಕ್ರಿಸ್ತಾಂವಾಂಕ್
ಅಸ್ತಿತಾಯ್ ಆಸಾ ತರ್ ತಿ ಪೆಚ್‌ಖಾತಿರ್.
ಕೊರ್ಗಾರಾಂಚ್ಯಾ ಭುರ್ಗ್ಯಾಂಥಾವ್ನ್ ರಾಶ್ಟ್ರಪತಿ
ಪರ್ಯಾಂತ್ಲ್ಯಾ ಮಹಾ ಮಾನಸಾಂಕಿ
ಕ್ರಿಸ್ತಾಂವಾಂನಿ ಶಿಕಯ್ಲಾಂ. ದೆಕುನ್
ಹರ್ಯೆಕ್ಲ್ಯಾಕ್ ಹ್ಯಾ ಶಿಕ್ತಾ ಸಂಸ್ಥಾಂಚೆರ್
ಅಭಿಮಾನ.

ಆತಾಂ ಕೊಡ್ಯಾಳ್‌ಗಾರ್ ಕ್ರಿಸ್ತಾಂವಾಂವಿಶಿಂ
ಸಾಂಗ್ಚೆಂ ತರ್ ಹಾಂಗಾಚೆ ದೊನೀ ಜೆಲ್ಲೆ
'ಶಿಕ್ತಾಂಚೆಂ ಭಂಡಾರ್' ಮ್ಹಣ್ ನಾಂವಾಡ್ಲಿಕ್
ಜಾಲ್ಯಾತ್ ತೆಂ ಕ್ರಿಸ್ತಾಂವಾಂ ವರ್ವಿಂಚ್.
ದೆಕುನ್ ಆದಿಂ ಆನಿ ಆತಾಂ ಫಲಿತಾಂತ್
ಧಾವೆಚೆಂ ಯಾ ಪಿಯುಸಿಚೆಂ, ಹ್ಯಾಚ್
ಜಿಲ್ಲಾಂಕ್ ಪಯ್ಲೆಂ ಆನಿ ದುಸ್ರೆಂ ಸ್ಥಾನ.
ಪಾವಾನಾತ್‌ಲ್ಲ್ಯಾಕ್ ಕಫೊಲಿಕ್ ಇಸ್ಕೊಲಾಂಚೆಂ

ಫಲಿತಾಂತ್ ಪಳೆತಾನಾ ಏಕ್ ನಿರಾಳ್ ಮಿಶಿ
ಕಾಳ್ಜಾಚ್ಯಾ ಹರ್ ಶಿರಾಂನಿ ಉಮಾಳ್ತಾ. ಹ್ಯಾ
ಇಸ್ಕೊಲಾಂಚಿ ಶಿಸ್ತ್, ತತ್ವಾಂ, ಮ್ಹಿಸತ್ ಆನಿ
ತಾಂಕ್ ಕೊಣಾಯ್ಕಿ ಏಕ್‌ಪಾವ್ಪಿಂ ವಿದ್ವತ್
ಕರ್ತಾಚ್.

ಪೂಣ್ ಹ್ಯಾ ದಿಸಾಂನಿ ಕಿತ್ಯಾಕ್‌ಗೀ ಫೊಡ್ಯಾ
ನಾಂವಾಡ್ಲಿಕ್ ಶಿಕ್ತಾ ಸಂಸ್ಥಾಂವಿಶಿಂ ಉಳ್ತೆಂ
ಆಯ್ಕೊಂಕ್ ಮೆಳ್ತಾ. ಸಬಾರ್ ವ್ಹಡಿಲಾಂನಿ
ಸಾಂಗ್‌ಲ್ಲೆಂ ಆಯ್ಕೊಲಾಂ ಹಾಂವೆಂ - ಹಿಂ
ಇಸ್ಕೊಲಾಂ ಶಿಕ್ತಾಚ್ಯಾ ನಾಂವಾನ್ ದಂದೊ
ಕರ್ತಾತ್, 70%-80% ಅಂಕ್ ಮೆಳ್‌ಲ್ಲ್ಯಾಂಕ್
ಮಾತ್ರ್ ಸೀಟ್ ಮೆಳ್ತಾ, ದುಬ್ಳ್ಯಾಂಕ್
ಸುತ್ತುರಾಕ್ ಯೆಂವ್ಚೊ ಆವ್ಕಾಸ್ ನಾ,
ಪಯ್ಕಾಂಕ್ ಆನಿ ಇನ್‌ಫ್ಲುಯೆನ್ಸಾಂಕ್ ಮಾತ್ರ್
ಮರ್ಯಾದ್, ಫೊಡ್ಯಾ ಸಂಸ್ಥಾಂನಿ ಟ್ಯೂಶನ್
ಕಡ್ವಾಯೆಚೆಂ, ಅಶೆಂ.

ಹೆಂ ವ್ಹಯ್ ಮ್ಹಣ್ ಆಸಾ ತರ್ ತೆಂ
ಖಂಡಿತ್ ಕ್ರಿಸ್ತಾಂವ್ ಸಮುದಾಯಾಕ್ ಮುಕ್ಲ್ಯಾ
ದಿಸಾಂನಿ ಮ್ಹಾರಗ್ ಪಡ್ತಲೆಂ. ತ್ಯಾ ಶಿವಾಯ್
ಫಕತ್ ಇಂಗ್ಲಿಶಾಕ್ ಮಾತ್ರ್ ಮ್ಹಾತ್ಯಾರ್
ಬಸವ್ನ್ ರಾಶ್ಟ್ರ, ರಾಜ್, ಆನಿ
ಮಾಂಯ್‌ಭಾಲೆಂಕ್ ಕೊನ್ಯಾಂತ್ ಖೊಟ್
ಘಾಲ್ನ್ ಬಸಂವ್ಪಿ ರಿವಾಜ್‌ಯಿ ಹ್ಯಾ
ಇಸ್ಕೊಲಾಂನಿ ಆಸಾ. ಇಸ್ಕೊಲಾಂತ್ಲಿಂ



ಮಾನ್ಯತೆಯ ಕ್ರಿಸ್ತಾಂವಾಂಕ್ ಲಗ್ನಿ ಜಾಲ್ಲಿಂ
ಆಸೊನ್ ಹೆರ್ ಧರ್ಮಾಂಚ್ಯಾ ವಿದ್ಯಾರ್ಥಿಂಕ್
ಕಾತ್ರಿಂತ್ ಶಿಕೊಂಚಿ ಪರಿಗತ್ ಥೊಡೆಕಡೆನ್
ಆಸಾ. ತ್ಯಾ ಶಿವಾಯ್ ಕ್ರಿಸ್ತಾಂವಾಂಚ್ಯಾ
ಫೆಸ್ತಾಂ-ಪರ್ವೆಂಕ್ ದರಬಸ್ತ್ ರಚಾ ಮೆಳ್ತಾನಾ
ಹೆರ್ ವಿದ್ಯಾರ್ಥಿಂಚ್ಯಾ ಧಾರ್ಮಿಕ್ ಫೆಸ್ತಾಂಕ್
ರಜಾಚ್ ಮೆಳಾನಾ ಮ್ಹಣ್ತಾತ್. ಹೆಂ ಸರ್ವ್
ಆಡಾಂವ್ಕ್ ವಿಶಾಲ್ ಮನೋಭಾವ್ ಗರ್ಜ್.
ಆಮಿ ಪೊದಾರುಕಾಬರಿಂ ಮ್ಹಣ್ ಹರ್ದೆಂ
ಮುಕಾರ್ ದೀವ್ನ್ ಉಬೆ ರಾಂವ್ಚೆ ದೀಪ್
ಗೆಲ್ಯಾತ್. ಹೆರ್ ಧರ್ಮಾಚೆಯಿ ಆತಾತಾಂ
ಆಮ್ಚೆ ಪ್ರಾಸ್ ಉಂಚ್ಲೆ ಶಿಕ್ಷಾಸಂಸ್ಥೆ
ಉಪಾರ್ಥಾತ್.

ಮಾಗಿರ್ ಎಕ್ ಗಜಾಲ್ - ಆತಾಂ
ತಾಂತ್ರಿಕ್ ತಶೆಂ ವೃತ್ತಪರ್ ಶಿಕ್ಷಾಚಿ ಜರೂರತಾ
ಆಸಾ. ಪೂಣ್ ಆಮಿ ಆನಿಕೀ ಹರ್ಯೆಕಾ
ಇಗರ್ಜೆ ಸುತ್ತೂರಾಂತ್ ಕನ್ನಡಮೀಡಿಯಮ್
ಆನಿ ಇಂಗ್ಲಿಶ್ ಮಿಡಿಯಮ್ ಇಸ್ಕೂಲಾಂ ಉಬಿಂ
ಕರ್ಚಾರ್ಚ್ ಆಸಾಂವ್. ತ್ಯಾ ಬದ್ಲಾಕ್
ವಾರಾಡ್ಯಾ ಮಲ್ಟಾರ್ ಐ.ಟಿ.ಐ., ಪೊಲಿಟೆಕ್ನಿಕ್,

ನರ್ಸಿಂಗ್ ತರ್ಬೆತಿ ಶಾಳಾಂ ಉಗಡ್ಚಿ ಗರ್ಜ್
ಆಜೂನೀ ದಿಸೊನ್ ಯೇಂವ್ಕ್ ನಾ.

ಆತಾಂಚಿಂ ವ್ಹಡಿಲಾಂಯಿ ಭುರ್ಗ್ಯಾಂಕ್
ಶಿಕ್ಷಾಚ್ಯಾ ಪಾಸಾಂತ್ ಬಿಗ್ಡಾಂಕ್ ಪಳೆತಾತ್.
ಪೇಜ್ ಖಾಂವ್ಚೆ ಜಿಬೆಕ್ ಕೆರೊಲೆಕ್ಸ್ ಆನಿ
ಕೊಂಕ್ಣಿ ಶಿಕ್ಷೆ ಜಿಬೆಕ್ ಇಂಗ್ಲಿಶ್ ಚೆಪ್ತಾತ್.
ಬಾಳ್‌ಪಣಾಥಾವ್ನ್ ಶೀದಾ ತರ್ನಾಟ್‌ಪಣಾಕ್
ಉಬಯ್ತಾತ್. ಹೆಂ ಆತಾಂ ಸದ್ವ್ಯಾಕ್ ಭಾರೀ
ಜಯ್ತಾಚಿಂ ದಿಸೊಂಕ್ ಪುರೊ. ಪೂಣ್ ವೇಳ್
ಕಾಳ್ ವಾಡಿ ಸಮೇತ್ ಲೆಕಾಂ ದಿತಲೊ.

ದೆಕುನ್ ಆಮಿ ದಿಂವ್ಚೆಂ ಶಿಕಪ್ ನಿಜಾಯ್ತಿ
ಸೆವಾ ಜಾವ್ನ್‌ಚ್ ಮುಕಾರ್ ವಚೊಂದಿ. ಆಮಿ
ಶಿಕ್ಷೆಂ ಶಿಕಪ್ ಗರ್ಜ್ ಜಾವ್ನ್‌ಚ್ ಆಸೊಂದಿ.

ಇತ್ಲ್ಯಾಯಿ ಮದೆಂ, ಹಳ್ಳೆಂನಿ ಆಸ್ಚಿಂ
ಸಬಾರ್‌ಶಿಂ ಇಸ್ಕೂಲಾಂ 35% ಆಯಿಲ್ಲ್ಯಾ
ಭುರ್ಗ್ಯಾಂಕೀ ಆವ್ಕಾಸ್ ದೀವ್ನ್, ಶಿಕವ್ನ್
ತಾಂಚೆಥಾವ್ನ್ ಇಸ್ಕೂಲಾಂಕ್ 80% ವಯ್ರ್
ಫಲಿತಾಂಶ್ ಹಾಡಯ್ತಾತ್‌ನೇ, ತಾಂಕಾಂ
ಮಾನ್ ಬಾಗಾಯ್ಜೆಚ್. ತ್ಯಾ ಇಸ್ಕೂಲಾಂಕ್
ಆಸಾ ಭರ್ಮ್, ಆಸಾ ಧರ್ಮ್.

ಕೊಡ್ಯಾಳಾಂತ್ ಕಾಮಾಂ ರುತಾ ಕರ್ಯಾಂ

ವಿಕ್ ಅರ್ದೆಂ ವೊರ್ಭರ್ ಹರ್
ಸಗ್ಳಾಂಚಿಂ ಸೊಡ್ ಫಕತ್ ಕೊಡ್ಯಾಳ್ಚ್ಯಾ
ಕ್ರಿಸ್ತಾಂವ್ ಸಮುದಾಯಾವಿಶಿಂ ಚಿಂತುನ್
ಬಸಾ. ವ್ಹಡ್ ವ್ಹಡ್ ಶಿಕ್ಪಾ ಸಂಸ್ಕ್ರಾಂಥಾವ್ನ್
ವ್ಹಡ್ ವ್ಹಡ್ ಡಿಗ್ಲೊ ಜೊಡುನ್
ಉಲ್ಲಾಸಾನ್ ಭಾಯ್ರ್ ಯೆಂವ್ಚ್ಯಾ ಹಜಾರೊಂ
ಯುವಜನಾಂವಿಶಿಂ ಚಿಂತಾ. ಕ್ರಿಸ್ತಾಂವ್
ಸಮುದಾಯಾಚೆ ಖಾಂಚೆ ಮ್ಹಣ್ ತುಮಿ
ತಾಂಕಾಂ ವೊಲಾಯ್ತಾತ್ ನ್ಹಯ್?
ಸಾಂಗ್ಲೆ ಬರಿಂ, ಫುಟ್ ಆಸಾತ್‌ಗಿ ತೆ? ಶಿಕಪ್
ತಾಂಚೆಂ ಬಳ್ ಆಸಾ ವ್ಹಯ್. ಪುಡಾರ್?

ಎದೊಳ್ ಕ್ರಿಸ್ತಾಂವ್ ತರ್ನಾಟ್ಯಾಂಕ್
ಗಲ್ಫ್ ಭಾಸಾಯಿಲ್ಲೊ ಗಾಂವ್ ತಶೆಂ
ದಿಸ್ತಾಲೊ. ಆನಿ ಪುಡೆಂ? ಆಸಾಗೀ ಆವ್ಕಾಸ್
ಗಲ್ಫಾಂತ್? ಆವ್ಕಾಸ್ ಆಸ್ಲಾರೀ ಜೊಕ್ಲೊ
ಪಾಗ್ ಆಸಾ? ಸಮಾದಾನ್ ಆಸಾ? ಭದ್ರತಿ
ಆಸಾ? ಪುಡ್ಲ್ಯಾ ದಿಸಾಂನಿ ಗಲ್ಫ್ ರಾಶ್ಟ್ರಾಂನಿ
ಭಯೋತ್ಪಾದನ್ ವಾಡೊಂಕ್ ಪುರೊ. ಯಾ
ಕೇರಳಾಚೆ ಉಣ್ಯಾ ಸಾಂಬಾಳಾಕ್ ಘೊಳೊನ್
ಕ್ರಿಸ್ತಾಂವಾಂಕ್ ಆಂಬ್ಡುಂಕ್ ಪುರೊ ಯೀ
ತೆಲ್ಯಾಚ್ಯೊ ಝರಿ ಸುಕ್ಲ್ಯಾರೀ ಸುಕ್ಲೊ. ತವಳ್
ಕ್ರಿಸ್ತಾಂವ್ ತರ್ನಾಟೆ ಖಿಯಾಂ ವೆತಲೆ?
ಅಮೇರಿಕಾಕ್? ಆಸ್ಟ್ರೇಲಿಯಾಕ್?

ಮುಂಬಯ್ ಭೊರೊನ್ ವೊಮ್ಮಾತಾ. ತ್ಯಾ
ಶಿವಾಯ್ ಥಂಯ್ ಮರಾಠಿವಾದ್ ಚಡೊನ್

ಆಸಾ. ಬೆಂಗ್ಳುರ್ ಫಕತ್ ಐಟಿ ಗಿರಾಂತೆಚ್ಯಾಂಕ್
ಜಾಲೆಂ. ತ್ಯಾ ಶಿವಾಯ್ ತಮ್ಮಾಂಚ್ಯಾಂನಿ
ಎದೊಳ್‌ಚ್ ಫುಟ್ ತಂಬು ಮಾರ್ಲಾ.
ಮಂಗ್ಳುರಾಂತ್ ಗೊಡ್ಡೆಂಯಿ ನಾ. ಹಾಂಗಾ
ಪರಿಸರ್ ಮೊಗಿ ಮ್ಹಣ್‌ಲ್ಯಾಂನಿ
ಬರ್ಕಾತಾಯೆನ್ ವಿಕ್ ಫ್ಯಾಕ್ಟರಿ ಉಬಿ ಕರುಂಕ್
ಸೊಡುಂಕ್ ನಾ. ಆವ್ಕಾಸ್ ಆಸ್‌ಲ್ಲೆ ಥಂಯ್
ಮಲ್ಯಾಳಿಗಾರ್ ರಾಶಿಂನಿ ಯೇವ್ನ್ ಭರ್ಲ್ಯಾತ್.
ತರ್ ಸಾಂಗಾ, ಕ್ರಿಸ್ತಾಂವ್ ತರ್ನಾಟ್ಯಾಂನಿ
ಖಿಯಾಂ ವೆಚೆಂ?

ಪಾವಾನಾತ್‌ಲ್ಲ್ಯಾಕ್ ಕ್ರಿಸ್ತಾಂವ್ ಚೆಡ್ವಾಂ
ಚಡ್ ಆನಿ ಚೆಡೆ ಉಣೆ ಶಿಕ್ತಾತ್. ತೊ ಫರಕ್
ಎದೊಳ್‌ಚ್ ದಿಸೊನ್ ಆಸಾ. ಪುಡ್ಲ್ಯಾ
ದಿಸಾಂನಿ ತಾಚಿ ದಾವ್ ಜರೂರ್ ಮಾರ್ತೆಲಿ.
ಸಾದೆಂ ಶಿಕಾಪ್ ಜೊಡ್ಲೆ ಕ್ರಿಸ್ತಾಂವ್ ತರ್ನಾಟೆ
ತೆಣೆ ಫಾವೊತೆಂ ಕಾಮ್ ನಾಸ್ತಾನಾ ಹೆಣೆ
ಫಾವೊತೆಂ ಚೆಡುಂ ನಾಸ್ತಾನಾ ಗತಿಪಾಸ್ತ್
ಕೊಣ್ಣಾ!

ದೆಕುನ್ ಪರ್ಯಾನ್ ಕ್ರಿಸ್ತಾಂವ್
ತರ್ನಾಟ್ಯಾಂಕ್ ಆಪ್ಲೆಚ್ ಮಾತಿಯೆರ್ ಬರೊ
ಪುಡಾರ್ ರಚುನ್ ದಿಂವ್ಚೆಂ ಮಿಸಾಂವ್
ಸುರ್ವಾತುಂಕ್ ಆಸಾ. ಡೊನೆಶನ್ ಘೆವ್ನ್,
ಶಿಕಾಪ್ ದೀವ್ನ್, ಇಸ್ಕೊಲಾಂಥಾವ್ನ್
ಧಾಂವ್ಡಾಯ್ಲ್ಯಾರ್ ಪಾವಾನಾ. ಎಕೆವಾಟೆನ್
ತಾಂಚೊ ಪುಡಾರ್ ಆನಿ ಆನ್ಯೆಕೆ



ವಾಟನ್ ಸಮುದಾಯ ಬಳ್ಳಂತ ಕರ್ಚೆಂ

ಪ್ರೇಥನ್ ಜಾಂವ್ಕ್ ಆಸಾ.

ಆತಾಂ ಸಾಂಗಾ, ಖಿಯಾ ಆಸಾತ್
ಕಾಮಾಂ? ಹಜಾರಾಂನಿ ನ್ಹಯ್ ತರೀ
ಶೆಂಬೊರಾಂನಿ ಕ್ರಿಸ್ತಾಂವ್ ಸಂಸ್ತಾಂನಿಚ್
ಆಸಾತ್. ಕಿತ್ಲೆಶ್ಯಾ ಗಿ ಹುದ್ದಾಂನಿ ಗಲ್ಪಾಧಾವ್ನ್
ಕಾಂಟಿಂನಿ ದುಡು ಜೋಡ್ನ್ ಹಾಡ್ಲ್ಯಾಂಕ್
ಯಾ ನಿವೃತ್ತ ಜಾಲ್ಲ್ಯಾಂಕ್, ಪ್ರಾಯ್ವಂತಾಂಕ್
ಯಾ ಕಾಮಾಚಿ ಕಾಂಯ್ ಗರ್ಜ್
ನಾತ್ಲ್ಯಾಂಕ್ ವ್ಹಡ್ ವ್ಹಡ್ ಹುದ್ದೆ ದಿಲ್ಲೆ
ಆಸಾತ್. ಹಣೆ ತಣೆ ಥೊಡೆ ಲಾಯಿಕಾಂ
ಖಾತಿರ್ಚ್ ಆಸ್ಚೆ ಹುದ್ದೆ ಧಾರ್ಮಿಕಾಂನಿ
ವೋಡ್ನ್ ಘೆತ್ಲೆಲಿ ಪಳೆಂವ್ಕ್ ದಿಸ್ತಾತ್.
ಸಬಾರ್ ಶಿಕ್ಪಾ ಸಂಸ್ತಾಂನಿ ಭಾಯ್ಲ್ಯಾ
ಧರ್ಮಾಚ್ಯಾಂಕ್ ಆಪವ್ನ್ ಆವ್ಕಾಸ್ ದಿಲ್ಲೆ
ದಾಕ್ಲೆ ಆಸಾತ್. ಥೊಡಿಂ ಬರಿಶಿಂ ಕಾಮಾಂ
ಇನ್‌ಫ್ಲುಯೆನ್ಸ್ ಆನಿ ಪಯ್ಕಾಂಚೆ ದಾವ್ಲೆಂತ್
ಸಾಂಪಡ್ಚಿಂ ಆಸಾತ್. ತಿಂ ಸರ್ವ್ ಕಾಮಾಂ
ಕ್ರಿಸ್ತಾಂವ್ ಶಿಕ್ಪಿ ತರ್ನಾಟ್ಯಾಂಕ್ ಮೆಳ್‌ಲ್ಲಿಂ
ತರ್, ಕಿತ್ಲ್ಯಾ ಘರಾಣ್ಯಾಂನಿ ಉಜ್ವಾಡ್
ಘಾಂಕ್ಲೊ? ಕಿತ್ಲೆ ತರ್ನಾಟಿ ಘರಾಂನಿ ಉರ್ತೆ?
ಕಿತ್ಲೆಶ್ಯಾ ರಿತಿಂನಿ ನವೆಂ ಚಿಂತಾಪ್ ವ್ಹಾಳ್ತೆಂ?
ಧಾರ್ಮಿಕ್ ಭಯ್ಣಿಂನಿ, ಶಿಕಂವ್ಚಿ ವೃತ್ತಿ ಲಾಯಿಕ್
ಚಲಿಯಾಂಕ್ ದೀವ್ನ್, ಸೆವೆಚ್ಯಾ ಹೆರ್ ಶೆತಾಂನಿ
ನದರ್ ಮಾರ್‌ಲ್ಲಿ ತರ್ ಶೆಂಬೊರಾಂನಿ ಚೆಡ್ವಾಂ
ಟಿಚಿರಾಂ ಜಾತಿಂ ನ್ಹಯ್?

ಚದಾವತ್ ಕ್ರಿಸ್ತಿ ಯುವಜನಾಂಕ್
ಸರ್ಕಾರಿ ಹುದ್ದಾಂ-ಕಾಮಾಂವಿಶಿಂ
ಜಾಣ್ವಾಯ್‌ಚ್ ನಾ. ಕ್ರಿಸ್ತಾಂವ್ ಸಂಗಟಿನಾಂ
ಸ್ಪರ್ಧೆ ಆನಿ ವಾರ್ಶಿಕೋತ್ಸವ್ ಸೊಡ್ನ್ ತ್ಯೆ
ವಿಶಿಂ ಸಮ್ಜಣೆ, ಮಾರ್ಗದರ್ಶನ್ ಆನಿ
ಪಾಟಿಂಬೊ ಕೆದ್ನಾ ದಿತಿತ್? ಕೊಡ್ಯಾಳಾಂತ್
ರಿಕಾಣೊ ಘಾಲ್ಲ್ಯಾ ಅನ್ಯ ರಾಜ್ಯಾಂಚ್ಯಾ

ಕಾಮೆಲ್ಯಾಂಕ್ ಧಾಂವ್ಡಾವ್ನ್ ತ್ಯಾ ಜಾಗ್ಯಾಂನಿ
ಆಮ್ಚ್ಯಾ ಜಿಲ್ಲಾಚ್ಯಾ ಯುವಜನಾಂಕ್ ಕಾಮಾ
ದಿವಂವ್ಚೆಪರಿಂ ಸರ್ಕಾರಾಚೆರ್ ದಬಾವ್
ಘಾಲುಂಕ್ ಆಸಾ. ಚಳ್ವೆಳ್ ಕರುಂಕ್ ಆಸಾ.
ಹೆಂ ಕಾಮ್ ಕೊಣೆ ಕರ್ಚೆಂ?

ಸಬಾರ್ಶ್ಯಾ ಕ್ರಿಸ್ತಾಂವ್ ಕುಟ್ಮಾಂಲಾಗಿಂ
ವ್ಹಡ್ ವ್ಹಡ್ ಭುಂಯ್ ಆಸಾ. ಪೂಣ್
ಸರ್ಕಾರಾಧಾವ್ನ್ ಕಿತ್ಲೊ ಸವ್ಲ ತ್ಯೊ ಮೆಳ್ಳಾರೀ
ಥಂಯ್ ಘೊಳೊಂಕ್ ಮುಕಾರ್ ಸರ್ಚೆಂ ಏಕ್
ಬೊಡ್ ದಿಸಾನಾ. ಕೃಶೆವಿಶಿಂ ಯುವಜನಾಂಕ್
ತರ್ಬೆತ್ ಕರುಂಕ್ ಆಸಾ. ಸ್ವ-ಉದ್ಯಮಾಕ್
ಹಾತ್ ಘಾಲ್ಲ್ಯಾಂಕ್ ಬರ್ಯಾ ಮನಾನ್
ಪಾಟಿಂಬೊ ದೀಂವ್ಕ್ ಆಸಾ. ಹರ್ಯೆಕೆ
ಫಿರ್ಗಜೆಧಾವ್ನ್ ವರ್ಸಾಕ್ ದೊಗಾಂ ತೆಗಾಂ
ತರ್ನಾಟ್ಯಾಂಕ್ ತರೀ ಮಿಲಿಟ್ರಿಕ್ ಭರ್ತಿ ಕರ್ಚೆಂ
ಮಿಸಾಂವ್ ಕರುಂಕ್ ಆಸಾ. ತಾಂತ್ರಿಕ್ ಶಿಕ್ಪಾ
ಕೇಂದ್ರಾಂ ಉಗಡ್ನ್, ತರ್ಬೆತಿ ದೀವ್ನ್ ಕಾಮಾ
ಆವ್ಕಾಸ್ ವೋಡ್ನ್ ಘೆಂವ್ಕ್ ಆಸಾತ್. ಫಕತ್
ಇಂಜಿನಿಯರಿಂಗ್ ಆನಿ ದಾಕ್ತರ್ಗಿ ಸೊಡ್ನ್
ಐ.ಎ.ಎಸ್., ಕೆ.ಎ.ಎಸ್., ಜರ್ನಲಿಸಮ್
ತಸಲ್ಯಾ ವಿಭಾಗಾಂನಿಯಿ ಆಮ್ಚ್ಯಾ ಹುಶ್ಯಾರ್
ಭುರ್ಗ್ಯಾಂಕ್ ಭರ್ತಿ ಕರುಂಕ್ ಆಸಾ.
ದಿಯೆಸೆಜಿನ್ ಮನ್ ಕೆಲ್ಯಾರ್ ಫಕತ್
ಇಸ್ಕೂಲಾಂ ಆನಿ ಆಸ್ಪತ್ರ್ಯಾ ಸೊಡ್ನ್,
ದಿಯೆಸೆಜಿ ಲೆಕಾರ್ ವರ್ಕ್‌ಶೂಪಾಂ, ವೆವ್ವಾರಿಕ್
ಕಂಪ್ಯೂಟರ್ ಯಾ ಹೆರ್ ಉದ್ಯಮಾಂ ಕಿತ್ಯಾಕ್
ಸುರ್ವಾತುಂಕ್ ನ್ಹಜೊ?

ಸಸಾರಾಯೆಚ್ಯೊ ಸಂಗಿಂ ನ್ಹಯ್ ಹ್ಯೊ.
ಸಸಾರಾಯೆನ್ ದೆಕ್ಲ್ಯಾರ್ ಘಾಲ್ಯಾಂ ಕ್ರಿಸ್ತಾಂವ್
ಸಮುದಾಯ್‌ಚ್ ಸಸಾರ್ ಜಾತಲೊ. ಹ್ಯೆ
ವಿಶಿಂ ಥೊಡೆ ತರೀ ಚಿಂತ್ಪಿ ತಕ್ಲಿ ಆಟಯ್ತೆಲೆ
ಮ್ಹಣ್ ಮ್ಹಜೆ ಪಾತ್ಯೆಣೆ.



ಕೊಂಕ್ಷಿ ಕ್ರಿಸ್ತಾಂವ್, ಕೊಡ್ಯಾಳಾಂತ್ ಮಾಯಾಕ್ ಜಾತಾತ್?

ಕೊಂಕ್ಷಿ ಆವಯ್ಕ್ ದೋನ್ ಪಾನೆ. ಏಕ್ ಗೊಂಯ್, ದುಸ್ರೊ ಮಂಗ್ಳುರ್.

ಎಕಾ ಕಾಳಾರ್ ಹೆಂ ಮಂಗ್ಳುರ್ ಮ್ಹಳ್ಯಾರ್ ಕೊಂಕ್ಷಿ ಕ್ರಿಸ್ತಾಂವಾಚೆಂ ಕೊಟೆಂ. ಕರ್ನಾಟಕಾಂತ್ ಕ್ರಿಸ್ತಾಂವ್ ಧರ್ಮಾಚೆಂ ಪಂಚಾಂಗ್. ರೈತಾಥಾವ್ನ್ ಉದ್ಯಮಿ ಪರ್ಯಾಂತ್, ಗೊಟ್ಯಾಥಾವ್ನ್ ಕೊಲೆಜೆಪರ್ಯಾಂತ್, ದೂದ್‌ವಾಲ್ಯಾಥಾವ್ನ್ ದಾಂತ್ ಕಾಡ್ಚ್ಯಾ ದಾಕ್ಟೆರಾಪರ್ಯಾಂತಿ ಹಾಂಗಾ ಕ್ರಿಸ್ತಾಂವಾಂಚೆಂಚ್ ರಾಜ್ಪಾಟ್. ಬ್ರಿಟಿಶಾಂಚ್ಯಾ ಕಾಳಾಥಾವ್ನ್‌ಚ್ ಕ್ರಿಸ್ತಾಂವ್ ಹಾಂಗಾ ತುಂಡುರಾಯ್.

ಪೂಣ್ ಆತಾಂ? ಮ್ಹಾಕಾ ದಿಸ್ತಾ ಆನಿ ಭರ್ತಿ ಎಕಾ ಶೆಕ್ಡ್ಯಾಭಿತರ್ ಕ್ರಿಸ್ತಾಂವ್ ಹಾಂಗಾಥಾವ್ನ್ ಮಾಯಾಕ್ ಜಾತಾತ್! ನಶಿಬಾನ್ ಉರ್ದೆಚ್ ತರೀ, ಪರ್ಕಿ ಜಾತಾತ್. ಹಾಚೆಂ ಖುಣಾಂ ಎದೊಳ್‌ಚ್ ದಿಸೊನ್ ಆಸಾತ್. ಕ್ರಿಸ್ತಾಂವಾಂನಿ ಉಕಡ್ಲೆಲ್ಯಾ ತೊಂದ್ರಾಚೆ ಹಾತಾಳೆ ಎದೊಳ್‌ಚ್ ಹೆರಾಂಚೆ ದಾವ್ಲೆಕ್ ಸಾಂಪಡ್ನ್ ಜಾಲ್ಯಾತ್. ಕ್ರಿಸ್ತಾಂವಾಂಚೆ ಕಿತೆಂ ಆಸ್ಲ್ಯಾರೀ ಭಾಣಾ ಭಿತರ್ಲಿ ಬೊಬಾಳ್ ಮಾತ್.

ಕಾರಣಾಂ ಸಬಾರ್ ಆಸಾತ್. ಪರ್ಯಾನ್ ಹಾಕಾ ಕಾರಾಣ್ ಬ್ರಿಟಿಶಾಂನಿ ಕ್ರಿಸ್ತಾಂವಾಂಚ್ಯಾ

ಮಾತ್ಯಾರ್ ವೊತ್‌ಲ್ಲೆಂ ಪಾಶ್ಚಾತ್ಯ್ ಹುನ್ ಉದಕ್. ಕ್ರಿಸ್ತಾಂವಾಂಚೊ ಹಂಕಾರ್‌ಯಿ, ದಾಕವ್ಲಿ ಯಿ ಹಿಮಾಲಯಾಚ್ಯಾ ವರ್ಯಾನ್ ಉಬ್ತಾ. ಉಲೊವ್ಣ್ಯಾಂತ್, ಶಿಕ್ಪಾಂತ್, ನ್ಹೆಸ್ಲಾಂತ್, ಸಳಾವಳೆಂತ್ ಆನಿ ಸಂಸ್ಕೃತೆಂತ್ ಗಲ್ಪಾಗಾರ್, ಯೆರೊಪ್‌ಗಾರ್, ಅಮೆರಿಕಾಗಾರ್ ಜಾಲ್ಯಾತ್. ಕೊಡ್ಯಾಳ್ 'ಗಾರ್' ಜಾವ್ನ್‌ಚ್ ಗೆಲೆಂ.

ದುಸ್ರ್ಯಾನ್ ಆಳ್ವಾಯ್. ಸುಟ್‌ಬೂಟ್ ನ್ಹೆಸೊನ್ ಕಾಮಾಕ್ ವೆಚಿ ಪಿಸಾಯ್ ಸುರು ಜಾಲ್ಯಾ ಕ್ರಿಸ್ತಾಂವಾಂಕ್. ದೆಕುನ್ ತೊಟಾಂ, ಗಾದೆ, ಭಾಂಗಾರಾ ಸಾರ್ಕೆ ಜಾಗೆ ಪಣ್ಣೆಲ್ ಪಡ್ಲೆ. ತ್ಯಾ ಜಾಗ್ಯಾಂಚೆ ಕುಡ್ಕೆ ಕುಡ್ಕೆ ಕರ್ನ್ ಸೈಟಾಂ ಕೆಲಿಂ ಆನಿ ಹೆರ್ ಜಾತಿಚ್ಯಾಂನಿ ತಿಂ ಉಕಡ್ನ್ ಖೆಲಿಂ. ಕ್ರಿಸ್ತಾಂವ್, ಪರ್ಯಾಂಚ್ಯಾ ಬಾಂದ್ಪಾಂನಿ ಪರ್ಯಾ ಮಾಳೈರ್ ಫ್ಲಾಟಾಂ ಫೆವ್ನ್ ಬಸ್ಲೆ. ಭುರ್ಗಿಂ ಕೆನಡಾಂತ್ ಸೆಟಲ್ ಜಾಲಿಂ.

ತಿಸ್ರ್ಯಾನ್, ಪರ್ಯಾಂಚೊ ಆಬ್ಲೆಸ್. ಇಂಡಿಯಾಭಿತರ್ ರಾಂವ್ಚೆಂ ಅಸ್ಥಿರಾಯೆಚೆಂ ದಿಸ್ಲೆಂ. ದೆಕುನ್ ಬಾಪುಯ್, ಪೂತ್, ನಾತು, ಪೊಣ್ಣುರ್ ಪರ್ಯಾಂತ್ ಎಕೆಕ್ಲ್ಯಾಂನಿಚ್ ಭಾಸಾಯಿಲ್ಲಾ ಗಾಂವಾಂಚೆ ವಾಟ್ ಧರ್ಲಿ. ಹಾಂಗಾ ಕ್ರಿಸ್ತಾಂವಾಂಚೊ ತಾಳೊಯಿ, ಬಳ್‌ಯಿ ಆಮೆನ್ ಜಾಲೆಂ.



ಚಪ್ಪಾನ್, ಕ್ರಿಸ್ತಾಂವಾಂಚೆಂ ವಡ್ಪಣ್.
ಇಗರ್ಜೆ ಭಿತರ್ ಇಂದಿಯಾ ಬಾಂದ್ಲೆಂ.
ಹಾಂಗಾಚೆ ರಿವಾಜೆಂಕ್, ಆಚರಣಾಂಕ್,
ಸಾಂಸ್ಕೃತಿಕ ವೈಬಾವಾಂಕ್, ಹೆರ್ ಧರ್ಮಾಂಕ್,
ತತ್ವಾಂಕ್, ಸಳಾವಳೆಂಕ್ ಖಾಡುಂ ಘಾಲೆಂ.

ಕ್ರಿಸ್ತಾಂವಾಂನಿ ಆಮಿ ಹೆರಾಂಪ್ರಾಸ್
ಉಂಟಾಯೆಚೆ ಮ್ಹಣ್ ಆಪ್ಣಾಕ್ ಚ್ ಲೆಕ್ಲೆಂ.
ದೆಕುನ್ ಹೆರಾಂನಿ ಪರ್ಯ್ಸ್ ಪರ್ಯ್ಸ್ ಲೊಟ್ಲೆಂ.
ಫಾಯ್ಲ್ಯಾಖಾತಿರ್ ಮಾತ್ ಬಳಾನ್ ವೆಂಗೆಂ.

ಪಾಂಚ್ವಾನ್, ಕ್ರಿಸ್ತಾಂವಾಂಚೊ ಸಂಖೊ.
ಖರ್ಯಾ ಲೆಕಾ ಪರ್ಮಾಣೆ ತೊ ಉಣೊ ಜಾಯಿತ್
ಯೆತಾ. ಕಾಚಾರಾಂ ಉಣೆ ಜಾವ್ನ್ ಯೆತಾತ್.
ಡೈವೊರ್ಸ್ ಚಡ್ ಜಾವ್ನ್ ಯೆತಾತ್.
ಫುಡಾರಾಚಿ ಭಿರಾಂತ್ ಉಬ್ಜಾತಾ ದೆಕುನ್
ಕರ್ತಾಂನಿ ಏಕ್, ಚುಕ್ಲಾರ್ ದೋನ್
ಕಿರ್ಲಾತಾತ್. ತಾಂಚೆಭಿತರ್ ಜಲ್ಮಾತಾನಾಚ್
ಪಲಾಯನ್ವಾದ್ ವೊಂಪ್ತಾತ್. ತಿಂ ಶಿಕ್ತಾತ್
ಆನಿ ಧಾಂವ್ತಾತ್. ಹಾಂಗಾ ಮ್ಹಾತಾರಿಂ
ಮಾತ್ ಉರ್ತಾತ್. ಕುಟ್ಮಾಂ ಖಾಲಿ
ಜಾತಾತ್, ಘರಾಂ ವ್ಹಡ್ಲಿಂ ದಿಸ್ತಾತ್, ಮನ್ಶಾಂ
ಎಕೆಕ್ಲಿಂ ಆಸ್ತಾತ್. ಆಕ್ರೇಕ್ ಜಾಗೆ ವಿಕಾತ್.

ಕ್ರಿಸ್ತಾಂವಾಂಚೆಂ ಬಳ್ ಜಾವ್ನಾಸ್ಲೆ
ಶಿಕ್ತಾಸಂಪ್ಲೆ ಆತಾಂ ಚ್ಯಾರಿ ಕುಶಿಂಧಾವ್ನ್
ಮಾರ್ ಖಾವ್ನ್ ಆಸಾತ್. ನಳ್ಯಾಂ
ಕಾರ್ಖಾನ್ಯಾಂಚ್ಯಾ ವಾಟೆರ್ಚ್ ಕ್ರಿಸ್ತಾಂವಾಂನಿ

ಸುರ್ವಾತಿಲ್ಲಿಂ ಹೆರ್ ಉದ್ಯಮಾಂಯಿ ವಿಶೆವಾಕ್
ವಚೊನ್ ಆಸಾತ್. ಹಂಪನ್ ಕಟ್ಟಾವಯ್ಲೆ
ಕ್ರಿಸ್ತಾಂವ್ ಸಯ್ತ್ ಎಕೆಕ್ಲೆ ಚ್ ಪೊಳುನ್
ವೆತಾತ್.

ತೆಣೆ ರಾಜಕೀಯಾಂತ್ ನಾ, ಹೆಣೆ ಸರ್ಕಾರಿ
ಕಾಮಾಂನಿಯಿ ನಾ. ಕೃಶಿಯೀ ನಾ,
ಉದ್ಯಮ್‌ಯೀ ನಾ. ಕ್ರಿಸ್ತಾಂವಾಂಚೆಂ
ಸಂಗಟನಾಂಯಿ, ಬೆಂಕಾಂಯಿ, ಪತ್ರಾಂಯಿ
ಕುರ್ಪೊನ್ ಆಸಾತ್. ಭಾಸ್, ಸಂಸ್ಕೃತೆವಿಶಿಂ
ಉಲಂವ್ಚೆಂಚ್ ನಾಕಾ.

ಪಳೆತಾನಾ ಮಂಗ್ಳುರ್‌ಚಿ ಕೊಂಕ್ಣಿ ಸಮಾಜ್
ತಾಜ್‌ಮಹಲಾಬರಿಂ ಸೊಬಿತ್ ದಿಸ್ತಾ.
ಮಿಲಾರ್‌ಥಾವ್ನ್ ಬೈಂದೂರ್ ಪರ್ಯಾಂತ್
ವ್ಹಡ್ ವ್ಹಡ್ ಇಗರ್ಜೊ ದಿಸ್ತಾತ್,
ಇಸ್ಕೊಲಾಂ ದಿಸ್ತಾತ್, ಫಾಂಟಿಚ್ಯೊ ತೋರಿ
ದಿಸ್ತಾತ್. ಗ್ರ್ಯಾಜುಯೆಟ್, ಇಂಜಿನ್, ದಾಕ್ಟರ್
ದಿಸ್ತಾತ್. ಪೂಣ್ ಖಿಂಚಿಂಯಿ ಥಿರಾಚಿಂ
ದಿಸಾನಾ.

ಏಕ್ ದೀಸ್ ಕೊಡ್ಯಾಳಾಂತ್ ಕ್ರಿಸ್ತಾಂವ್
'ಪಾರ್ಸಿ' ಜಾತಾತ್ ಮ್ಹಳ್ಳಿ ಭಿರಾಂತ್
ಧೊಸ್ತಾ. ಹೈವಿಶಿಂ ಆತಾಂಚ್ ಗಂಭಿರಾಯೆನ್
ಚಿಂತ್ಲಿ ಗರ್ಜ್ ಆಸಾ. ಕ್ರಿಸ್ತಾಂವಾಂನಿ
ಸಮಾದಾನೆನ್ ರಾಂವ್ಚೊ ಕಾಳ್ ಕೆದಾಳಾಗೀ
ಆಕೇರ್ ಜಾಲಾ!



ಆಮ್ಚಿಂ ಸಂಗಟನಾಂ ಕುದ್ರೊ ನ್ಹಯ್ ದರ್ಯೊ ಜಾಂವ್ಪಿತ್!

ಪಾದ್ರಿ, ಪೊಲಿಸ್, ಪೊಲಿಟಿಶಿಯನ್ ಆನಿ ಪ್ರೆಸ್ ಆಸಲ್ಲೆಬರಿಂ ಎಕೆ ಸಮಾಜೆಚೆ ಸಂಗ್‌ಸಂಸ್ಥೆಯಿ ತ್ಯಾ ಸಮಾಜೆಚೆ ರಾಕೊಣ್ ಭಡ್ವೆ ಮ್ಹಳ್ಯಾರ್ ಚೂಕ್ ಜಾಯ್ನಾ. 'ಒಗ್ಗಟ್ಟಿನಲ್ಲಿ ಬಲವಿದೆ' ಮ್ಹಳ್ಳೆಂ ಉತರ್‌ಚ್ ಎಕಾ ಸಂಗ್‌ಸಂಸ್ಥಾಕ್ ಜಲ್ಮ್ ದಿತಾ, ಬಳ್ ದಿತಾ ಆನಿ ಫುಡಾರ್ ದಿತಾ.

ಕೊಡ್ಯಾಳ್ಚ್ಯಾ ಕ್ರಿಸ್ತಾಂವ್ ಸಮುದಾಯಾಕ್ ಹೆ ಸಂಗ್‌ಸಂಸ್ಥೆ ಮಾನ್ವಾಬರಿಂ. ದೆವಾನ್ ದಿಲ್ಲೆಂ ದೆಣೆಂ ತೆ. ಧಾರ್ಮಿಕಾಂಚೆ ಜತ್ನಖಾಲ್ ಆನಿ ಇಗರ್ಜೆಚೆ ಸಾವ್ವೆಖಾಲ್ ತೆ ರಿತಿನಿತಿಂನಿ, ಆತ್ಮಿಕ್ ಆನಿ ನೈತಿಕ್ ಮಾವ್ಲ್ಯಾಂನಿ ಫುಮಾರ್‌ಲ್ಲೆ ವೊಡಾ ರೂಕ್ ಜಾಲ್ಯಾತ್. ಜಾಂವ್ ಕಥೊಲಿಕ್ ಸಭಾ, ಐ.ಸಿ.ವೈ.ಎಮ್, ತಿಸ್ರಿ ಓಡ್ಡ್ ಯಾ ವೈ.ಸಿ.ಎಸ್., ಆಪಾಪ್ಲೆ ಪರಿದೆಭಿತರ್ ಆನಿ ತಾಂಕಿಭಿತರ್ ಕ್ರಿಸ್ತಾಂವ್ ಸಮುದಾಯಾಕ್ ತಾಂಣೆ ರಾಕ್ಲಾಂ, ಸಾಂಬಾಳ್ಕಾಂ, ಬಳ್ ದಿಲಾಂ, ವೇಂಗ್ ದಿಲ್ಯಾ. ಹೊ ಸಮುದಾಯ್ ವಾಡ್ಲ್ಯಾ ತರ್, ಸಕ್ತೆನ್ ಭರ್ಲ್ಯಾ ತರ್ ಹಾಂಗಾಚ್ಯಾ ಸಂಗ್‌ಸಂಸ್ಥಾಂನಿ ದಿಲ್ಲಿ ದೇಣ್ಣಿ ಸಾಂ. ಪೆದ್ರುಚ್ಯಾ ಲೆಕಾ ಬುಕಾಂತ್ ಮಾತ್ರ್ ದಾಖಲ್ ಜಾವ್ತಾ ತಿತ್ಲಿ.

ಇಗರ್ಜೆ ದೊರ್ಯಾ ಭಾಯ್ರ್ ಯೇನಾಂತ್, ರಿಸ್ಕ್ ಘೆನಾಂತ್, ಹೆರ್ ಧರ್ಮಾಂಸಂಗಿಂ

ಮಿಸ್ಕಾನಾಂತ್ ಮ್ಹಳ್ಳಿಂ ದುರಾಂ ಆಸಾತ್ ವ್ಹಯ್. ತರೀ, ಆಪ್ಲ್ಯಾ ಸಮುದಾಯಾಖಾತಿರ್ ಜೆಂ ಹ್ಯಾ ಸಂಗ್ ಸಂಸ್ಥಾಂನಿ ದಿಲಾಂ ತಾಕಾ ಸಗ್ಳಾಂನಿ ಅಬಾರಿ ಜಾಂವ್ಚೆಂ ಕಾಯ್ದಾಚೆಂ. ಆತಾಂ ಸವಾಲ್ ಎದೊಳ್ಚೆಂ ನ್ಹಯ್, ಆತಾಂಚೆಂ ಆನಿ ಫುಡಾರಾಚೆಂ.

ಪ್ರಸ್ತುತ್ ವೆಳಾ ವಿಮರ್ಶೊ ಕೆಲೊ ತರ್ ಹ್ಯಾ ಚಡಾವತ್ ಸಂಗಟನಾಂಚೊ ಏಕ್ ಸಮಸ್ಯೊ ಆಸಾ, ತೊ ಎಕ್ವಟಾಚೊ. ಸಬಾರ್‌ಶ್ಯಾ ಫಿರ್ಗಜಾಂನಿ - ಕಥೊಲಿಕ್ ಸಭಾ ಆನಿ ಐ.ಸಿ.ವೈ.ಎಮ್. ಹಾಂಚೆ ಮದ್ಲ್ಯಾನ್ ಉಚೊ ವಚಾನಾ. ವೈ.ಸಿ.ಎಸ್. ಆನಿ ಐ.ಸಿ.ವೈ.ಎಮ್. ಎಕಾಮೆಕಾ ದುಸ್ಮಾನಾಂ. ವೈ.ಸಿ.ಎಸ್. ಆನಿ ಕಥೊಲಿಕ್ ಸಭೆಕ್ ಎಕಾಮೆಕಾಚಿ ಗರ್ಜ್ ದಿಸಾನಾ. ಹೆಂ ಖಂಡಿತ್ ಅಪಾಯಾಚೆಂ.

ಯುವಜಣಾಂ ಆನಿ ವ್ಹಡಿಲಾಂಮದೆಂ ಸಮ್ಜಣೆ ಆನಿ ಪ್ರಾಯೆಚೊ ತಫಾವತ್ ಆಸಾ ವ್ಹಯ್, ಪೂಣ್ ತೆಂ ಹಾಂಗಾ ಮಾತ್ರ್ ನ್ಹಯ್ ಸಂಸಾರಾಚ್ಯಾ ಹರ್ಯೆಕ್ ಪೊಂತಾರ್ ಆಸ್ಚೆಂಚ್. ಸಂಗಟನಾಂಚೆಂ ಉತರ್ ಯೆತಾನಾ ಹಿ ಸಂಗತ್ ಅಡ್ಕಳ್ ಜಾಯ್ನಾಯೆ. ಹ್ಯಾ ತಿನೀ ಸಂಗಟನಾಂಮದೆಂ ಥೊಡೆಕಡೆನ್ ಭಿರಾಂಕುಳ್ ದುಸ್ಮಾನ್ಕಾಯ್ ಆಸೊನ್ ಫಕತ್ ತ್ಯೆ



ಫಿರ್ಗಜೆಕ್ ಮಾತ್ರ್ ನ್ವಯ್, ಸಗ್ಗಾ
ಸಮುದಾಯಾಕ್‌ಚ್ ಅಪಾಯ್ ಹಾಡುಂಕ್
ಸಕತ್.

ಹ್ಯಾ ಸಂಗಟನಾಂಚ್ಯಾ ಸಾಂದ್ಯಾಂಕ್ ಆಪ್ಲ್ಯಾ
ಸಂಗಾಚ್ಯಾ ಧೈಯ್ ಧೋರಣಾಂ ಆನಿ
ವಾವ್ರಾಚ್ಯಾ ವರ್ತುಲಾಚಿ ಸಮ್ಜಣಿ ನಾ
ಆಸ್ಚಿಚ್ ಹ್ಯಾ ರದ್ದಾಂತಾಂಕ್ ಪಯ್ಲೆಂ
ಕಾರಾಣ್. ಹೆರ್ ಸಂಗಟನಾಂಚ್ಯಾ ಪರಿಸರಾಚಿ
ಮೂರ್ಗ್ ನಾ ಆಸ್ಚೆಂಯಿ ಎಕಾಮೆಕಾಥಂಯ್
ದುಸ್ಮಾನ್‌ಕಾಯ್ ವಾಡೊಂಕ್ ಕಾರಾಣ್
ಮ್ಹಣೈತಾ. ದೆಕುನ್ ಸಬಾರ್ ಫಿರ್ಗಜಾಂನಿ
ಸ್ವರ್ಧ್ಯಾಖಾತಿರ್, ಇಮೇಜಿಖಾತಿರ್,
ಜಿವ್ವಾಖಾತಿರ್ ಆನಿ ಹಲ್ಕವ್ಣೆಖಾತಿರ್ ಹಿಂ
ಸಂಗಟನಾಂ ವಾವ್ರಾಕ್ ಲಾಗ್ತಾತ್. ಆಕ್ರೇಕ್
ಸಂಗ್ ವೊಮ್ಮೆ ಪಡ್ತಾತ್, ಫಿರ್ಗಜಾಯಿ
ಕಟ್ಟಿಂತ್ ನಾಕ್ ಬುಡಯ್ತಾ.

ಹ್ಯಾ ಮಯ್ಜ್ಯಾಂನಿ ಫಿರ್ಗಜೆಥಾವ್ನ್
ದಿಯೆಸೆಜಿ ವರ್ಯಾಂತ್ ಹ್ಯಾ ಸಂಗಟನಾಂಕ್
ನವೆ ಹುದ್ದೆದಾರ್ ವಿಂಚೊನ್ ಯೆತಾತ್.
ಆಪ್ಲ್ಯಾ ಸಂಗಟನಾಚಿ ಮಾತ್ರ್ ನ್ವಯ್ ಆಪ್ಲ್ಯಾ
ಸಮಾಜೆಚಿಯಿ ಜವಾಬ್ದಾರಿ ತಾಂಚ್ಯಾ ಖಾಂದಾರ್
ಆಸಾ ತಿ ಸಮ್ಜಣಿ ಹ್ಯಾ ನವ್ಯಾ ಹುದ್ದೆದಾರಾಂಕ್
ಆಸಾಚಿ. ತಾಂಗೆ ಫುಡ್ಲ್ಯಾ ದಿಸಾಂನಿ ಆಪ್ಲ್ಯಾ

ಸಮಾಜೆಂತ್ಲ್ಯಾ ಹೆರ್ ಸಂಗಟನಾಂಸವೆಂ
ಬಾಂದ್ ಆನಿ ಸಳಾವಳ್ ರುತಾ ಕರುಂಕ್ ಆಸಾ,
ದುಸ್ಮಾನ್‌ಕಾಯ್ ನ್ವಯ್. ಸಂಗಟನಾಂ
ಆಸ್ಚಿಂ ಸ್ಪರ್ಧೊ ಕರುಂಕ್, ಜಿವ್ನ್ ಕರುಂಕ್ ಯಾ
ಲಡಾಯ್ ಕರುಂಕ್ ನ್ವಯ್, ಆಪಾಪ್ಲ್ಯಾ
ಸಾಂದ್ಯಾಂಚೆಂ ವೈಯುಕ್ತಿಕ್ ಬರೆಪಣ್ ಆನಿ
ಆಪ್ಲ್ಯಾ ಸಮುದಾಯಾಚೆಂ ಸ್ಥಾನ್‌ಮಾನ್
ವಾಡಂವ್ಕ್.

ಹ್ಯಾ ಸಂಗಟನಾಂಕ್ ಜೀವ್ ದೀವ್ನ್
ವಾಗಯಿಲ್ಲ್ಯಾ ಧಾರ್ಮಿಕಾಂನಿ ಆತಾಂ ಆಪ್ಲೊ
ಪಾತ್ರ್ ವರ್ತೆ ಚತುರಾಯೆನ್ ಖೆಳೊಂಕ್
ಆಸಾ. ಸಂಗಟನಾಂಮದೆಂ ಕುದ್ರೆ ನ್ವಯ್,
ದರ್ಯೊ ರುತಾ ಕರುಂಕ್ ಆಸಾ. ಆನಿ ತ್ಯಾ
ದರ್ಯಾಂತ್ ಆಮ್ಚ್ಯಾ ಸಮುದಾಯಾನ್
ತಾರ್ವಾಬರಿಂ ಪರ್ಯ್ ಕರಿಜೆ, ಭಿರಾಂತ್
ನಾಸ್ತಾನಾ.

ತ್ಯಾ ಖಾತಿರ್ ಆಮ್ಚ್ಯಾ ಮುಕೆಲ್ಯಾಂನಿ
ಚಿಂತಾಪ್ ಆಟಯ್ಲೆ, ಆಮ್ಚಿಂ ಸಂಗಟನಾಂ
ಬಳ್ಳಂತ್ ಕರಿಜೆ. ಹಾತ್ ನ್ವಯ್, ಖಾಂದ್
ಉಬಾರಿಜೆ....

ಆನಿ ತ್ಯಾ ಉಪ್ರಾಂತ್ ಜಾತಾ ತರ್
'ದೊರ್ಯಾ ಭಾಯ್ಲೆಂ' ಚಿಂತಿಜೆ.

ಚೆಡ್ವಾಂವಿಶಿಂ ಇಲ್ಲಿಶಿ ಭಿಮೋತ್, ಇಲ್ಲಿಶಿ ಆಶಾ...

ಎದೊಳ್ಳ್ಯಾ ಮಟ್ಟಾಕ್ ಹೊ ಸಂಸಾರ್
ದಾದ್ಲ್ಯಾಚೆ ಮುಟಿಂತ್ ಆನಿ ಸ್ತ್ರೀಯಿ ದಾದ್ಲ್ಯಾಚೆ
ದಾವ್ಣೆಂತ್ ಆಸಾ ತಿ ಗಜಾಲ್ ಸತಾಚಿ, ಪೂಣ್
ಮೆಚ್ಚಣೆಚಿ ನ್ಹಯ್. ಹಾಂಗಾ ಎದೊಳ್
ದಾದ್ಲ್ಯಾಚೆಂಚ್ ರಾಜ್ ಚಲ್ತಾಂ,
ದಾದ್ಲ್ಯಾಚೆಂಚ್ ಬೊಳ್ಳೆಂ ಶಿಜ್ತಾಂ ಆನಿ
ದಾದ್ಲ್ಯಾಚೆಂಚ್ ಕೊಳ್ಳೆಂ ಪಿಕ್ತಾಂ. ಹಜಾರಾಂಚೆ
ಹಜಾರ್ ಪಾವ್ಪಿಂ ಸ್ತ್ರೀ, ದಾದ್ಲ್ಯಾಚ್ಯಾ
ಶೋಶಣಾಕ್ ಆನಿ ಹರಾಮಿಪಣಾಕ್ ಶೆಳಿ
ಜಾಲ್ಯಾ.

ಪೂಣ್ ಆರ್ವಿಲ್ಯಾ ದಿಸಾಂನಿ ಸಂಸಾರ್
ಸ್ತ್ರೀಯಾಂಚೆ ಕುಶಿಕ್ ಮಾಲ್ಪೊನ್ ಆಸಾ.
ದಾದ್ಲೊ-ಸ್ತ್ರೀ ಸಮಾಸಮ್ ಮ್ಹಳ್ಳೆಂ ಜೊಕ್ತೆಂ,
ಫಾಯ್ದಾಚೆಂ ಆನಿ ನಿತಿಚೆಂ ರಾಜಾಂವ್
ಘಾಜತ್ ಆಸಾ. ಘರಾಚ್ಯಾ ಹುಂಬ್ರಾಥಾವ್ನ್
ರಾಶ್ಟ್ರಾಚೆ ಗಾದಿ ಪರ್ಯಾಂತಿ ಸ್ತ್ರೀ
'ಸುಪರ್‌ಮ್ಯಾನ್' ತಶಿ ವಾಡತ್ ಆಸಾ ತಿ
ಗಜಾಲ್ ದೆವಾಕೀ, ಮನ್ಯಾಕೀ ಸಂತೊಸಾಚಿ.

ತರೀ ಸ್ತ್ರೀವಾದ್ ವಿತಿಭಾಯ್ರ್ ಜಾಲೊ
ತರ್ ಆನಿ ಸ್ತ್ರೀ ಅಧಿಕಾರ್ ಮಾತ್ಯಾವಯ್ರ್
ಜಾಲೊ ತರ್ ತೆಂ ಬಿಲ್ಕುಲ್ ಸಾರ್ಕೆಂ ನ್ಹಯ್
ನ್ಹಯ್‌ಗೀ? ಸತ್ತ್ ಸಾಂಗ್ಚೆಂ ತರ್ ಆತಾತಾಂ
ದಾದ್ಲ್ಯಾಂಚಿ ಎಕ್ದಮ್ ಬಿಮೋತ್ ದಿಸ್ತಾ!
ತಾಂತುಂಯೀ ಮಂಗ್ಳುರಿ ಕ್ರಿಸ್ತಾಂವ್ ಸಂಸಾರ್

ಹ್ಯಾ ದಿಸಾಂನಿ 'ಚೆಡ್ವಾಂಚೊ ಸಂಸಾರ್'
ಜಾಯಿತ್ ಆಸಾ ತಿ ಸಂಗತ್ ಧರ್‌ಧರ್‌ಶಿ
ನದ್ರೆಕ್ ಪಡ್ತಾ!

ಹಾಂಗಾ 50-50 ತತ್ವ್ ನಾ. ಬಗಾರ್
ಚಲಿಚ್ ಹರ್ಯೆಕ್ ವಾಟಾಂನಿ ಆನಿ ಹರ್ಯೆಕ್
ವಾಂಟಾಂನಿ ಚಲ್ಯಾಪ್ರಾಸ್ ಬಳ್ಳೆಂತ್ ಜಾವ್ನ್
ಆಸಾ. ಚಲಿಯಾಂಚಿ ಹುಶಾರ್‌ಗಾಯ್ ಯಾ
ಚಲ್ಯಾಂಚಿ ಅಸ್ಕತ್‌ಕಾಯ್ ಹಾಕಾ ಕಾರಾಣ್
ಜಾವ್ನ್ ಆಸೊಂಕ್ ಪುರೊ. ತರೀ, ಜಾಂವ್ಚೆಂ
ಆಸಾ ತೆಂ ಬರೆಂಚ್ ಜಾತಾ ಮ್ಹಣ್ ಸಾಂಗ್ಚೆಂ
ಧಯ್ರ್ ಮ್ಹಾಕಾ ನಾ.

ದುಖಿಚ್ಯಾ ಮಿಸ್ತೆರಾಚೊ ಏಕ್ ಕಣ್
ತೇರ್ಸ್ ಭೆಟಂವ್ಕ್ ಆಸಾ ತರ್ ತೊ ಆತಾಂ
ತುಮಿ ಬಿಮೋತ್ ಚಲ್ಯಾಂಖಾತಿರ್ ಭೆಟಯ್ಜೆ.
ಶಿಕ್ಪಾಚ್ಯಾ ಮಟ್ಟಾಕೀ, ಕಾಮಾಚ್ಯಾ ಮಟ್ಟಾಕೀ,
ಸಮಾಜಿಕ್ ಜವಾಬ್ದಾರಿ ಆನಿ ಕುಟ್ಮಾ
ಜವಾಬ್ದಾರೆಚ್ಯಾ ಮಟ್ಟಾಕೀ ಕ್ರಿಸ್ತಾಂವ್ ಚೆಡೆ
ಗರೀಬ್ ಜಾವ್ನ್‌ಚ್ ಆಸಾತ್ ಆನಿ ಚೆಡ್ವಾಂ
ಗ್ರೇಸ್ತ್ ಜಾವ್ನ್‌ಚ್ ಆಸಾತ್. ಎದೊಳ್
ಕಾಂಯ್ ಗಲ್ಪಾಚಿ ರೇಂವ್ ಉಕ್ತುನ್ ದಾಕವ್ಯೆತಿ.
ಪೂಣ್ ಫುಡೆಂ ಚೆಡ್ವಾಂನಿ ತ್ಯಾವಿಶಿಂ
ಚಿಂತ್ನೆಪರಿಂಚ್ ನಾ ಮ್ಹಣ್ತಾತ್ ಜಾಯ್ತೆ
ಗಲ್ಪಾಗಾರ್.

ಎಕೆವಾಟೆನ್ ಮಂಗ್ಳುರಿ ಕೊಂಕ್ಣಿ



ಕಥೋಲಿಕ್ ಸಮುದಾಯಾನ್ ಚೆಡ್ವಾಂಕ್ ಆನಿ
ಚೆಡ್ವಾಂಕ್ ಸಮಾನ್ ರಿತಿಚೆಂ ಸ್ವಾತಂತ್ರ್ಯ
ದಿಲಾಂ. ಚಡ್ ಕರ್ನ್ ಶಿಕ್ಪಾ ಮಟ್ವಾರ್
ದೊಗಾಂಯ್ಕಿ ಎಕೆಚ್ ರಿತಿಚಿ ಪ್ರಾಮುಖ್ಯತಾಯ್
ದಿಲ್ಯಾ. ಚಲಿಯಾಂನಿ ಹೊ ಆಪ್ಲ್ಯಾ ದೊನೀ
ಹಾತಾಂನಿ ಆರಾಯ್ತಾ ಆನಿ ಚೆಡ್ವಾಂನಿ ಮಾತ್
ತ್ಯಾವಿಶಿಂ ಫಿಕ್ಸಿರ್ ಕೆಲ್ಲಿಚ್ ನಾ. ತಾಂಕಾಂ ಫಕತ್
ವೆಗಿಂ ಶಿಕಾಜೆ, ವೆಗ್ಗಿಂ ಜೊಡಿಜೆ, ಆವಯ್
ಬಾಪಾಯ್ಕ್ ಪೊಸಿಜೆ, ಭಯ್ಲಿಂಕ್ ಕಾಜಾರ್
ಕರಿಜೆ, ನವೆಂ ಫುರ್ ಬಾಂದಿಜೆ, ಆಪ್ಲೆಯ್ಕಿ ಎಕ್
ಬರೆಂ ಕುಟಾಂಮ್ ರುತಾ ಕರಿಜೆ ಮ್ಹಳ್ಳಿ ಆಶಾ
ಆನಿ ಮುಗ್ಗತಾಯ್. ಹ್ಯಾಚ್ ತಾಂಚ್ಯಾ ಲೊಕಿಕ್
ಚಿಂತ್ನಾವರ್ವಿಂ ಚೆಡ್ವಾಂ-ಚೆಡ್ವಾಂ ಮದ್ಲೊ ಶಿಕ್ಪಾ
ಅಂತರ್ ಚೆಡ್ವಾ ತೆಂ ಸತ್.

ಹರ್ಯೆಕಾ ಶತಾಂತ್ ಹಿಂ ಚೆಡ್ವಾಂ 'ಶೈನ್'
ಜಾಲಿಂ ಆನಿ ಚೆಡೆ 'ಶೇಮ್' ಜಾಲೆ. ಸಬಾರ್
ಪಾವ್ಲಿಂ ಚೆಡೆ ಆನಿ ಚೆಡ್ವಾಂಮದೆಂ ಭಾಸಾಭಾಸ್
ಚಲಯ್ತಾನಾಯ್ಕಿ ಕ್ರಿಸ್ತಾಂವ್ ಚೆಡ್ವಾಂ
ಕ್ರಿಸ್ತಾಂವ್ ಚೆಡ್ವಾಂಕ್ ಚಡ್ ಖಾಯ್ಸ್
ಕರಿನಾಂತ್, ತೆಂ ಕಳೊನ್ ಯೆತಾ. ತಾಂಕಾಂ
ಹರ್ಯೆಕೆ ವಾಟೆನ್ ಆಪ್ಲ್ಯಾ ಸಮುದಾಯಾಚ್ಯಾ

ಚೆಡ್ವಾಂಫಂಯ್ ಉಣೆಪಣ್ ದಿಸೊನ್ ಯೆತಾ.

ಚಲಿಯಾಂಚೆ ನದ್ರೆನ್ ಪಳೆಲ್ಯಾರ್ ಹೆಂ
ಬರೆಂಚ್. ಪುಣ್ ಚಲ್ಯಾಂಚೆ ಆನಿ ಸಮಾಜಿಚೆ
ನದ್ರೆನ್ ಪಳೆತಾನಾ ಹೆಂ ಬರೆಂ ಮ್ಹಣ್
ಸಾಂಗ್ಚೆಂ ತರೀ ಕಶೆಂ?

ಎಕಡ್ವಾನ್ ಚೆಡ್ವಾಂಕ್ ಆಪವ್ನ್ ಆಪವ್ನ್
ಕಾಮಾಂ ಮೆಳ್ತಾತ್. ಚೆಡೆ ಬೆಕಾರಿ ಉರ್ತಾತ್;
ಆನ್ಯೇಕೆ ವಾಟೆನ್ ಚೆಡ್ವಾಂಚೆಂ ಶಿಕಾಪ್ ಬಳ್
ಜಾತಾ, ಚೆಡೆ ಗುಲಾಮ್ ಜಾತಾತ್; ತಿಸ್ರೆ
ವಾಟೆನ್ ಹೆರ್ ಜಾತಿಂಚೆ ಚಲೆ ಹೆವ್ಳಿನ್
ಘುಂವ್ತಾತ್, ಹೆ ಪರ್ಕಿ ಜಾತಾತ್; ಚೆವ್ತ್ಯಾನ್
ಕುಟ್ಮಾ ವೆವಸ್ತಾ ಫಾಸ್ಕಾತಾ, ಸಮುದಾಯ್
ಅಡಿಮೇಲ್ ಜಾತಾ...

ಹೆರ್ ಕಾರಾಣಾಯ್ಕಿ ಆಸಾತ್.

ಆತಾಂ ಚೆಡ್ವಾಂಕ್ ದುಸೊನ್ ಫಾಯ್ಲೊ
ನಾ. ತಿಂ ಸಾಕ್ಯಾ ಟ್ರಾಕಾರ್ ಆಸಾತ್.
ಪೂಣ್ ಚೆಡೆ ಮಾತ್ ಕೊಂಕಣ್ ರೈಲಾಕ್
ಫಾತೊರ್ ಆದಾಳ್ಲೆ ಬರಿಂ ಖಂಯ್ಗೀ
ಟ್ರಾಕ್ ಚುಕ್ಲ್ಯಾತ್. ತುರ್ತಾನ್ ತಾಂಣೆ
'ಧಾಂವೊಂಕ್' ಸುರು ಕರಿಜೆ, ಚೆಡ್ವಾಂ
ಬರಾಬರ್!



ಇಗರ್ಜಿಕ್ ದಿವ್ಯಾಂ, ಕೊಂಕ್ಣಿಕ್ ದಿವ್ಯಾಂ, ಸಮಾಜಿಕ್ ದಿವ್ಯಾಂ!

ಹೆ ದೀಸ್ ಬಜೆಟಿಂಚಿ. ತೆಣೆ ರೈಲಾ ಬಜೆಟ್, ಹೆಣೆ ದುಡ್ಡಾ ಬಜೆಟ್. ಎಕ್ಲಾನ್ ರಯ್ಲಾಚೆರ್ ಮಾತಿಯೆಚಿಂ ಕೊಪಾಂ ಹಾಡಯ್ಲಿಂ, ದುಸ್ರ್ಯಾನ್ ಕಂಪ್ಯೂಟರಾಚಿಂ ಮೊಲಾಂ ದೆಂವಯ್ಲಿಂ. ದೊಗಾಂಯ್ಲಿ ಲೊಕಾಕ್ ಜರೂರ್ ಭುಜಯ್ಲೆಂ. ಪೂಣ್ ದೇಶಾಚಿ ಆರ್ಥಿಕ್ ಭದ್ರತೆ ದಿಶ್ಟಿನ್ ಹ್ಯಾ ಬಜೆಟಿಂನಿ ಚಡಿತ್ ಬಳ್ ನಾ ಮ್ಹಳ್ಳಿ ಪಿಂಗೊಣಿ ಆಯ್ಕೊಂಕ್ ಮೆಳ್ತಾ.

ತಿತ್ಲೆಂ ಮ್ಹಣ್ತಾನಾ ಕರ್ನಾಟಕಾಂತ್ ಪಯ್ಲೆಪಾವ್ಪಿಂ ಎಕ್ ಭರ್ಶಿಕ್ ಬಜೆಟ್ ಸುಕಾತ್ ಘಾಲುಂಕ್ ಸಾಸ್ಪೊಂಚಿಂ ದಿಸೊನ್ ಯೆತಾ. ತಿಯೀ ಕಾಂಯ್ ಥೊಡ್ಯಾ ಸರ್ಕಾಸಾಂಚಿ ಬಜೆಟ್ ಆಸೊಂಕ್ ಪುರೊ.

ಹ್ಯೊ ಸರ್ಕಾರಾಂಚ್ಯೊ ಬಜೆಟಿ ಜಾಲೊ. ತ್ಯೊ ತಶ್ಯೊಚ್ ಆಸೊಂ. ಕೆನರಾ ಕೊಂಕ್ಣಿ ಕ್ರಿಸ್ತಾಂವಾಂಚ್ಯೊ ಕುಟ್ಮಾ ಬಜೆಟಿ ಪಳೆವ್ಯಾಂ.

ದೆವಾಚಿ ದಯೆನ್ ಹೆರ್ ಸಮಾಜಿಂಕ್ ತುಲನ್ ಕೆಲ್ಯಾರ್ ಮಂಗ್ಳುರಿ ಕ್ರಿಸ್ತಾಂವ್ ಸಮಾಜಿಚಿಂ ಘರಾಣೆಂ ದುಬ್ಬಿಂ ಭಿಲ್ಕುಲ್ ನ್ಹಯ್. ದೆವಾನ್ ಫರ್ಮಾಯಿಲ್ಲೆಬರಿಂ ಧಾ ಬೊಟಾಂ ಝರಂವ್ಚ್ಯಾಂತೀ, ಪಾಂಚ್ ಬೊಟಾಂ ತೊಂಡಾಕ್ ವ್ಹಚ್ಯಾಂತೀ ಎದೊಳ್ ಪಾಟಿಂ ಪಡೊಂಕ್ ನಾಂತ್. ನಳಿ ಶಿವೊಂಕ್ ತಾಂಕ್ ನಾತ್ಲ್ಲಿಂ, ಶಿತ್ ನಿಶ್ತೆಂ ಜೇಂವ್ಕ್ ಗತ್

ನಾತ್ಲ್ಲಿಂ, ಭುರ್ಗ್ಯಾಂಕ್ ಇಸ್ಕೊಲಾಕ್ ಧಾಡ್ಲೆ ತಿತ್ಲ್ಯಾ ಮಟ್ವಾಕ್ ಪಾವೊಂಕ್ ನಾತ್ಲ್ಲಿಂ ಕುಟ್ಮಾಂ ಬೋವ್ ಉಣೆ ಯಾ ನಾಂತ್ಚ್ ಮ್ಹಣೈತ್. ಆಸಾತ್ ತರ್ ತಾಂತುಂ ಸೊರ್ಯಾನ್, ಆಳ್ವಾಯೆನ್ ಆನಿ ಖರ್ಯಾಮಸ್ತೆನ್ ದುಬ್ಬಿಂ ಜಾಲ್ಲಿಂಚ್ ಚಡ್. ತಾಕಾ ಪರಿಹಾರ್ ನಾ. ಹೆಣೆ ಭುಂಯ್‌ವರ್ವಿಂ ಆನಿ ತೆಣೆ ಗಲ್ಫಾವರ್ವಿಂ ಸದ್ವ್ಯಾಚ್ಯಾ ಮಟ್ವಾಕ್ ಚಡಾವತ್ ಕುಟ್ಮಾಂಚಿ ದುಡ್ಡಾ ಬುನ್ಯಾದ್ ಘಟ್‌ಚ್ ಆಸ್ತೆಲಿ. ನಿಜಾಯ್ಕಿ ದುಬ್ಬಿಂ ಆಸೊನ್, ಲಜೆನ್‌ಗೀ, ವ್ಹಡ್ವಣಾನ್‌ಗೀ, 'ಆಮಿ ದುಬ್ಬಿಂಚ್ ನ್ಹಯ್' ಮ್ಹಣ್ ನಾಟಕ್ ಕರ್ಚೆಂ ಕುಟ್ಮಾಂ ಯಥೇಶ್ಟ್ ಆಸ್ತಿತ್. ತ್ಯಾ ವಿಶಿಂ ನಾಕಾ.

ಆತಾಂ ಹಾಂವೆಂ ಸಾಂಗೊಂಕ್ ಸೊಡ್ಚೆಂ ಕೆನರಾ ಕೊಂಕ್ಣಿ ಕುಟ್ಮಾಂಚ್ಯಾ ಪ್ರಸ್ತುತ್ ವರ್ಸಾಚ್ಯಾ ಬಜೆಟಿವಿಶಿಂ. ಜೊಡ್ವೆಪ್ರಾಸ್ ಚಡ್ ಮೊಡ್ತಾತ್ ಮ್ಹಳ್ಳೊ ಅಪ್ಪಾದ್ ಹ್ಯಾ ಸಮುದಾಯಾಚೆರ್ ಆಸಾ. ಘರಾಂಖಾತಿರ್, ನ್ಹೆಸ್ಲಾಖಾತಿರ್, ಭಾಂಗಾರಾಖಾತಿರ್, ಸುಂಗಾರಾಖಾತಿರ್, ಖಾಣಾ ಪಾಕ್ವನಾಖಾತಿರ್, ಮನೋರಂಜನಾ ಖಾತಿರ್ ಧಾರಾಳ್ ಪಯ್ಕಿ ಖರ್ಚಿತಾ ಹೊ ಸಮುದಾಯ್. ಖರ್ಚುಂಚೆಂ ಮನ್‌ಯಿ, ತಾಂಕ್‌ಯಿ, ಹಕ್ಕ್‌ಯಿ ಖಾಸ್‌ಪಣಾಲೆಂ



ಜಾಲ್ಲ್ಯಾನ್ ತ್ಯಾವಿಶಿಂ ಕೊಣೆಯ್ ಆಡ್
ಸಾಂಗ್ಚೆಬರಿಂ ನಾ.

ಪೂಣ್ ತಾಚೆ ಸಾಂಗಾತಾ ಹರ್ ಥೊಡ್ಯಾ
ಬೋವ್ ಗರ್ಜೆಚ್ಯಾ ಸಂಗಿಂಕುಶಿಂ ಗುಮಾನ್
ದೀವ್ನ್, ಹರ್ ಕುಟ್ಮಾ ಬಜೆಟಿಂತ್ ತ್ಯಾ
ಸಂಗಿಂಕೀ ಥೊಡೊ ಐವಜ್ ಕಾಡ್ನ್ ದವರ್ಲೊ
ತರ್ ಸಮುದಾಯಿಕ್ ವಾಡಾವಳೆಚೆ ದಿಶ್ಪಿನ್
ಬೋವ್ ಉಪ್ಯಾರಾಚೊ ಜಾಯ್ತ್.

ತಾಂತುಂ ಪಯ್ಲೆಂ ಯೆತಾ ಇಗರ್ಜೆ.
ಥೊಡ್ಯಾ ವರ್ಸಾಂ ಪಯ್ಲೆಂ ಇಗರ್ಜೆಂಕ್ ದಾನ್
ದಿತಲ್ಯಾಂಚೊ, ವೆಳಾ ವೆಳಾರ್ ಅನ್ವಾಲ್
ಬಾಂದ್ತಲ್ಯಾಂಚೊ ಆನಿ ಇಗರ್ಜೆ ವಠಾರಾಂತ್
ವಾವುರ್ತಲ್ಯಾಂಚೊ ಸಂಕೊ ಭಲಾಯ್ಕೆಚೊ
ಆಸ್ಲೊ. ಪೂಣ್ ಹ್ಯಾ ದಿಸಾಂನಿ ಮೀಪ್
ಭೆಟಿಂವ್ಚೆಂತ್ ಕರ್ಪಾಂಚೆಂ ಜಾಲಾಂ. ನಕ್ಲೆ
ದೇವಾಸ್ಪಣ್ ಚಡತ್ ಆಯ್ಲಾಂ. ದಿತಲ್ಯಾಂನಿ
ಮಾತ್ರ್ ದೀವ್ನ್ಚೆ ವೆಚೆಂ ದಿಸ್ತಾ ಆನಿ
ದೀನಾತ್ಲ್ಯಾಂಚೊ ಸಂಕೊ ಕುಸ್ತಾ! ದೇವಾಚೆಂ
ಭೆಂ ಉಣೆ ಜಾಲಾಂ ಜಾಲ್ಲ್ಯಾನ್ ತಾಂಕ್
ಅಸೊನೀ ಅನ್ವಾಲಾಚೆ ಪಯ್ಲೆ ವೆಳಾರ್
ಪಾವಾನಾಂತ್. ದಾನಾಂ ಭಿಲ್ಕುಲ್
ಮೆಳಾನಾಂತ್. ಹೊ ಸಂಕೊ ಫುಡೆಂ ಜರೂರ್
ವಾದ್ತಲೊ. ದೆಕುನ್ ಪಯ್ಲೆಂ ಇಗರ್ಜೆಚೆ
ಮ್ಹಣ್ ಇತ್ಲೆಚ್ ಆಪಾಪ್ಲೆ ಬಜೆಟಿಂತ್ ಕಾಡ್ನ್
ದವರಿಚೆ. ಕಿತ್ಯಾಕ್, ಆಮ್ಚೆರ್ ಇಗರ್ಜೆಮಾತೆಚೆಂ
ರೂಣ್ ಯಥೇಶ್ಟ್ ಆಸಾ.

ದುಸ್ರ್ಯಾನ್, ಮಾಂಯ್ ಭಾಸ್ ಕೊಂಕ್ಣೆಕೀ
ಹ್ಯಾ ಬಜೆಟಿಂತ್ ಉಸ್ವಾಸ್ ಸೊಡುಂಕ್
ಆಪ್ಕಾಸ್ ದಿಂವ್ಪಿ ಗರ್ಜ್ ಆಸಾ. ಹೆರ್
ಸಂಗಿಂಕ್ ಲೆಕಾಭಾಯ್ರ್ ಖರ್ಚಿತಾನಾ, ಎಕಾ
ವರ್ಸಾಂತ್ ಕುಟ್ಮಾಲೆಕಾರ್ 500 ರುಪಯ್
ಕೊಂಕ್ಣೆ ಖಾತಿರ್ ಕಾಡ್ನ್ ದವರ್ಲ್ಯಾರ್ ಕಾಂಯ್
ಕೊಣಾಯ್ಚಿ ಗಾಂಟ್ ವಚಾನಾ. ಕಾಂಯ್

ನ್ವಯ್ ತರೀ, ದೋನ್ ಪತ್ರಾಂಚ್ಯೊ
ವರ್ಗಣ್ಯೊ, ದೋನ್ ಕೊಂಕ್ಣೆ ಕೊವ್ಣ್ಯೊ,
ದೋನ್ ಕೊಂಕ್ಣೆ ಬೂಕ್ ಆನಿ ದೋನ್ ಕೊಂಕ್ಣೆ
ಕಾರ್ಯಾಂಖಾತಿರ್ ಹೆ ಪಾಂಯ್ಚಿ ರುಪಯ್
ಖರ್ಚಲೆ ತರ್ ಕೊಂಕ್ಣೆಚೆಂ ಆವ್ಕ್ ಚಡ್ತಾ.

ತಿಸ್ರ್ಯಾನ್, ಪ್ರಸ್ತುತ್ ವರ್ಸಾ
ಡಿಸೆಂಬರಾಂತ್ ಕೆನರಾ ಕಛೂಲಿಕ್
ಕ್ರಿಸ್ತಾಂವಾಂಚೊ ಜಾಗತಿಕ್ ಸಮ್ಮೇಳ್ ಚಲ್ಲ್ಯೊ
ಆಸಾ. ತಾಚೆ ಫಿಕಿರ್ ಹರ್ಯೆಕ್ಲ್ಯಾಂನಿ ಆತಾಂಚ್
ಕರುಂಕ್ ಆಸಾ. ಚಡ್ ನ್ವಯ್ ತರೀ ಕುಟ್ಮಾ
ಲೆಕಾರ್ 100 ರುಪಯ್ ಹ್ಯಾ ಮ್ಹಾನ್
ಸಮ್ಮೇಳಾನಾಕ್ ದೀಜೆ. ಆಪ್ಲ್ಯಾ
ಸಮುದಾಯಾಚೊ ಎಕ್ವಟ್, ಬಳ್ ಆನಿ
ಅಸ್ತಿತಾಯ್ ಥಿರ್ ದಾಕಂವ್ಪಿ ಜವಾಬ್ದಾರಿ ತ್ಯಾ
ಸಮುದಾಯಾಚ್ಯಾ ಹರ್ ನಾಗರಿಕಾಕ್ ಆಸಾ.

ಪಯ್ಲೆ ಕೊಣಾಯ್ಲಾಗಿಂ ಕೆದಾಳಾಯ್
ಜಾವ್ತಾತ್ ಆನಿ ಕೊಣಾಯ್ ಥಾವ್ನ್
ಕೆದಾಳಾಯ್ ವಚ್ಚಿತಾತ್. ತಾಕಾ ಜಾತ್, ಕುಳಿ,
ಎಕ್ವಟ್, ಮೋಗ್ ಹೆ ಶೆರ್ಮಾಂವ್
ಆಂವಡ್ತಾಂತ್. ಪೂಣ್ ಮನಿಸ್ ಮ್ಹಣ್ತಲ್ಯಾ
ಹರ್ಯೆಕ್ಲ್ಯಾಕ್ ಪಯ್ಲೆ ಮುಕೆಲ್ ಸಂಗತ್‌ಚ್
ನ್ವಯ್. ತೆ ಕಿತೆಂ ಆಸ್ಲಾರೀ ಉಪ್ಯೋಗ್
ಕರುಂಕ್ ಮಾತ್ರ್. ಪಯ್ಲೆ ಆಸಾತ್ ಮ್ಹಣ್
ಹಂಕಾರ್ ಪಾಂವ್ಚೆಂ ಯಾ ವಡ್ಪಣ್ ಲೆಕ್ಚೆಂ
ಪಿಶೆಪಣ್. ಕಿತ್ಯಾಕ್ ಮ್ಹಳ್ಯಾರ್ ಪಿಶ್ಯಾಂಕ್ ಆನಿ
ಪಯ್ಲಾಂಕ್ ಪಾತ್ಯೆಂವ್ಕ್‌ಚ್ ಜಾಯ್ನಾ.

ದೆಕುನ್ ಪ್ರಸ್ತುತ್ ವರ್ಸಾಚ್ಯಾ ಕುಟ್ಮಾ
ಬಜೆಟಿಂತ್ ವಯ್ಲ್ಯಾ ತಿನೀ ಸಂಗಿಂಕ್
ಪ್ರಾಮುಖ್ಯತಾಯ್ ದಿಲಿ ತರ್ ದೇವಾಚೆಂಯಿ,
ಸಮಾಜೆಚೆಂಯಿ ಬೆಸಾಂವ್ ಜರೂರ್ ಆಸ್ತಲೆಂ.

ತ್ಯಾ ಜಿವಿತಾಕ್ ಮೋಲ್ ಆಸ್ತಲೆಂ.

ಶಾಂತಿ, ಸೇನಾ ಆನಿ ಕ್ರಿಸ್ತಾಂವ್...

ಮನ್ನಾತಿಂಪಯ್ಕಿ ಥಂಡ್ ಜಾತ್ ಆಸಾ ತರ್ ತಿ ಕಾಸ್ವಾಚಿ ಆನಿ ಮನ್ನಾಂಪಯ್ಕಿಂ ಥಂಡ್ ಜಾತ್ ಆಸಾ ತರ್ ತಿ ಕೊಡ್ಯಾಳ್‌ಗಾರ್ ಕ್ರಿಸ್ತಾಂವಾಂಚಿ. ಮಾತ್ಯಾರ್ ಪರ್ವತ್ ಪಡ್ಲ್ಯಾರೀ ಆಮಿ ಕುರ್ವಾತಾಂವ್. ಉಲಂವ್ಚೆಂ ಕಿತೆಂ ಆಸ್ಲ್ಯಾರೀ ತೆಂ ಪುಸು ಪುಸು. ಭಾರೀ ಕಶ್ಟಾಂನಿ ಥೊಡೆಪಾವ್ಪಿಂ 'ಗುಸುಗುಸು' ಜಾಯ್ತ್ ತರ್ ತೆಂ ಪೂನ್!

'ಶಾಂತಿ' ಮ್ಹಳ್ಳಿ ಸಂಗತ್ ಮನ್ಯಾಕುಳಾಕ್ ದೀವ್ನ್ ವೆತಾನಾ ಜೆಜುಕ್ರಿಸ್ತ್ ಕೊಂಕಣ್ ಕರಾವಳೆಚೆ ಕುಶಿಕ್ ಥೊಡೆಂ ಲಕ್‌ಲ್ಲೊ ಜಾಯ್ತ್. ದೆಕುನ್ ಆಮಿ ಸಾದೆ ಭೊಳೆ ಥಂಡ್ ಕ್ರಿಸ್ತಾಂವ್.

ನಾ ತರ್ ಸಾಂಗಾ, ಆಮ್ಚ್ಯಾ ಕಿತ್ಲ್ಯಾಗೀ ಭಾಂವ್ಡಾಂಚೆರ್ ಕಿತ್ಲ್ಯಾಗೀ ಥರಾಂನಿ ಥಂಯ್ ಥಂಯ್ ಅನ್ಯಾಯ್ ಜಾವ್ನ್‌ಚ್ ಆಯ್ಲೆ, ಆಮಿ ಥಂಡ್ ಬಸ್ಲ್ಯಾಂವ್; ತಿಂ ಕಿತ್ಲಿಂಗೀ ಫೈನಾನ್ಸಾಂ ಬಂದ್ ಪಡ್ಲಿಂ, ಆಮ್ಚಿಂ ಸಬಾರ್‌ಶಿಂ ಕುಟ್ಮಾಂ ವಾಟೆರ್ ಪಡ್ಲಿಂ ಆನಿ ಆಮಿ ಥಂಡ್ ಬಸ್ಲ್ಯಾಂವ್; ಜನವಾಹಿನಿ ತಸಲೆಂ ಆಮ್ಚೆಂ ಮ್ಹಣ್ ಹರ್ದೆಂ ಪೆಟ್‌ಲ್ಲೆಂ ಪತ್ರ್ ನಾಂವ್ ನಾಸ್ತಾನಾ ಮಾಯಾಕ್ ಜಾಲೆಂ ಆನಿ ಆಮಿ ಥಂಡ್ ಬಸ್ಲ್ಯಾಂವ್; ಆತಾಂ, ಸಿಯೋನ್ ಆಸ್ರಾಚೆರ್ ಭಿರಾಂಕುಳ್ ರಿತಿಚೊ ಅಪಪ್ರಚಾರ್ ಚಲೊನ್ ಆಸಾ, ಆನಿ ಆಮಿ ಥಂಡ್

ಆಸಾಂವ್... ಗಜಾಲ್ ಕಿತೆಂ?

ಪ್ರತಿಭಟನ್ ಕರ್ನ್ ಕಿತೆಂ ಕರುಂಕ್ ಆಸಾ, ಮ್ಹಳ್ಳೆಂ ಚಿಂತಾಪ್‌ಗೀ? 'ತಾಂಕಾಂ ನಶ್ಟ್ ಜಾಲಾನೇ ಆಮ್ಕಾಂ ಕಿತೆಂ?' ಮ್ಹಳ್ಳೆಂ ಅಶೀರ್ ಧೋರಣ್‌ಗಿ? ಭಿರಾಂತ್‌ಗಿ? ಲಜ್‌ಗಿ? ದೇವ್ ಪಳೆತಲೊ ಮ್ಹಳ್ಳಿ ನಿರೀಕ್ಯಾ? 'ತುಮ್ಚೆಖಾತಿರ್ ಆಮಿ ಮಾಗ್ತಾಂವ್' ಮ್ಹಳ್ಳಾರ್ ಪಾವ್ತಾ? ಯಾ ಆಮ್ಚೆರ್‌ಚ್ ಆಮ್ಕಾಂ ದುಬಾವ್ ಆಸಾ?

ಸಂಗಟನಾಂಚಿ ಸಮಾಜ್ ಆಮ್ಚಿ. ಆಲ್ತಾರ್ ಭುರ್ಗ್ಯಾಥಾವ್ನ್ ಧರ್ನ್ ಫಾಲ್ಯಾಂ ಮೊರ್ತೆಲ್ಯಾ ಪೊಣ್ಣಾಕ್ ಸಯ್ತ್ ಉಗ್ತೊ ಯೆವ್ಕಾರ್ ದಿಂವ್ಚಿಂ ಭಯಂಕರ್ ಧೈರ್ಯ್ ಧೋರಣಾಂಚಿಂ ಸಂಗಟನಾಂ ಆಮ್ಚೆಲಾಗಿಂ ಆಸಾತ್. ಪೂಣ್ ತಾಂತ್ಲಿಂ ಕಿತ್ಲಿಂ, ಸಿಯೋನಾಚ್ಯಾ ಪಾವ್ಲುಸಾಚೆರ್ ನ್ಹಯ್ ಜಾಲ್ಲೆ ಆರೋಪ್ ಮಾಂಡ್ತಾನಾ ಉಗ್ತಾನ್ ಖಂಡನ್ ಕರ್ಚೆಂ ಧಯ್, ಘೆತಾತ್? ರಾಜಕೀಯಾಂತ್ ರಿಗಾಜೆ ಮ್ಹಣ್ ದಬಾವ್ ಫಾಲ್ನ್, ರಿಗ್‌ಲ್ಯಾಂಕ್ ಪೊಪಾಯ್ತಾನಾ ತಾಂಕಾಂ ಸಾಂಗಾತ್ ದೀವ್ನ್ ಧಯ್ ದಿತಾತ್? ಅಂಗನವಾಡಿ ಟಿಚೆರಾಂಕ್, ಕೊಲೆಜಿಂಚ್ಯಾ ಭುರ್ಗ್ಯಾಂಕ್, ಲೆಕ್ಚರರಾಂಕ್, ದಲಿತ್ ಕ್ರಿಸ್ತಾಂವಾಂಕ್ ಅನ್ಯಾಯ್ ಜಾತಾನಾ, 'ಆಮ್ಚಿಂ ಕಿತ್ಲಿಂಗೀ ಭಾಂವ್ಡಾಂ ಹ್ಯಾ ಜಮ್ಯಾಂನಿ ಆಸಾತ್' ಮ್ಹಳ್ಳೆಂ ಸಾದೆಂ ಚಿಂತಪ್ ಆಟವ್ನ್ ತರೀ ಡಿವೈಎಫ್‌ಐ, ಎಬಿವಿಪಿ,



ಎನ್‌ಎಸ್‌ಯುಐ, ಬಜರಂಗದಳ ತಸಲ್ಯಾ
ಸಂಗಟನಾಂಬರಿಂ ತಾಂಕಾಂ ಸಾಂಗಾತ್ ದೀವ್ನ್
ಆವಾಜ್ ಉಟಯ್ತಾತ್? ಆಮ್ಚ್ಯಾಚ್
ಫಿರ್ಗಜಾಂನಿ ಆನಿ ಸಂಸ್ಥಾಂನಿ ಕ್ರಿಸ್ತಾಂವಾಂಕ್
ರೀಗ್, ಆವ್ಯಾಸ್, ಹುದ್ದೆ ಆನಿ ಮರ್ಯಾದ್
ಮಳಾನಾತ್‌ಲ್ಲೆವೆಳಾ, 'ಆಮ್ಚೆ ಸಂಸ್ಥೆ ತೆ'
ಮ್ಹಳ್ಯಾ ಅತ್ರೇಗಾನ್ ನೀತ್ ಮಾಗೊನ್
ಘೆತಾತ್?

ನ್ಯೂ ಲೈಫ್ ತಸಲ್ಯಾಂಥಾವ್ನ್ ಜಾಂವ್ಚ್ಯಾ
ಮತಾಂತರಾಚ್ಯಾ ಕರ್ತುಂವಾಂವರ್ವಿಂ ಆಮ್ಚ್ಯಾ
ಸಮುದಾಯಾಚೆರ್ ಕಾಳೊ ತಿಬೊ ಲಾಗ್ತಾನಾ
ಆಮ್ಚಿಂ ಸಂಗಟನಾಂ ಕಿತ್ಯಾಕ್ ವೊಗಿಂ
ಬಸ್ತಾತ್? ಫಕತ್ ಧಾರ್ಮಿಕಾಂಚೆರ್ ಹಲ್ಲೊ
ಜಾಲ್ಯಾರ್ ಮಾತ್ ತೊ ಆಮ್ಕಾಂ
ಅನ್ಯಾಯ್‌ಗಿ? ಫಕತ್ ಎವ್ಕರಿಸ್ತಿಕ್
ಪುರ್ಣಾಂವ್ ಕಾಡ್ಲ್ಯಾರ್ ಮಾತ್ ತೊ ಆಮ್ಕಾಂ
ಎಕ್ವಿಟ್‌ಗಿ? ಲ್ಹಾನ್ ಕ್ರಿಸ್ತಾಂವ್ ಸಮುದಾಯ್
ಕೆಲ್ಯಾರ್ ಮಾತ್ ತೊ ಆಮ್ಕಾಂ
ಮಾಯಾಮೋಗ್‌ಗಿ?

ಎಕಾ ಪೊಲ್ಯಾಕ್ ಮಾರ್ತಾನಾ ಆನ್ಯೇಕ್
ಪೊಲೊ ದಾಕಯ್ ಮ್ಹಳ್ಳಿಂಯಿ ಜೆಜುಕ್ರಿಸ್ತಾನ್

ಆನಿ ಎಕಾ ಪೊಲ್ಯಾಕ್ ಮಾರ್ತಾನಾ 'ತುಂ
ಕಿತ್ಯಾಕ್ ಮ್ಹಾಕಾ ಮಾರ್ತಾಯ್?' ಮ್ಹಣ್
ವಿಚಾರ್‌ಲ್ಲೆಂಯಿ ಜೆಜುಕ್ರಿಸ್ತಾನ್‌ಚ್. ಸತ್
ಮ್ಹಳ್ಯಾರ್ ಆಮಿ ಹಿಂ ದೊನೀ ಉತ್ರಾಂ
ಪಾಳಿನಾಂವ್.

ಮ್ಹಜ್ಯಾ ಹ್ಯಾ ಚಿಂತ್ಪಾಕ್ ಆನಿಕೀ ಸಬಾರ್
ಪಾಕಾಟೆ ಆಸೊಂಕ್ ಪುರೊ ಯಾ ಅಡ್ಕಾಣಾ
ಆಸೊಂಕೀ ಪುರೊ.... ತೆಂ ಗರ್ಜೆಚೆಂ ನ್ಹಯ್.
ಪೂಣ್ ಏಕ್ ಗರ್ಜೆಚೆಂ ಆಸಾ, ಆಮ್ಕಾಂ 'ತೆಂ
ಏಕ್' ಉಣೆಪಣ್ ಆಸಾ. ವ್ಹಯ್, ಆಮ್ಕಾಂ
ಏಕ್ 'ಸೇನಾ' ಜಾಯ್. ಜಶಿ ಮೆಡಿಕಲ್
ಕೊಲೆಜ್, ಜಶಿ ಇಂಜಿನಿಯರಿಂಗ್ ಕೊಲೆಜ್,
ತಶೆಂ ಏಕ್ 'ಸೇನಾ'! ಹೆರಾಂಕ್ ಅನ್ಯಾಯ್
ಕರುಂಕ್ ನ್ಹಯ್, ಬಗಾರ್ ಆಮ್ಕಾಂ
ಅನ್ಯಾಯ್ ಜಾತಾನಾ ನೀಟ್ ಉಬೆಂ
ರಾಂವೊಂಕ್ ಏಕ್ 'ಸೇನಾ'. ಹೆಂ ಸೇನಾ
ಇಗರ್ಜೆಚೆ ಸಾವೊಂತ್ಲೆಂ ನ್ಹಯ್, ಪ್ರಶಸ್ತೆಂಚ್ಯಾ
ಪಾಸಾಂತ್ಲೆಂ ನ್ಹಯ್, ಬಗಾರ್ ಕೊಂಕ್ಣಿ
ಕಥೊಲಿಕ್ ಸಮಾಜಿಕ್ ರಾಕೊಣ್, ಫುನ್ ಆನಿ
ಮಾನ್ ದಿಂವ್ಚೆಂ.

ಕೊಂಕ್ಷಿ ಕೊಂಕ್ಷಿ ಮ್ಹಣ್ ಖೊಂಕ್ಷಿ ಕಾಡ್ತೆಲ್ಯಾಂಕ್...

ಆನಿ ಆತಾಂ ಪರತ್ ಅಗೋಸ್ತ್ 20 ತಾರಿಕ್ ಧಾಂವೊನ್ ಯೆತಾ ಆನಿ ತಶಿ ತಿ ಹುಂಬ್ರಾರ್ ಯೇವ್ನ್ ರಾವ್ಲಿ ಮ್ಹಣ್ತಾನಾ ಕೊಂಕ್ಷಿ ವಿಶಿಂ ಕಾಂಯ್ ಥೊಡೆಂ ಚಿಂತಿಜೆಚ್ ಪಡ್ತಾ, ಕಾಂಯ್ ಥೊಡೆಂ ಬರಯ್ಲೆಚ್ ಪಡ್ತಾ.

ಹ್ಯಾ ಸಂಸಾರಾಂತ್ ಆಮಿ ಚಿಂತುಂಕ್ ಶಿಕ್ಲೆ ಪಯ್ಲೆ ಉಲೊಂಕ್ ಶಿಕ್ಲಿಲ್ಲೆ, ಚಲೊಂಕ್ ಸಕ್ಲೆ ಪಯ್ಲೆಂ ಖೆಲೊಂಕ್ ಶಿಕಯಿಲ್ಲೆ ಭಾಸ್ ಹಿ ಕೊಂಕ್ಷಿ. ಮಾಂಯ್ ಥಾವ್ನ್ ದೆವಾ ಪರ್ಯಾಂತ್ ಸುವಿಯೆ ಥಾವ್ನ್ ಸಂಸಾರಾ ಪರ್ಯಾಂತ್ ಸರ್ವ್ ಗಿನ್ಯಾನ್ ಸರ್ವ್ ಸಂಪನ್ ಆಮ್ಕಾಂ ಹ್ಯೆ ಭಾಶೆನ್ ಶಿಕಯ್ಲಾಂ. ಅಗೋಸ್ತ್ 15 ಸಂಸಾರಾಚಿ ಮಾಂಯ್ ಸರ್ಗಿಂ ಚಡ್ಲೊ ದೀಸ್ ಆನಿ ಅಗೋಸ್ತ್ 20 ಕೊಂಕ್ಷಿ ಮಾಂಯ್ ಆಟ್ಟಿ ವೊಳೆರಿರ್ ಚಡ್ಲೊ ದೀಸ್ ಲಾಗೊನ್ ಲಾಗೊನ್ ಶೆಂ ಆಯ್ಲಾತ್ ಮ್ಹಣ್ತಾನಾ, ಕಾಳ್ಜಾಚ್ಯಾ ಖಿಂಚ್ಯಾಗೀ ಎಕಾ ಕೊನ್ಯಾರ್ ಪಾಕಾಂ ಫುಟಾತ್, ದೊಗಾಂಯ್ಚಿ ನಮಾನ್ ಭೆಟಯ್ತಾತ್.

ದೋನ್ ಉತ್ರಾಂ ಕೊಂಕ್ಷಿ ಚ್ಯಾ ಪುಡಾರಾವಿಶಿಂ. ವಯ್ಲ್ಯಾಭಾರ್ ಪಳೆಂವ್ಕ್ ಗೆಲ್ಯಾರ್ ಸರ್ವ್ ಸಗ್ಳ್ಯಾಂನಿ ಏಕ್ ಲಾಂಬ್ ಸೊ ಸುಸ್ಕಾರ್ ಸೊಡ್ನ್ ನಿರಾಶೆನ್ ದೊಳೆ ಲ್ಹಾನ್ ಕರ್ಚಿಂ ಸದಾಂಚಿಂ. ಪೂಣ್ ಬಾರ್ಕಾಯೆನ್ ಪಳೆತಾನಾ ಕೊಂಕ್ಷಿ ಚ್ಯಾ ಮುಕುಟಾರ್ ಆನಿಕೀ

ಮೊತಿಯಾಂ ಝಳ್ಕಾತಾತ್. ಆಮ್ಚಿ ಭಾಸ್ ಗ್ರೇಸ್ತ್ ಆಸಾ ಆನಿ ಗ್ರೇಸ್ತ್ ಜಾವ್ನ್ ಚ್ ಉರ್ತೆಲಿ ಮ್ಹಳ್ಳೊ ಭರ್ವಸೊ ಉಬ್ಜಯ್ತಾತ್.

ತಿ ಗಜಾಲ್ ಥಂಯ್ಚ್ ಆಸೊಂ. ಆತಾಂ ಆಮಿ ಕೊಂಕ್ಷಿ ಬಾಳಾಂನಿ, ಆಮ್ಚೆ ಭಾಶೆಕ್ ಆನಿಕೀ ಕಶೆಂ ಗ್ರೇಸ್ತ್ ಕರ್ಯೆತ್ ಮ್ಹಣ್ ಚಿಂತುನ್ ಕಾರ್ಯಾಕ್ ದೆಂವೊಂಕ್ ಆಸಾ. ವಾಟೊ ಸೊಂಪ್ಲೊ ಆಸಾತ್ ಪೂಣ್ ಮನ್ ಆನಿ ತ್ರಾಣ್ ಜಾಯ್ಲೆ ತಿತ್ಲೆಂಚ್.

ಪಯ್ಲ್ಯಾನ್ ಪಯ್ಲೆಂ ಹರ್ ಕೊಂಕ್ಷಿ ಕುಟ್ಮಾನ್ ಖಿಂಚ್ಯಾಯ್ ದೋನ್ ಕೊಂಕ್ಷಿ ಪತ್ರಾಂಚ್ಯೊ ವರ್ಸಾಚ್ಯೊ ವರ್ಗಣ್ಯೊ, ದೋನ್ ಕೊಂಕ್ಷಿ ಬೂಕ್, ದೋನ್ ಕೊಂಕ್ಷಿ ಕೊವ್ಲೊ ಆನಿ ದೋನ್ ಕೊಂಕ್ಷಿ ಕಾರ್ಯಕ್ರಮಾಂಚ್ಯೊ ಟಿಕೆಟಿ ಮೊಲಾಕ್ ಘೆತ್ಲೊ ತರ್ ಕೊಂಕ್ಷಿ ಭಾಶೆಕ್ ಆನಿ ಕೊಂಕ್ಷಿ ತಾಲೆಂತಾಂಕ್ ತ್ಯಾ ವರ್ತಿ ದಾದೊಸ್ಕಾಯ್ ದುಸ್ರಿ ನಾ.

‘ಸಮಾಜೆಚಿ ಸೆವಾ ಕರ್ತಾಂ’ ಮ್ಹಣ್ತೆಲ್ಯಾ ಧಾರ್ಮಿಕ್ ಮಣಿಯಾರ್ಯಾಂನಿ, ಸೆಮಿನರಿಸ್ತಾಂನಿ, ಕೊಂವೆಂತಾಂತ್ಲ್ಯಾ ಭಯ್ಲಿಂನಿ, ಆಪ್ಲ್ಯಾ ತತ್ವಶಾಸ್ತ್ರಾಚಿ ಆನಿ ದೇವ್ ಶಾಸ್ತ್ರಾಚಿ ಭಾಸ್ ಸೊಡ್ನ್ ಸಾದಿ ಸೊಂಪಿ ಕೊಂಕ್ಷಿ ಭಾಸ್ ನಿರಾಳ್ ರಿತಿನ್ ಉಲಂವ್ಕ್ ಶಿಕಾಜೆ. ಲೊಕಾಕ್ ಜಾಯ್ ಮ್ಹಣ್ ಸಾಂಗೊನ್ ಗರ್ಜೆ ಭಾಯ್ರ್ ಇಂಗ್ಲಿಶ್ ಮಿಸಾಂ, ಇಂಗ್ಲಿಶ್ ದೊತೊರ್ನ್,



ಇಂಗ್ಲಿಶ್ ಇಸ್ಕೂಲಾಂ ಕಾಂತಂವ್ವೆಂ ಮಿಸಾಂವ್ ಸೊದಿಜೆ. ಹೊ ಲೋಕ್ ಫಾಲಾಂ ಇಗರ್ಜೆಂತ್ ದಿಸ್ಕೊ ಕ್ಲಬ್ ಜಾಯ್ ಮ್ಹಣಾತ್. ತಶೆಂ ಮ್ಹಣ್ ಕಿತೆಂ, ಆಮ್ಚೆ ಮಣಿಯಾರಿ ಕಬೂಲ್ ಜಾತಾತ್? ಗೊವ್ಳಿ ಮ್ಹಳ್ಳೆಫರಾ ಶೆಳಿಯೊ ಆಪ್ಲ್ಯಾ ಗೊವ್ಳಾಚೊ ತಾಳೊ ಆಯ್ಕಾತಾತ್, ಪಾಟ್ಲಾವ್ ಕರ್ತಾತ್ ತೆಂ ಸತ್ ತಾಂಗೆ ವಿಸ್ತೊಂಕ್ ನ್ಹೆಚೊ. ಮಾಗಿರ್ ದೊನೆಶನಾಂ ಪಾಟ್ಲಾನ್ ವಚೊನ್ ದಂದೊ ಕರ್ತಲ್ಯಾಂಕ್ ಹಾಂವ್ ತಶೆಂ ಸಾಂಗಾನಾ. ತಾಂಕಾಂ ಇಂಗ್ಲಿಶ್ ಜರೂರ್ 'ಜಾಯ್' ಪಡ್ತಾ!

ತಿಸ್ರಾನ್, ಆಮ್ಚ್ಯಾ ಸಂಗ್ ಸಂಸ್ಥಾಂನಿ ಆಪ್ಲ್ಯಾ ಭಾಶೆಚಿ ಫಿಕಿರ್ ಕರುಂಕ್ ಆಸಾ. ತುಳ್ವೆಂತ್ಲೊ ಏಕ್ ಫಾಮಾದ್ ನಾಟಕಿಸ್ತ್ ಮ್ಹಣ್ತಾ, 'ಮ್ಹಾಕಾ ವಯ್ರ್ ಕಾಡ್ಲೊ ಕ್ರಿಸ್ತಾಂವಾಂನಿ. ತಾಂಗೆ ತುಳುನಾಟಕ್ ಸಾದರ್ ಕೆಲ್ಲೆ ತಿತ್ಲೆ ಆಮ್ಚ್ಯಾ ಹಿಂದು ಭಾಂವ್ಡಾಂನಿ ಕರುಂಕ್ ನಾಂತ್' ಮ್ಹಣ್. ಪೂಣ್ ಹಾಂವ್ ವಿಚಾರ್ತಾಂ, ಕಿತ್ಲ್ಯಾ ಕೊಂಕ್ಣಿ ನಾಟಕಿಸ್ತಾಂಕ್, ಸಂಗೀತ್‌ಗಾರಾಂಕ್ ಆಮಿ ವಯ್ರ್ ಹಾಡ್ಲಾಂ? ಆಜ್ ಕಿತ್ಲ್ಯಾ ಸಂಗ್ ಸಂಸ್ಥಾಂಚ್ಯಾ ವಾರ್ತಿಕೋತ್ಸವಾ ಸಂದರ್ಬಿಂ ಕೊಂಕ್ಣಿ ನಾಟಕ್ ಖೆಳಯ್ತಾತ್? ಕೊಂಕ್ಣಿ ನಾಚ್ ಸಾದರ್ ಕರ್ತಾತ್? ಮ್ಹಾಕಾ ದಿಸ್ತಾ, ಆಮ್ಚ್ಯಾ ಸಂಗ್‌ಸಂಸ್ಥಾಂಚ್ಯಾ ಪೆಂಕ್ಚಾಂನಿ ಬಳ್ ನಾ. ನಾ ತರ್, ಕೊಂಕ್ಣಿ ನಾಟಕ್ ಕೆಲ್ಯಾರ್ ಲೋಕ್ ಯೇನಾ, ದೊನೆಶನ್ ಮೆಳಾನಾ, ಟಿಕೆಟಿ ವಚಾನಾಂತ್ ಮ್ಹಣ್ ಹಾಂಗೆ ಮ್ಹಣ್ಣೆಂ ತರೀ ಕಶೆಂ? ತುಳು ನಾಟಕ್ ಸಾದರ್ ಕೆಲ್ಯಾರ್, ಕಿತ್ಲೆ ತುಳು ಭಾವ್ ದೊನೆಶನ್ ದಿತಾತ್? ಕ್ರಿಸ್ತಾಂವಾಂನಿಚ್ ಸ್ವಯ್ ದಿಂವ್ಚೆ?

ಆಮ್ಚ್ಯಾ ಭುರ್ಗ್ಯಾಂ ಬಾಳಾಂಥಂಯ್ ಕೊಂಕ್ಣಿ ಚಿ ವೋಡ್ ಆನಿ ಅಭಿರುಚ್

ವಾಡಯ್ಲ್ಯಾರ್ ಮ್ಹಾಕಾ ದಿಸ್ತಾ ಕೊಂಕ್ಣಿಕ್ ಸಂಕಡ್‌ಮಾರ್ ಯೇನಾ. ತಿ ಜವಾಬ್ದಾರಿ ತಾಂಚ್ಯಾ ದಾತಾರಾಂಕ್ ಆಸಾ, ಧಾರ್ಮಿಕ್ ವ್ಹಡಿಲಾಂಕ್ ಆಸಾ, ಸಮೇಸ್ತಾಂಕ್ ಆಸಾ.

ಆಕೇರ್ ಕರ್ಚಿ ಪಯ್ಲೆಂ ಆಮ್ಚ್ಯಾ ಸರ್ವ್ ಸಮೇಸ್ತ್ ಕೊಂಕ್ಣಿ ಪತ್ರ್‌ಕಾರಾಂಲಾಗಿಂ, ಸಂಗೀತ್‌ಗಾರಾಂಲಾಗಿಂ, ಬರಯ್ಣಾಂಲಾಗಿಂ, ನಾಟಕಿಸ್ತಾಂಲಾಗಿಂ ಏಕ್ ವಿನತಿ. ಆಮಿ ಆಮ್ಚೆಥಂಯ್ ಮಿಟಾಖಾಂಬ್ಯಾಬರಿಂ ಉಬೆಂ ಜಾಲ್ಲೆಂ ಆದ್ಲೆಂಪಣ್, ಬೆಪಾವರ್, ಆಲ್ಪಾಯ್, ವೊದ್ಪೊವೊರಾಂಟ್, ಪೊಟ್ಕಾಣಿ ಥೊಡ್ಯಾ ಥೊಡ್ಯಾ ಮಾಪಾನ್ ಉಣಿ ಕರಿಜೆ. ಬದ್ಲೊಂಚ್ಯಾ ಸಂಸಾರಾಂತ್ ಆಮಿಯಿ ಬದ್ಲಾಜೆ. ಎಕಾ ಕಾಳಾರ್ ಚಲ್ತಾಲೆಂ ಮ್ಹಣ್ ಆತಾಂ ಚಲಾನಾ. ಆತಾಂಚಿ ಪಿಳ್ಳಿ ನವೆಸಾಂವ್ ಆಶೆತಾ, ವೈಭವ್ ಆಶೆತಾ, ಜಿವಾಳಾಯ್ ಆಶೆತಾ, ಮಟ್ವ್ ಆಶೆತಾ. ತೆಂ ಸೊಡ್ನ್ ಆಮಿ ತೆಂಚ್ ಓಬಿರಾಯಾಚ್ಯಾ ಕಾಳಾಚೆಂ ವಾಚಾಪ್, ಸಂಗೀತ್, ಬರಪ್, ನಾಟಕ್, ನಾಚ್ ಸಾದರ್ ಕೆಲ್ಯಾರ್ ತೆಂ ಚಾಪ್ಪೆ ಜಾತಾ. ತಾಚೆಸಂಗಿಂ ಕೊಂಕ್ಣಿ ಚಿ ಅಬಿವೃದ್ಧಿ ಹೊಯಿ ಕುರಾಡ್ ಬಸ್ತಾ. ಎಕೆ ರಿತಿನ್ ತೊ ಗುನ್ಯಾಂವ್‌ಚ್ ಜಾತಾ.

ಕೊಂಕ್ಣಿ ಖಾತಿರ್ ಕ್ರಾಂತಿ ಕರ್ತಾಂವ್ ಮ್ಹಣ್ ಪೆಂಪಾರೆಂ ವ್ಹಾಜಯ್ಲ್ಯಾರ್ ಕೊಂಕ್ಣಿ ಆಟ್ವೆ ವೊಳೆರಿಚೆರ್ ಸುಶೆಗ್ ಘೆನಾ. ಆಮ್ಚೆಥಂಯ್ ಎಕ್ವಟ್ ರುತಾ ಜಾಯ್ಚೆ, ಬಳ್ ರುತಾ ಜಾಯ್ಚೆ. ಐಡೆಂಟಿಟಿ ರುತಾ ಜಾಯ್ಚೆ.

ಕೊಡ್ತು ತರೀ ಸತ್, ತಿ ಐಡೆಂಟಿಟಿ ಆಮ್ಕಾಂ ಇಂಗ್ಲಿಶ್ ಭಾಸ್ ಬಿಲ್ಕುಲ್ ದೀಂವ್ಕ್ ಸಕಾನಾ.



ರಾಕೂರಾಕ್ ಆದೇವ್ಸ್ ಮುಣ್ಣಾನಾ...

ಹ್ಯಾ ದಿಸಾಂನಿ ಸಬಾರ್‌ಶೊ ಗಜಾಲಿ ಘಡೊನ್ ಗೆಲ್ಯಾತ್. ಧನಂಜಯಾಕ್ ಫಾಶಿ ದಿಲ್ಯಾ, ರಾಥೋಡಾನ್ ರುಪ್ಯಾಳಿಂ ಪದಕ್ ಹಾಡ್ಲಾಂ, ಪೆಟ್ರೋಲಾಚಿಂ ಮೋಲ್ ಚಡ್ಲಾಂ, ಬಸ್ಸಾಗಾರಾಂನಿ ಟಿಕೆಟ್ ವಾಡಯ್ಲಾಂ, ಕೊಲೆಜಿಂನಿ ಸ್ಟೈಕ್ ಚಲ್ಲಾಂ, ಬೆಂಕಾಗಾರಾಂನಿ ಹರ್ತಾಳ್ ಸುರು ಕೆಲಾ...

ಹ್ಯಾ ಸರ್ವ್ ಗಜಾಲಿಂ ಮದೆಂ ಆಮ್ಕಾಂ ಚಡ್ ಆನಿ ಚಡ್ ಲಾಗಿಲಿ ಜಾಯ್ಜೆ ಜಾಲ್ಲಿ ಗಜಾಲ್ ಏಕ್ ಘಡೊನ್ ಗೆಲ್ಯಾ. ಪೂಣ್ ಕಿತ್ಲ್ಯಾ ಜಣಾಂಕ್ ಹಾಚಿ ಫಿಕಿರ್ ಜಾಲ್ಯಾ ತೆಂ ಕಳಿತ್ ನಾ.

ಆಮ್ಚ್ಯಾ ಜಿಲ್ಲಾಕ್ ಏಕ್ ಭದ್ರತೆಚೊ, ನಿಯತ್ತೆಚೊ ಆನಿ ಭರ್ವಶ್ಯಾಚೊ ಪೊಲಿಸ್ ಅಧಿಕಾರಿ ಜಾವ್ನಾಸ್‌ಲ್ಲೊ ಎಸ್.ಪಿ. ಪಂಕಜ್ ರಾಕೂರ್, ಹಾಂಗಾಚ್ಯಾ ಥೊಡ್ಯಾ ಪಕ್ಕಾ ಕ್ರಿಮಿನಲ್ ರಾಜ್‌ಕಾರಣಿಂಚ್ಯಾ ಖೆಳಾಕ್ ಬಲಿ ಜಾವ್ನ್ ಹಾಂಗಾಥಾವ್ನ್ ವರ್ಗ್ ಜಾವ್ನ್ ಪಯ್ಲಿಲ್ಯಾ ಬಳ್ಳಾರಿಕ್ ಗೆಲಾ. ಅಸಲ್ಯಾ ಎಕಾ ಶ್ಯಾತಿವಂತ್ ಆನಿ ನೀತಿವಂತ್ ಪೊಲಿಸ್ ಅಧಿಕಾರಿಕ್ ಉರವ್ನ್ ಘೆಂವ್ಕ್ ಜಾಯ್ನಾತ್‌ಲ್ಲಾ ಆಮ್ಕಾಂ 'ಬುದ್ಧಂತ್ ನಾಗರಿಕಾಂಕ್' ಲಜ್ ಭೊಗಾಜೆ! ಆಮ್ಚ್ಯಾ ಶಿಕ್ಷಾಕ್ ಆನಿ ಭರ್ಮಾಕ್ ಜಾಲ್ಲೊ ಅಕ್ಮಾನ್ ಹೊ!

ಹ್ಯಾ ದಿಸಾಂನಿ ಆಮ್ಚ್ಯಾ ದೊನೀ ಜಿಲ್ಲಾಂಚಿ ಪರಿಗತ್ 'ಭಿರಾಂಕುಳ್' ಜಾವ್ನ್ ಯೆತಾ ತೆಂ ಸಮ್ಜೊಂಕ್ ಹೆರ್ ಸಾಕ್ಯಿ ನಾಕಾತ್. ಗಲ್ಫಾಗಾರ್, ಹೊಟಾಂಗಾರ್, ರೆಂಕಾಂಗಾರ್, ತೊಟಾಂಗಾರ್, ಇಜ್ಜೆರ್ ಆನಿ ಅಂಡರ್‌ವರ್ಲ್ಡ್‌ಚ್ಯೊ ವಾರಿ ಭರೊನ್ ಗೆಲ್ಯಾ ಹ್ಯಾ ದಕ್ಟಿನ್ ಕನ್ನಡ್ ಆನಿ ಉಡುಪಿ ಜಿಲ್ಲಾಂನಿ ಎಕಡ್ಚ್ಯಾನ್ ಭೃಶ್ವಾಚಾರ್ ಆನಿ ಆನ್ಯೇಕಡ್ಚ್ಯಾನ್ ಕೋಮುವಾದ್ ಮ್ಹಳ್ಳೆ ವಾಗ್ ಜ್ಯೋರಾನ್ ಘೊರೊಜ್ ಘಾಲ್ನ್ ಆಸಾತ್. ಪಾವಾನಾತ್‌ಲ್ಲಾಕ್ ಡ್ರಗ್ಸ್, ಬ್ಲೂಫಿಲ್ಮ್, ಸೊರೊ, ಸೈಬರ್ ಸೆಕ್ಸ್, ಅತ್ಯಾಚಾರ್, ಗ್ಯಾಂಗ್‌ವಾರ್ ಅಸಲೆ ಭುತ್ ವಿವಿಂಗಡ್.

ಅಶೆಂ ಆಸ್ತಾನಾ ಹ್ಯೊ ಸಗ್ಳೊ ಹುತಾವಳಿ ನಿಯಂತ್ರಣಾರ್ ಹಾಡುಂಕ್ ಪ್ರಾಮಾಣಿಕ್ ಆನಿ ತಾಂಕಿವಂತ್ ಪೊಲಿಸಾಂಚಿ ಗರ್ಜ್ ಜರುರ್ ಆಮ್ಕಾಂ ಆಸಾ. ಪೂಣ್ ರಾಜ್‌ಕಾರಣಿ ಆನಿ ಪಯ್ಕಾಂವಾಲ್ಯಾಂಚ್ಯಾ ತೀನ್ ಕಾಸಾಂಚ್ಯಾ ಪ್ರಭಾವಾಕ್ ಲಾಗೊನ್ ಹಾಂಗಾ ಸುಮಾರ್‌ಶಾ ವರ್ಸಾಂಥಾವ್ನ್ ಅಸಲೆ ಉತ್ತೀಮ್ ಮ್ಹಣೈತ್ ತಸಲೆ ಪೊಲಿಸ್ ಅಧಿಕಾರಿ ಆಯಿಲ್ಲೆನಾಂತ್. ಆಯ್ಲ್ಯಾರೀ ತೆ, ಹಾಂಗಾ ಪಾವ್ಲ್ಯಾ ಉಪ್ರಾಂತ್ ನಿತಳ್ ನಿರ್ಮಳ್ ಉರ್ಲೆನಾಂತ್. ಗುಂಡಾಂಚಿ ಆನಿ ದಳ್ಳಿರ್ ರಾಜಕಾರಣಿಂಚಿ ಮೊಚಿ ಬಾಂದುನ್‌ಚ್ ತಾಂಣಿ ದೀಪ್



ಕಾಡ್ಲಾತ್. ಪೂಣ್ ತಾಂಚೆಪಯ್ಕಿಂ ಹೊ
ತಾಕೂರ್ ಮಾತ್ ಚಿಕ್ಕಿ ವೆಗ್ಳೊ. ತಾಣೆ
ಕೊಣಾಕೀ ಸಾಸ್ಣಾಂಗ್ ಘಾಲ್ಚೊಚ್‌ನಾ.
ನಿತಿಮುಕಾರ್ ಕೊಣಾಕ್‌ಚ್ ತಾಣೆ ಮಾಫಿ
ದಿಲ್ಲಿಚ್‌ನಾ. ದೆಕುನ್ ಆಜ್ ತೊ ಎತ್ತಂಗಡಿ
ಜಾಲಾ. ತಾಚೆ ತಸಲ್ಯಾ ಎಕಾ ಖರ್ಯಾ ಪೊಲಿಸ್
ಅಧಿಕಾರಿಕ್ ಬೋವ್‌ಶ್ಯಾ ಹ್ಯಾ ಪುಡೆಂ ಆಮ್ಚ್ಯಾ
ಜಿಲ್ಲಾನ್ ಪಳೆಂವ್ಚೆಂ ಕರ್ತಾಂಚೆಂ.

ಕೊಣಾಕ್‌ಚ್ ಸಲಾಮ್ ಘಾಲಿನಾಸ್ತಾನಾ,
ಕೊಣಾಚ್ಯಾಚ್ ದಳ್ಬಾರಾಕ್ ಆಂವ್ಡೆನಾಸ್ತಾನಾ,
ರಾಜ್‌ಕಾರಣೆಂಕ್ ಭಿಯೆನಾಸ್ತಾನಾ ತಾಣೆ
ಪಾಟ್ಲ್ಯಾ ಆವ್ಡೆಂತ್ ಹ್ಯಾ ಮಂಗ್ಳುರಾಂತ್
ಹಾಡ್‌ಲ್ಲಿ ಬದ್ಲಾವಣ್, ಉಬ್ಜಯಿಲ್ಲಿ ಭಿರಾಂತ್
ಆಮಿ ಸದಾಂಚ್ ತಾಚೆಥಂಯ್ ರೂಣ್ ದವರ್ಚೆ
ತಿತ್ಲ್ಯಾ ಮಾಪಾಚಿ.

ಮಂಗ್ಳುರ್‌ಚ್ಯಾ ಥಿಯೆಟರಾಂಚಿ ನಿತಳಾಯ್
ಕರಯಿಲ್ಲಿ, ಸೊರ್ಯಾವಾಲ್ಯಾಂಚಿಂ ಅಡ್ಡಿಂ
ದುಸ್ರೆಟಾಯಿಲ್ಲಿಂ, ಬ್ಲೂ ಫಿಲ್ಮಾಂಚ್ಯಾ ದಂದ್ಯಾಕ್
ಫಾತೂರ್ ಘಾಲ್ಚೊ, ವಿಡಿಯೊ ಥಿಯೆಟರಾಂಕ್
ಜಿಗಾಂ ಘಾಲ್ಚಿಂ, ಸೈಬರ್ ಸೆಕ್ಸಾಕ್ ಕುರಾಡ್
ಮಾರ್‌ಲ್ಲಿ, ರೌಡಿಂಕ್ ಗಾಡಿಯೆರ್
ಆಂಬುಡ್‌ಲ್ಲಿಂ, ನಕ್ಲಿ ಕ್ಯಾಸೆಟ್ ಆನಿ ಸಿಡಿಂಚೊ
ವಯ್ಲಾಚ್ ರಾವಯಿಲ್ಲೊ, ಸಮಾಜೆಂತ್
ಅಶಾಂತಿ ಹಾಡ್ತಲ್ಯಾಂಕ್ ವಾಟೆಕ್ ಹಾಡ್‌ಲ್ಲಿಂ
ಹೆ ಸಗ್ಳೆಂ ಪಳೆತಾನಾ ಅಸಲೊ ಎಕ್ ಪೊಲಿಸ್

ಅಧಿಕಾರಿ ಜರ್ ಆಮ್ಚ್ಯಾ ಜಿಲ್ಲಾಂತ್ ಶಾಸ್ಪಿತ್
ಉರ್ಲೊ ತರ್ ಆಮ್ಚೆಂ ನಂದನ್
ಜಾಲ್ಲೆ ಬರಿಂಚ್ ಮ್ಹಳ್ಳೆ ತೆ ಅತ್ರಗ್ ಕಿತ್ಲ್ಯಾಗೀ
ಲೊಕಾಥಂಯ್ ಕಿರ್ಲಾಲ್ಲೆ ಕೊಣ್ಣಾ!

ಪೂಣ್ ಆತಾಂ ಎಕಾನೇಕ್ ಥೊಡ್ಯಾ
ಅನ್ನಾಡಿ ರಾಜ್‌ಕಾರಣೆಂನಿ ಮೆಳೊನ್
ಧರಮ್‌ಸಿಂಗಾಚ್ಯಾ ಕಾನಾಂಕ್ ಗುಂಗುರ್ಲೊ
ಘಾಲೊ ಆನಿ ಹೊ ತಾಕೂರ್ ಆವಾಜಾವಣೆ
ಬಳ್ಳಾರಿಕ್ ಗೆಲೊ!

ಕೊಣೆ ತರೀ ಆವಾಜ್ ಉಟಯ್ಲಾ?
ಕಾಂಯ್ ಥೊಡ್ಯಾಂನಿ ಪತ್ರಾರ್ ಬರಯ್ಲೆಂ,
ಥೊಡ್ಯಾಂನಿ ಪುರ್ಶಾಂವ್ ಮಾಂಡುನ್
ಹಾಡ್ಲೊ. ಪೂಣ್ ಮ್ಹಾಕಾ ಬೆಜಾರ್
ಭೊಗ್‌ಲ್ಲಿಂ ಮ್ಹಳ್ಳಾರ್, ತಾಕೂರಾಕ್
ಉರಂವ್ಚೆ ಖಾತಿರ್ ಆಮ್ಚ್ಯಾ ಕ್ರಿಸ್ತಾಂವ್
ಸಮಾಜೆಚ್ಯಾ ಖಿಂಚ್ಯಾಚ್ ಎಕಾ ಸಂಗಟನಾನ್
ಪ್ರೇತನ್ ಕೆಲ್ಲೆಂನಾ, ಆವಾಜ್ ಉಟಯಿಲ್ಲೊ
ನಾ, ಪುರ್ಶಾಂವ್ ಕಾಡ್‌ಲ್ಲೊನಾ. ಸಮಾಜೆಕ್
ಅನ್ಯಾಯ್ ಜಾತಾನಾ ಆವಾಜ್ ಉಟಂವ್ಚೆ
ಧ್ಯೇಯ್ ಘೆವ್ನ್ ಆಸ್ಚಿಂ ಸಂಗಟನಾಂ ಕಿತ್ಯಾಕ್
ನಿರ್ದೋನ್ ಪಡ್ಲ್ಯಾಂತ್? ಹೊ ಸಮಾಜೆಕ್
ಅನ್ಯಾಯ್ ನ್ಹಯ್?

ತರ್ ಕ್ರಿಸ್ತಾಂವಾಂಕ್ ಅನೀತ್ ಜಾತಾನಾ
ಮಾತ್ ಆಮಿ ಬೊಬಾಟ್ ಘಾಲ್ಚಿ?

ಆಮಿಯೇ ಸರ್ವಾಂ ಶಿಕ್ಯಕ್ ಜಾವ್ಯಾಂ...

ಎಕಡ್ವಾನ್ ಮಳಬ್ ನಿತಳ್ಳಾಂ.

ಆನೈಕಡ್ವಾನ್ ಪರ್ಬೆಂಚೊ ಸುವಾಳೊ ಸುರು ಜಾಲಾ. ಪಾಟ್ಲ್ಯಾ ದಿಸಾಂನಿ ಶಿರಾಂದಾರಿಚೊ ಪಾವ್ಸ್ ಮ್ಹಣೊನ್, ಸ್ಪೈಕ್, ಕರ್ನಾಟಕ ಬಂದ್ ಮ್ಹಣೊನ್, ಆಟಿ ಮಯ್ಲೊ ಮ್ಹಣೊನ್, ಗಳೊನ್ ಗೆಲ್ಲೆ ವೆಪಾರಿಶ್ತ್ ತಶೆಂ ಉದ್ಯಮ್‌ಗಾರ್ ಆತಾಂ ಪರತ್ ನವೊ ಜಿನೊಶ್ ಆಪ್ಣಾವ್ನ್ ಪರ್ಬೆಂಚ್ಯಾ ಸುವಾಳ್ಯಾಕ್ ಯೆವ್ಕಾರ್ ಮಾಗೊಂಕ್ ಆಯ್ತೆ ಜಾಲ್ಯಾತ್. 'ಸೀಜನ್' ಪರತ್ ಸುರು ಜಾತಾ ಆನಿ ತ್ಯಾ ಸೀಜನಾಕ್ ಸಾವದ್ ಮಾಗೊಂಕ್ ಮ್ಹಳ್ಳೆಬರಿಂ ಮೊಂತಿಫೆಶ್ತ್ ಉಬೆಂ ಜಾತಾ.

ಪೂಣ್, ತ್ಯಾ ಪಯ್ಲೆಂ ಮೊಂತಿಫೆಶ್ತ್ ತಿತ್ಲ್ಯಾಚ್ ಮಹತ್ವಾಚೊ ಆನೈಕ್ ದೀಸ್ ಸುರಾಯೆನ್ ಯೆವ್ನ್ ವೆತಾ. ಬೋವ್‌ಶಾ ಕಾಂಯ್ ಥೊಡ್ಯಾ ಇಸ್ಕೊಲಾಂನಿ ಸೊಡ್ಲ್ಯಾರ್ ಹೆರಾಂಕ್ ಹ್ಯಾ ದಿಸಾಚಿ ಕಿತ್ಲಿ ಫಿಕಿರ್ ಆಸಾ ತೆಂ ಸಾಂಗೊಂಕ್ ಜಾಯ್ನಾ.

ಶಿಕ್ಯಕಾಂಚೊ ದೀಸ್ ತೊ. ಡೊ. ರಾಧಕೃಷ್ಣನ್ ತಸಲ್ಯಾ ಮಹಾ ಮೆಸ್ತ್ರಿಚ್ಯಾ ಜಲ್ಮಾಚೊ ಆನಿ ಮದರ್ ತೆರೆಜಾ ತಸಲ್ಯಾ ಮಹಾಮಾತೆಚ್ಯಾ ಮೊರ್ನಾಚೊ ದೀಸ್ ತೊ. ದೊಗಾಂಯ್ ವೃತ್ತೆನ್ ಶಿಕ್ಯಕಾಂ. ಆಯ್ಚ್ಯಾ ಆಮ್ಚ್ಯಾ ಶಿಕ್ಯಕಾಂನಿ ಹ್ಯಾ ದೊಗಾಂಯ್‌ಥಾವ್ನ್ ಶಿಕ್ಲೆಂ ದರ್ಯಾತಿಲ್ಲೆಂ ಆಸಾ.

ಏಕ್ ಕುಟಾಮ್ ಉಬೆಂ ಕರ್ಚಿ ಜವಾಬ್ದಾರಿ ಜಶಿ ಆವಯ್ ಬಾಪಾಯ್ಕ್ ಆಸಾ, ತಶಿ, ಏಕ್ ಸಮಾಜ್ ಬಳ್ವಂತ್ ಕರ್ಚಿ ಜವಾಬ್ದಾರಿ ಶಿಕ್ಯಕಾಂಕ್. ಘರ್ಚಿಂ ಮೆಟಾಂ ದೆಂವೊನ್ ಇಸ್ಕೊಲಾಚಿಂ ಮೆಟಾಂ ಚಡ್ವ್ಯಾ ಹರ್ಯೆಕಾ ಭುರ್ಗ್ಯಾನ್, ತ್ಯಾ ದೋನ್ ಮೆಟಾಂ ಮದ್ಲಿ ವಾಟ್, ತ್ಯಾ ದೋನ್ ಮೆಟಾಂಮದ್ಲೊ ಅಂತರ್, ತ್ಯಾ ದೋನ್ ಮೆಟಾಂ ಮದ್ಲೆಂ ಜಿವಿತ್ ಜಾಣಾ ಜಾಂವ್ಚೆಂ ಎಕಾ ಮೆಸ್ತ್ರಿಥಾವ್ನ್. ಶಿಕ್ಯಕಾಂಚ್ ಎಕಾ ವಿದ್ಯಾರ್ಥಿಚಿಂ ದುಸ್ರಿಂ ಆವಯ್ ಬಾಪುಯ್ ಮ್ಹಣ್ತಾತ್. ಪೂಣ್ ಪ್ರಸ್ತುತ್ ಕಾಳಾಚಿಂ ಕಿತ್ಲಿಂ ಶಿಕ್ಯಕಾಂ ಹ್ಯಾ ಮಾನಾಚ್ಯಾ ಉತ್ರಾಕ್ ಸರ್ ಜಾತಾತ್ ತೆಂ ಮೆಜುನ್ ಕಾಡ್ಚೆಂ ಕಶ್ಟಾಂಚೆಂ.

ಬೋವ್‌ಶಾ, ಆಯ್ಚೆ ಸಮಾಜೆಂತ್ ನೈತಿಕ್ ಮೊಲಾಂ ದುಸ್ಪಟೊನ್ ವಚೊಂಕ್ ಆನಿ ಆಯ್ಚೆ ಪಿಳ್ಗಿಚಿಂ ಮನ್ಯಾ ಮೊಲಾಂ ತೀನ್ ತಿರ್ಕುಟ್ ಜಾಂವ್ಕ್ ಥೊಡ್ಯಾ ಮಾಪಾನ್ ಆಯ್ಚಿಂ ಶಿಕ್ಯಕಾಂಚ್ ಕಾರಾಣ್ ಆಸೊಂಕ್ ಪುರೊ. ಎಕಾ ಹಾತಾನ್ ಚೊಕ್ಲೆಟಾಂ ಧರ್ನ್ ಆನೈಕಾ ಹಾತಾನ್ ಕಿರ್ಮೆಂ ಪುಸುನ್ ಶಿಕಾಪ್ ಮ್ಹಳ್ಳ್ಯಾ ಭುಂಯಾರಾಕ್ ದೆಂವ್ಚ್ಯಾ ಎಕಾ ಮಾಸೂಮ್ ಬಾಳಾಕ್ ಏಕ್ ಬರೊ ನಾಗರಿಕ್ ಕರುಂಕ್, ಏಕ್ ಬರೊ ಸಾಮಾರಿತಾನ್ ಕರುಂಕ್, ಮನ್ಯಾ ಮೊಲಾಂನಿ ಭರ್‌ಲ್ಲೊ ವೆಕ್ತಿ ಕರುಂಕ್



ಆಸಾ ಮ್ಹಳ್ಳೆಂ ಸತ್ ಆನಿ ಗಿನ್ಯಾನ್ ಆಯ್ಕಾ
ಸಬಾರ್ ಶಿಕ್ಪಾ ಸಂಸ್ಥಾಂಕ್ ಆನಿ ಶಿಕ್ಯಕಾಂಕ್
ನಾ. 'ಆಮಿ ಇಂದಿಯಾಕ್ ಶಿಕಾಪ್ ದಿಲಾಂ'
ಮ್ಹಣ್ ಹರ್ದೊಂ ಪೆಟ್ಲೆ ಆಮ್ಚೆ ಕ್ರಿಸ್ತಾಂವ್ ಶಿಕ್ಪಾ
ಸಂಸ್ಥೆಚ್ ಆಚ್ ಶಿಕ್ಪಾಚ್ಯಾ ನಾಂವಾನ್ ದಂದೊ
ಕರ್ಚೊ ಅಡ್ಲಿಂ ಜಾಲ್ಯಾತ್. ಹಜಾರಾಂನಿ
ಡೊನೇಶನ್ ದೀವ್ನ್ ಯೆಂವ್ಚ್ಯಾ ಭುರ್ಗ್ಯಾಂಕ್
ಇಚ್ಛೆರ್, ದಾಕ್ತರ್, ಬಿಜ್ನೆಸ್‌ಮೆನ್ ಜಾವ್ನ್
ರುಪಿತ್ ಕರ್ಚಿ ಕಾರ್ಖಾನೆ ಜಾಲ್ಯಾಂತ್.
ಹರ್ಯೆಕೇ ಪಯ್ಲಾಂನಿ ತುಕ್ಡ್ಯಾ ಹ್ಯಾ
ಸಂಸ್ಥಾಂಥಾವ್ನ್ ಕಿತ್ಲೆ ಬರೆ ನಾಗರಿಕ್ ಭಾಯ್ರ್
ಯೆತಿತ್? ಕಿತ್ಲೆ ಬರೆ ಸಮಾಜ್ ಸುದಾರಕ್
ರುತಾ ಜಾತಿತ್?

ಫಕತ್ ಸಾಂಬಾಳಾಖಾತಿರ್, ಘೊವ್
ಭಾಯ್ರ್ ಆಸಾ ಘರಾ ಬೋರ್ ಜಾತಾ
ಮ್ಹಳ್ಳೆಖಾತಿರ್, ಇಸ್ಕೊಲಾಂತ್ ಶಿಕ್ಯಕಾಂ
ಜಾವ್ನ್ ವಾವುರ್ತಲ್ಯಾಂನಿ, ಏಕ್ ವಿದ್ಯಾರ್ಥಿ
ಆಪ್ಲ್ಯಾ ತಾಳ್ವೆ ವಯ್ಲೆ ಕೇಸ್ ಸಯ್ತ್ ಮೆಜುನ್
ಕಾಡ್ತಾ ಮ್ಹಳ್ಳೆಂ ಸತ್ ಪಯ್ಲೆಂ ಜಾಣಾ
ಜಾಯ್. ತಾಂಗ್ ಗೊರುಂ ಚರಂವ್ಚೊ, ಗೊವ್ಳಿ
ಜಾಂವ್ಚೆಂ ಸ್ವಯ್, 'ಗುರು' ಜಾಯ್, ಮದರ್
ತೆರೆಜಾಬರಿಂ, ರಾಧಾಕೃಷ್ಣಾ ನಾಬರಿಂ.

ದುಸ್ರ್ಯಾನ್, ಆಮಿ ಸರ್ವಾಂನಿ ಶಿಕ್ಯಕ್
ಜಾಯ್. ಆಸೊಂಕ್ ಪುರೊ ಆಮಿ ಪತ್ರ್‌ಕತ್ರ್,
ಬಿಜ್ನೆಸ್‌ಮೆನ್, ಗಲ್ಫಾಗಾರ್, ಧಾರ್ಮಿಕ್,
ಇಚ್ಛೆರ್, ದಾಕ್ತರ್, ಬೆಕಾರಿ ಯುವಕ್,
ವಿದ್ಯಾರ್ಥಿ, ಫುರ್ ಕಾಮೆಲಿ, ದೀಸ್ ಕೂಲಿಚೆ
ಯಾ ಆನಿ ಕಿತೆಂಯ್, ಆಮ್ಚೆ ಪಾಟ್ಲ್ಯಾನ್

ಆಸ್ಲ್ಯಾ ನೆಂಟುಲ್ಯಾಂಕ್ ಆಮಿ ಬರೆ 'ಗುರು'
ಜಾಯ್. ತಶೆಂ ಮ್ಹಣ್ ಮಾಗ್ಗಿ ಬೂಕ್ ಘೆವ್ನ್
ಲೆಕ್ ಶಿಕಂವ್ಚೆಂ ನಾಕಾ. ತಾಂಕಾಂ ಜಿವಿತಾಚಿಂ
ಲೆಕಾಂ ಶಿಕವ್ಯಾಂ. ಲ್ಹಾನಾಂನಿ ವ್ಹಡಾಂಕ್
ಪಳೆವ್ನ್ ಶಿಕ್ಲೆಂ. ಆಮಿಚ್ ಅನ್ವಡ್ ಜಾಲ್ಯಾಂವ್
ತರ್ ತಾಂಗ್ ಶಿಕ್ಲೆಂ ತರೀ ಕಿತೆಂ?

ಲ್ಹಾನ್ ಮ್ಹಳ್ಳ್ಯಾಘರಾ ತಾಂಕಾಂ
ಚಿಲ್ಲುಂಚೆಂ, ಹಲ್ಲುಂಚೆಂ, ತಮಾಶೆ ಕರ್ಚಿ,
ಮಾರ್ಚೆಂ ಹ್ಯೊ ಸಗ್ಳೊ ಸಂಗಿ ಆಮಿ
ಆಡಾಯ್ಲೆ. ತಾಂಕಾಂಯಿ ಮರ್ಯಾದ್
ದೀಂವ್ಕ್ ಶಿಕಾಜೆ. ಹೆರಾಂಕ್ ಕುಮೊಕ್ ಕರುಂಕ್,
ಮನ್ಶಾತಿ-ಪರಿಸರಾಚೊ ಮೋಗ್ ಕರುಂಕ್,
ದೇಶಾ ಧಂಯ್ ಅಭಿಮಾನ್ ಪಾವೊಂಕ್,
ಧರ್ಮಾಧಂಯ್ ವಿಶಾಲ್ ಚಿಂತ್ಪಾಚೆ ಜಾಂವ್ಕ್,
ಲವ್, ಸೆಕ್ಸ್ ತಸಲ್ಯಾ ಸಂಗಿಂ ಧಂಯ್
ಚತ್ರಾಯ್ ಸಾಂಬಾಳುಂಕ್ ತಿಂ ಆಮ್ಚೆಫಾವ್ನ್
ಶಿಕ್ತಾತ್.

ತೆಂ ಸಗ್ಳೆಂ ಜೊಕ್ತೆ ರಿತಿನ್ ಶಿಕಂವ್ಚೆಂ
ಕಾಮ್ ಆಮ್ಚೆಂ. ತ್ಯಾ ಖಾತಿರ್ ಆಮಿ
ಸಾಂಬಾಳ್ ಘೆಂವ್ಚೊ ನಾಕಾ!

ಶಿಕ್ಯಕ್‌ಪಣಾಚಿ ಸಮರ್ಪಿತ್ ಜಿಣಿ
ಜಿಯೆಲ್ಲ್ಯಾ ಆನಿ ಜಿಯೆಂವ್ಚ್ಯಾ ಸರ್ವ್
ಸಮೇಸ್ತ್ ಮೆಸ್ತ್ರಿಂಕ್ ಅಭಿನಂದನ್.
ಶಿಕ್ಯಕ್‌ಪಣಾಚಿ ಉಂಟಾಯ್ ದಾಕವ್ನ್ ದಿಲ್ಲ್ಯಾ
ಮದರ್‌ತೆರೆಜಾ, ಸರ್ವಪಳ್ಳಿ ರಾಧಾಕೃಷ್ಣನ್,
ಬಿಸ್ಪ್ ಬಾಜೆಲ್ ಸೊಜ್ ತಸಲ್ಯಾಂಕ್ ಲಾಕ್
ನಮಾನ್.



ಕಥೋಲಿಕ್, ನ್ಯೂಲೈಫ್ ಆನಿ ಬಜರಂಗದಳ

ಕೆನರಾ ಆಮ್ಲೊ ಗಾಂವ್, ಕೊಂಕ್ಣಿ ಆಮ್ಲಿ ಭಾಸ್, ಕ್ರೀಸ್ತಿ ಆಮ್ಲೊ ಭಾವಾಡ್ತ್, ಸಾಂತಾ ಖುರಿಸ್ ಆಮ್ಲೊ ಸಂಕೇತ್ ಅಶೆಂ ಮ್ಹಣ್ ಸಾಂಗೊನ್ ಕೆನರಾ ಕೊಂಕ್ಣಿ ಕಥೋಲಿಕ್ ಸಮುದಾಯ್ ಆತಾಂ ಆಪ್ಲ್ಯಾ ಪಯ್ಲ್ಯಾ ಮ್ಹಾನ್ ಜಾಗತಿಕ್ ಸಮ್ಮೇಳನಾ ತೆವ್ಚಿ ಜೊರಾಯೆಚಿಂ ಪಾವ್ಲಾಂ ಕಾಡುನ್ ಆಸಾ. ಮಂಗ್ಳುರ್ ದಿಯೆಸೆಜಿಂತ್, ರಾಜ್ಯಾಂತ್, ರಾಶ್ಟ್ರಾಂತ್ ಆನಿ ಸಂಸಾರಾಂತ್ ಶಿಂಪಡ್ಲೆಲ್ಯಾ ಆಪ್ಲ್ಯಾ ಭಾಂವ್ಡಾಂಕ್ ಎಕಾ ಮಾಂತಾಂತ್ ಜಮಂವ್ಚೊ ಇರಾದೊ ಹ್ಯಾ ಸಮ್ಮೇಳನಾಚೊ.

ಪೂಣ್ ಹ್ಯಾ ಭಾಗಿ ವೆಳಾರ್ಚ್ ಹ್ಯಾ ಸಮುದಾಯಾಚೆರ್ ಕಿತೆಂಗೀ ಮಸ್ಕ್ ಮಸ್ಕ್ ಶಿಂ ಮೊಡಾಂ ಆಡ್ ಆಯಿಲ್ಲೆ ಬರಿಂ ಭೊಗ್ತಾತ್. ಕಾರ್ಕಳ್‌ಚೆ ಕುಶಿಧಾವ್ನ್ ಆಯ್ಲ್ಯಾಂತ್ ತಿಂ. 'ಮತಾಂತರ್' ಮ್ಹಣ್ ತಾಂಚೆಂ ನಾಂವ್.

ಪತ್ರಾಂನಿ ವಾಚುಂಕ್ ಮೆಳ್ತಾ, ತೀನ್ ರಸ್ತ್ಯಾಂನಿ ಆಯ್ಕೊಂಕ್ ಮೆಳ್ತಾ, ಮಂದ್ ಮಂದ್ ಪಳೆಂವ್ಕ್ ಮೆಳ್ತಾ. ಹಿಂ ಮೊಡಾಂ 'ನ್ಯೂಲೈಫ್' ಮ್ಹಳ್ಳ್ಯಾ ಜಮ್ಯಾನ್ ಧಾಡ್‌ಲ್ಲಿಂ ಮ್ಹಣ್ ಸಾಂಗ್ಲ್ಯಾಂತ್ ಭಿರಾಂತ್ ನಾ. ತಾಂತುಂ ಭರೊನ್ ಆಸಾ ಮಾತ್ರ್ ವಿಕಾಳ್ ಪಾವ್ನ್ ಆನಿ ತೊ ವೊತ್ಲೊ ಕಥೋಲಿಕ್ ಸಮುದಾಯಾಚೆರ್.

ಕಥೋಲಿಕ್, ಹೆರ್ ಖಿಂಚ್ಯಾಚ್ ಸಮಾಜೆಂಕ್ ತುಲನ್ ಕೆಲ್ಯಾರ್ ಬೋವ್ ಸಾದೆ, ಮಯ್ಪಾಸಿ,

ಶಾಂತಿ ಸಮಾದಾನೆಚೆ, ಎಕಾಮೆಕಾ ಆದಾರ್ಸ್‌ಚೆ, ಪಾತ್ಯೆಣೆಚೆ ಆನಿ ಸತೆವಂತ್. ವಿದೇಶಿಪಣಾಚೊ ಏಕ್ ಆಂಗಾಲಾಪ್ ಸೊಡ್ಲ್ಯಾರ್ ಹೆರ್ ಖಿಂಚ್ಯಾಂತ್‌ಚ್ ಹ್ಯಾ ರಾಶ್ಟ್ರಾಕ್ ಜಡಾಯೆಚೆ ನ್ಹಯ್, ಉಪಾದ್ರಾಚೆ ನ್ಹಯ್.

ಪೂಣ್ 'ನ್ಯೂಲೈಫ್' ಮ್ಹಣ್ ಕಿತೆಂ ಪಂಗಡ್ ಆಸಾ, ತೊ ಕಥೋಲಿಕಾಂಚ್ಯಾ ಅತ್ಮ್ಯಾಂಚೆ ತಾನೆಕ್ ಲಾಗ್ಲಾ. ತಾಂಚೆ ಚಾಲ್ ಆನಿ ತಾಂಣೆ ಕರ್ಚೆಂ ಕಾಮಾಂ ಪಾರ್ಕಿತಾನಾ, ತೆ ದೆವಾಖಾತಿರ್ ಹೆಂ ಕರಿನಾಂತ್, ಕಥೋಲಿಕ್ ಇಗರ್ಜ್ ಮಾತೆಕ್ ದೆಸ್ವಾಟ್ ಕರುಂಕ್ ಹೆಂ ಕರ್ತಾತ್ ಮ್ಹಳ್ಳೊ ದುಬಾವ್ ನಖ್ಚಿ ಜಾತಾ.

ದಾಕ್ಲೊ ಘೆಂವ್ಚೊ ತರ್, ತಾಂಣೆ ಪಯ್ಲೆಂ ಕಥೋಲಿಕ್ ಲೊಕಾಚ್ಯಾ ಘರಾ ವಚೊನ್, ಪವಿತ್ರ್ ಪುಸ್ತಕಾವಿಶಿಂ ಅರ್ಥಾನಾತ್‌ಲ್ಲಿಂ ಸವಾಲಾಂ ಘಾಲ್ನ್ ದಂಡಳಾಂವ್ಕ್ ಪಳೆಲೆಂ. ಕಿತ್ಲಿಂಗೀ ಕಥೋಲಿಕ್ ಕುಟ್ಮಾಂ ಪಯ್ಲ್ಯಾಂಚೆ ಆಶೆಕ್ ಲಾಗೊನ್ ಯಾ ಥೊಡ್ಯಾ ಧಾರ್ಮಿಕಾಂಚೆ ಅಸ್ಕತಾಯೆಕ್ ಲಾಗೊನ್ ಆಪ್ಲೊ ಸಮುದಾಯ್ ಸಾಂಡುನ್ ಪಯ್ಸ್ ಗೆಲಿಂ. ತವಳ್ ತಾಂಚೊ ಉದ್ದೇಶ್ ಫಕತ್ ಕಥೋಲಿಕಾಂಕ್ ಬೊಕ್ರೆ ಕರ್ಚೊ ಮಾತ್ರ್ ಆಸ್‌ಲ್ಲೊ.

ಪೂಣ್ ಕಥೋಲಿಕ್ ಧಾರ್ಮಿಕ್ ವ್ಹಡಿಲಾಂನಿ ಜಾಗೃತ್ ಜಾವ್ನ್ ಪರಿಪತ್ರಾಂ,



ಶೆರ್ಮಾಂವ್, ಸಮ್ಜಣಿ ಆನಿ ರೆತಿರೊ ದಿಲ್ಯಾ
ಉಪ್ರಾಂತ್ ತಾಂಕಾಂ ಕಢೊಲಿಕ್ ಘರಾಂನಿ
ರಿಗೊಂಕ್ ಕತ್ತ್ ಜಾಲೆ.

ದೆಕುನ್ ತಾಂಗೆ ಕಢೊಲಿಕಾಂಚ್ಯಾ
ಖಾಂದಾರ್ ಬೊಂದೂಕ್ ದವರ್ನ್ ಗುಳೆ
ಘಾಲ್ಚಿ ನವಿ ಆಲೋಚನ್ ಕೆಲಿ ಜಾಯ್. ಹ್ಯಾ
ಕುಶಿನ್ ವಿಶ್ವ ಹಿಂದೂ ಪರಿಶತ್, ಭಜರಂಗದಳ
ತಸಲಿಂ ಕ್ರಾಂತಿಕಾರಿ ಸಂಗಟನಾಂ ಬಳ್
ಜಾತಾನಾ ಹ್ಯಾ ನ್ಯೂ ಲೈಫ್ ಪಂಗ್ಡಾಚ್ಯಾಂನಿ
ಶೀದಾ, ಹಿಂದ್ವಾಂಕ್ ಕನ್ನೆದ್ತರ್ ಕರುಂಕ್ ಸುರು
ಕೆಲೆಂ. ಸಾಂ. ಜುವಾಂವ್ಚೊ ವಾಂಚೆಲ್ ಛಾಪುನ್
ಬಸ್ಪ್ಯಾಂಡಾಂತ್, ಆಂಗ್ಲಿ ಬಾಗ್ಲಾರ್,
ಮಾರ್ಗಾರ್ ಆನಿ ಖಿಯಾ ಜಾಗೊ ಆಸಾ
ಧಂಯ್ 'ಉಡಂವ್ಕ್' ಸುರು ಕೆಲೊ.

ಹಾಂಗಾ ಅಕ್ರಿಸ್ತಾಂವ್ ಸಂಗಟನಾಂಕ್
ಫಕತ್ 'ಕ್ರಿಸ್ತಾಂವ್ ಧರ್ಮ' ದಿಸ್ಲೆಂ ಶಿವಾಯ್
ತಾಂಕಾಂ ಕಢೊಲಿಕ್ ಕಿತೆಂ, ನ್ಯೂ ಲೈಫ್ ಕಿತೆಂ
ತೆಂ ಅರ್ಥ್ ಜಾಲೆಂನಾ ಆನಿ ಜಾಂವ್ಚೆಂಯಿನಾ.

ದೆಕುನ್ ಕಢೊಲಿಕಾಂನಿ ಜಾಗ್ರುತ್ ಜಾಂವ್ಕ್
ಆಸಾ. ಎದೊಳ್ ಅಸಲ್ಯಾ ಪಂಗ್ಡಾಚ್ಯಾಂನಿ
ಕಢೊಲಿಕಾಂ ಭಿತರ್ಲೊ ಎಕ್ವಟ್ ದಂಡಾಳಾಂವ್ಕ್
ಪಳೆಲೊ. ಆತಾಂ ತಾಂಗೆ ಹೆರಾಂ ಮುಕಾರ್
ಕಢೊಲಿಕಾಂಕ್ ನಾಲಿಸಾಯ್ ಹಾಡ್ಚೆ ತಸಲೆಂ
ಮಿಸಾಂವ್ ಹಾತಿಂ ಘೆತ್ಲಾಂ. ತೆಂ ಪಳೆಂವ್ಕ್
ಗೆಲ್ಯಾರ್ ಹ್ಯಾ ಹಿಂದೂ ಸಂಗಟನಾಂಚ್ಯಾ
ಪರ್ಚೆಚಿ ಕಾಂಯ್ ಚೂಕ್ ದಿಸಾನಾ. ಕಿತ್ಯಾಕ್,


ತಾಂಕಾಯಿ ತಾಂಚ್ಯಾ ಧರ್ಮಾಚೊ ಹುಸ್ಕೊ
ಆಸಾ, ತಾಂಚೊಚ್ ಮ್ಹಳ್ಳೊ ಭಾವಾರ್ಥ್
ಆಸಾ.

ದಿಸಾನ್ ದೀಸ್ ಬಳ್ ಜಾವ್ನ್ ಯೆಂವ್ಚೊ
ಹೊ ಸಮಸ್ಕೊ ಕಢೊಲಿಕಾಂಚೆ ನದ್ರೆಕ್ ಪಡಾಜೆ.
ಹ್ಯಾ ಲಗ್ತಿಂ ತುರ್ತಾಚಿಂ ಕಾಮಾಂ ಹಾತಿಂ ಘೆಜೆ.
ಪೂಣ್ ತ್ಯಾ ಪಯ್ಲೆಂ ನ್ಯೂ ಲೈಫ್
ಸಂಗಟನಾಥಾವ್ನ್ ಏಕ್ ಗಜಾಲ್ ಶಿಕೊಂಕ್
ಆಸಾ. ತೆ ಮನಿಸ್ ಆಪ್ಲ್ಯಾಂಕ್ ಬೋವ್ ಚಡ್
ಆದಾರ್ ದಿತಾತ್. ತಾಂಚ್ಯಾ ಗರ್ಜೆ
ಆಕಾಂತಾಂಕ್ ಪಾವ್ತಾತ್. ತಾಂಕಾಂ ಆರ್ಥಿಕ್
ಮಜತ್ ದಿತಾತ್. ಪೂಣ್ ಕಢೊಲಿಕ್ ತ್ಯಾ
ಮಟ್ಟಾಕ್ ಬೋವ್ ಸಕಯ್ಲ್ ಆಸಾತ್.
ಕಢೊಲಿಕ್ ಹರ್ಯೆಕಾಂತ್ ಬರೆ. ಪೂಣ್
ಆಪ್ಲೆ ಭಿತರ್ ಕುರ್ಪೊಚ್!

ಹ್ಯಾ ಕುರ್ಲೆ ಸ್ವಭಾವಾಚಿ ದಾಂಗಿ ಘಟ್
ಜಾಲ್ಲ್ಯಾನ್‌ಚ್ ಆಜ್ ನ್ಯೂಲೈಫ್ ತಸಲಿಂ
ಸಂಗಟನಾಂ ಕಢೊಲಿಕಾಂಚೆ ತಕ್ಲೆಂಚೆರ್
ನಾಚ್ತಾತ್. ದೆಕುನ್ ಕಢೊಲಿಕಾಂನಿ ನೀಜ್
ಅರ್ಥಾನ್ ಪಯ್ಲೆಂ ಎಕಾ ಕಾಳ್ಜಾಚಿಂ ಆನಿ ಎಕಾ
ಮನಾಚಿಂ ಜಾಯ್.

ತವಳ್ ಸಾಂತಾ ಖುರಿಸ್, ಕೆನರಾ ಕೊಂಕ್ಣಿ
ಕಢೊಲಿಕಾಂಚೊ ಸಂಕೇತ್, ಅಸಲ್ಯಾ
ವಿಗ್ನಾಂಚೆರ್ ಝುಜೊಂಕ್ ಆದಾರ್
ದಿತಲೊಚ್.

■ 26 ಸಪ್ಟೆಂಬರ್, 2004



ಹೆಂ 'ಓದುವ ಆಟ' ಬಿಲ್ಕುಲ್ ನ್ಹಯ್!

ಕೆನರಾ ಕೊಂಕ್ಣಿ ಕಥೊಲಿಕ್ ಸಮುದಾಯಾ
ಲಾಗಿಂ ಕಿತೆಂ ಉಣೆ ಆಸಾ?

ಶಿಕಾಪ್ ಆಸಾ, ಗಲ್ಪಾಚೊ ದುಡು ಆಸಾ,
ಕೊರೊಡಾಂಚ್ಯೊ ಇಗರ್ಜೊ ಆಸಾತ್, ಲಾಕಾಂ
ಲಾಕಾಂಚಿಂ ಹೊಲಾಂ, ತೊರಿ ಆಸಾತ್.

ಶೆಂಬೊರಾಂನಿ ಇಸ್ಕೊಲಾಂ, ಕೊಲೆಜಿ ಆಸಾತ್.
ಆಸ್ಪತ್ರ್ಯಾ, ಮೆಡಿಕಲ್-ಇಂಜಿನಿಯರಿಂಗ್
ಕೊಲೆಜಿ ಆಸಾತ್. ಪ್ರೆಸ್ಸಾಂ, ತೊಟಾಂ, ಬೆಂಕಾಂ
ಮ್ಹಣ್ ಬಿಲಿಯನಾಂಚಿ ಆಸ್ತ್ ಆಸಾ!

ಕೆನರಾ ಕೊಂಕ್ಣಿ ಕಥೊಲಿಕ್ ಸಮುದಾಯಾಚೊ
ಎಕ್ವಟ್ ಉಣೊ ಆಸಾ?

ನಾ. ದಲಿತ್ ಕ್ರಿಸ್ತಾಂವ್ ರ್ಯಾಲಿ,
ಎವ್ಕರಿಸ್ತಿಕ್ ಪುರ್ಶಾಂವ್, ಪ್ರತಿಭಟನಾಂ,
ಖಂಡನಾಂ ಆನಿ ಆತಾಂ ಜಾಗತಿಕ್ ಸಮ್ಮೇಳನಾ
ತಸಲಿಂ 'ಡೈನಾಮಿಕ್' ಕಾರ್ಯಿಂ ಕರ್ಚಿ ತಾಂಕ್
ಆಸಾ, 'ಓದುವ ಆಟ' 'ಗುಡ್‌ಪ್ರೈಡೆ ರಜಾ'
ತಸಲ್ಯಾ ಸಮಸ್ಸಾಂಖಾತಿರ್ ಡೆಲ್ಲಿ
ಪರ್ಯಾಂತ್ 'ಕಾರ್ಡ್ ಚಳುವಳಿ' ಕರ್ಚಿ ಶ್ಯಾತಿ
ಆಸಾ, ಲಾ.ಕ್ರಿ. ಸಮುದಾಯ್, ಆಲ್ತಾರ್
ಭುರ್ಗೇ, ವೈ.ಪಿ.ಎಸ್, ಐ.ಪಿ.ವೈ.ಎಮ್,
ಕಥೊಲಿಕ್ ಸಭಾ, ವಿಶೆಂತ್ ಪಾವ್ಲ್ ಸಭಾ,
ತೆರ್ಸಿಯರಿ, ಸ್ಟ್ರೀ ಸಂಗಟನ್, ಗೊವ್ಳಿಕ್
ಮಂಡಳಿ, ವಾರಾಡೊ, ದಿಯೆಸೆಜ್, ಛೆ!
ಎಕ್ವಟ್ ದಾಕಂವ್ಕ್ ಇತ್ಲೆಂ ಪಾವಾನಾ?

ಕೆನರಾ ಕೊಂಕ್ಣಿ ಕಥೊಲಿಕ್ ಸಮುದಾಯಾಚೊ
ಪ್ರಭಾವ್ ಕಿತೆಂ ಉಣೊ?

ನಾ ಹಾಬಾ! ಜೊರ್ಜ್ ಫೆರ್ನಾಂಡಿಸ್,
ಒಸ್ಕರ್ ಫೆರ್ನಾಂಡಿಸ್, ಮಾರ್ಗರೆಟ್ ಆಳ್ವಾ,

ಐವನ್ ದಿಸೋಜ ತಸಲೆ ಬಳ್ಳಂತ್ ಮುಕೆಲಿ
ಆಸಾತ್. ರೊಮಾಂತ್ 'ಹಾತ್' ಆಸಾ...

ಸೋನಿಯಾ ಕ್ರಿಸ್ತಾಂವ್! ಪತ್ರಾಂ ಆಸಾತ್!

ಇತ್ಲೆಂ ವಾಚ್ಲ್ಯಾ ಉಪ್ರಾಂತ್ 'ಆಮ್ಚೊ
ಸಮುದಾಯ್ ಗ್ರೇಸ್ತ್ ನ್ಹಯ್ ಮ್ಹಳ್ಳೊ
ದುಬಾವ್ ಆಸ್‌ಲ್ಲ್ಯಾಂಚೊ 'ಭಾವಾರ್ಥ್'
ಘಟ್ ಜಾಲೊ ತರ್ ಇತ್ಲೆಂ ಬರಯಿಲ್ಲೆಂ
ಸಾರ್ಥಕ್! ದುಬಾವ್ ಆನಿಕೀ ವಾಡ್ಲೊ ತರ್
ಫುಡೆಂ ಬರಂವ್ಚೆಂ ಸಾರ್ಥಕ್!

ಮಿತ್ರಾರ್ ಆನಿ ಎಕಾ ದಿಸಾಳ್ಕಾರ್
'ತುರ್ತಾನ್ ಗರ್ಜ್ ಆಸಾತ್' ಮ್ಹಳ್ಳ್ಯಾ
ಮಾತಾಳ್ಕಾಖಾಲ್ ಮಿತ್ರಾಂತ್ 'ಕಾಮಾಚಿ
ಅವ್ಕಾಸ್ ಆಸಾತ್, ಖುದ್ನ್ ಯೇವ್ನ್
ಸಪ್ತೆಂಬರ್ 30 ತಾರಿಕೆ ಭಿತರ್ ಭೆಟಾ' ಮ್ಹಣ್
ಕಳವ್ಲಿ ಪ್ರಕಟ್ ಕೆಲ್ಲಿ.

ನಿಜಾಯ್ಕಿ ಆಮ್ಕಾಂ ಗರ್ಜ್ ಆಸ್‌ಲ್ಲಿಂ
ನಿಯತ್ತೆನ್ ಕಾಮ್ ಕರ್ಚಿಂ ಆನಿ 'ಮಿತ್ರ'
ಘರಾಂ ಘರಾಂನಿ ಪಾವಂವ್ಕ್ ಸಕ್ಚಿಂ 10
ಜಣಾಂ. ಪೂಣ್ ಕಾಮ್ ಜಾಯ್ ಮ್ಹಣ್
ಆಯಿಲ್ಲಿಂ ಫೊನಾ ದೊನ್ಯಾಂ ವಯ್ರ್! ತಾಂತುಂ
ಚಡಾವತ್ ಸ್ಟ್ರೀಯೊ ಆನಿ ಧಾವಿ-ಪಿಯುಸಿ
ಜಾಲ್ಲೆ ಚೆಡೆ!

ಎಕ್ಲೊ ಚೆಡೊ ಶೆರಾಂತ್ಲ್ಯಾ ಫಿರ್ಗಜೆಚೊ.
ಹಾಂವೆಂ ವಿಚಾರ್ಲೆಂ - ತುಂ ಕಿತೆಂ ಶಿಕ್ಲಾಯ್?
ಧಾವಿ ಮ್ಹಣಾಲೊ.

“ಫುಡೆಂ ಕಿತ್ಯಾಕ್ ಶಿಕ್ಲೊಂಕ್ ನಾಂಯ್?”

“ಪಯ್ಕೆ ನಾಂತ್. ಮ್ಹಜೆ ಪಾಟ್ಲ್ಯಾನ್
ದೊಗಾಂ ಆಸಾತ್. ಕಂಪ್ಯೂಟರ್



ಕರುಂಕ್ ಚಿಂತಾಂ. ದೆಕುನ್ ಪಾರ್ಟ್ ಟಾಯ್
ಕಾಮ್ ಮೆಳ್ಳಿಂ ತರ್ ತ್ಯಾ ಪಯ್ಲಾಂನಿ
ಸಾಂಜೆಚಿಂ ಕಂಪ್ಯೂಟರ್ ಕ್ಲಾಸಿಕ್ ವೆತಾಂ”

ಗಮ್ಮತ್ ಮ್ಹಳ್ಯಾರ್ ಥೊಡ್ಯಾಚ್ ತೆಂಪಾ
ಆದಿಂ ತ್ಯೆ ಫಿರ್ಗಜಿಂತ್ 22 ಲಾಕ್ ರುಪ್ಯಾಂಚಿ
ಮಜ್ಬೂತ್ ತೋರ್ ಉಬಾರ್ಲಾ!

ಮಾಗಿರ್ ಏಕ್ ಚೆಡೊ ಪಿ.ಯು.ಸಿ. ಶಿಕ್ಲಾ,
ಪಾಸ್ ಜಾಲಾ. ಮುಕಾರ್ ಕಿತ್ಯಾಕ್
ಶಿಕಾನಾಯ್ ಮ್ಹಣ್ ವಿಚಾರ್ಲಾಕ್
“ಮ್ಹಾಕಾ ಘರಾಥಾವ್ನ್ ಸಪೋರ್ಟ್ ನಾ.
ಚಡ್ ಶಿಕೊನ್ ಕಾಂಯ್ ಕರುಂಕ್ ನಾ, ಕಾಮ್
ಕರ್ ಆನಿ ಪಯ್ಲೆ ಘರಾ ಹಾಡ್ನ್ ದೀ
ಮ್ಹಣ್ತಾತ್” ಮ್ಹಣಾಲೊ ತೊ. ತಾಚ್ಯಾ
ಫಿರ್ಗಜೆಚ್ಯಾ ಐ.ಸಿ.ವೈ.ಎಮ್ ಸಂಘಟನಾಕ್
ಅತೀ ಶ್ರೇಶ್ಟ್ ಕಪ್ ಪ್ರಶಸ್ತಿ ಮೆಳ್ಳಾ!

ಆಯಿಲ್ಲಾ ಪಯ್ಲಿಂತ್ಲಾ ಸಬಾರಾಂಕ್
ಗ್ರೇಡಿಚಿಂ ಕಾಮಾಂ ಜಾಯ್ ತಿ ವಿಂಗಡ್
ಗಜಾಲ್. ಪೂಣ್ ಕೆನರಾ ಕಛೊಲಿಕ್
ಸಮುದಾಯಾಂತ್ ಫುಡ್ಲ್ಯಾ ದಿಸಾಂನಿ ಹಜಾರೊಂ
ಪೊಟಾಂ ಉಪಾಶಿಂ ಪಡ್ತಲಿಂ ತಿಂ ಖುಣಾಂ
ದಿಸೊನ್ ಯೆತಾತ್. ತಾಂತ್ರಿಕ್ ಯುಗಾಂತ್,
ದಾಕ್ತರ್, ನರ್ಸಿಂಗ್, ಎಮ್.ಬಿ.ಎ.,
ಎಮ್.ಸಿ.ಎ. ಶಿಕ್ಲಾಂಕ್ ಮಾತ್ರ್ ಫುಡೆಂ
ಕಾಮಾಂ ಮೆಳ್ತಲಿಂ ಶಿವಾಯ್, ಪಯ್ಲೆ ಆನಿ
ಪ್ರೊತ್ಸಾವ್ ನಾಸ್ತಾನಾ, ತಸಲೆಂ ಶಿಕಾಪ್
ಜೆರವ್ನ್ ಘೆಂವ್ಚಿ ತಾಂಕ್ ನಾಸ್ತಾನಾ ಪಾಟಿಂ
ಪಡ್ಲ್ಯಾ ಸಾದ್ಯಾಂಕ್ ದೇವ್‌ಚ್ ಗತ್ ಕೊಣ್ಣಾ.

ಪೊಯ್ತ್ ಏಕ್ ಸ್ಟ್ರೀ ದಫ್ತರಾಕ್ ಆಯ್ಲಿ
ಆನಿ ಮ್ಹಣಾಲಿ, ‘ಮ್ಹಜೆ ಭಯ್ಲಿಕ್ ತುರ್ತಾನ್
ಒಪರೇಶನ್ ಜಾಂವ್ಕ್ ಆಸಾ. ಮಸ್ತ್
ಪಯ್ಲಾಂಚಿ ಗರ್ಜ್ ಆಸಾ. ದೆಕುನ್ ಮಿತ್ರಾರ್
ಏಕ್ ಮನವಿ ಫಾಯ್ಸ್ ಕರ್ಯೆತ್‌ಗೀ?”

ಹಾಂವೆಂ ಜಾಪ್ ದಿಲಿ - “ಫಾಯ್ಸ್

ಕರ್ತಾಂ. ಪೂಣ್ ಆಮ್ಚೊ ಲೋಕ್ ದಿತಲೊ
ಮ್ಹಳ್ಯೊ ಭರ್ವಸೊ ದವರಿನಾಕಾ. ತಾಂಣಿ
ದಿಂವ್ಚೆಂ ಇಗರ್ಜ್ ಬಾಂದುಂಕ್, ಹೊಲಾಂ
ಬಾಂದುಂಕ್, ಖುರಿಶ್ ಆನಿ ತೊರಿ ಬಾಂದುಂಕ್
ಮಾತ್ರ್. ತುಜೆ ತಸಲ್ಯಾಂಕ್ ನ್ಹಯ್!”


ವ್ಹಯ್. ಆಮ್ಚೊ ಸಮುದಾಯ್
ವಾಸ್ಕಾಬರಿಂ. ಭಾಯ್ಲ್ಯಾನ್ ಮೊಳ್ಳಾಕ್
ತೆಂಕ್ತಾ, ಪೂಣ್ ಭಿತರ್ಲ್ಯಾನ್ ಟೊಳ್ಳು.
ಫುಡ್ಲ್ಯಾ ದಿಸಾಂನಿ ಗಲ್ಬಾಚಿ ದಾರ್ವಾಟಿ
ಧಾಂಪ್ತಲೆ, ಬೊಂಬಯ್ ಹೌಸ್‌ಫುಲ್
ಜಾತೆಲೆಂ, ಬೆಂಗ್ಕುರಾಂತ್ ಕಂಪ್ಯೂಟರಾಂ
ಭರ್ತೆಲಿಂ, ಆಮ್ಚ್ಯಾ ಮುಕ್ಲ್ಯಾ ಪಿಳ್ಗಿನ್
ಹಾಂಗಾಚ್ ರಾವೊನ್ ಕಾಂಯ್ ತರೀ ಕರಿಜೆ
ಪಡ್ತಲೆಂ. ಆಮ್ಚ್ಯಾ ಧಾರ್ಮಿಕಾಂನಿ,
ಸಂಗಟನಾಂನಿ ತ್ಯಾ ವಿಶಿಂ ಫಿಕ್ರಿ ಕರಿಜೆ.

ಶಿಕ್ವಾಖಾತಿರ್ ‘ಫಂಡ್’ ರಚುನ್
ಪಯ್ಲಾಂಚಿ ವೀದ್‌ವಾವ್ಣಿ ಕರ್ಚಿ ಬದ್ಲಾಕ್
ಕೋಣ್ ನಿಜಾಯ್ಕಿ ಫೊಂಡಾಂತ್ ಆಸಾತ್
ತಾಂಕಾಂ ತೆಂ ಪಯ್ಲೆ ಪಾವಂವ್ಚಿ ಜವಾಬ್ದಾರಿ
ಘೆಜೆ. ಬೆಚ್ಚೊ ಯಾ ಕುಡ್ಕೆಲಾ ಮ್ಹಣ್ ತಮಾಶೆ
ಕರ್ನ್ ಹಿಣ್ಣುಂಚಿ ಬದ್ಲಾಕ್ ತಸಲ್ಯಾಂಕ್
ಮೊಗಾನ್ ಸಮ್ಜಾವ್ನ್ ಎ.ಎ., ಪ್ರಜ್ಞಾ ಯಾ
ವೆಲಂಕಣಿ ವಾರ್ಡಾಕ್ ಭರ್ತಿ ಕರಯ್ಚೆ. ಕೃಶೆಂತ್
ಉರ್ಬಾ ಆಸ್‌ಲ್ಲ್ಯಾಂಕ್ ಸರ್ಕಾರಾಚ್ಯೊ
ಸವ್ಲತ್ಯೊ ಪಾವಯ್ಚೆ. ಬೆಕಾರ್ ಆಸ್ಚ್ಯಾ
ಯುವಜಣಾಂಕ್ ಆಮ್ಚ್ಯಾ ಸಂಸ್ಥಾಂನಿ ಕಾಮಾ
ದೀಜೆ. ಆಮ್ಚಿ ಭಾಸ್ ಆನಿ ಸಂಸ್ಕೃತೆಖಾತಿರ್
ವಾವುರ್ತೆಲ್ಯಾಂಕ್ ಫಾವೊತೊ ಪ್ರೊತ್ಸಾವ್
ದೀಜೆ. ಹೆಂ ಸೊಡ್ನ್ ಗರ್ಜೆಭಾಯ್ರ್ ಬಾಂದ್ಪಾಂ
ಬಾಂದುನ್ ಲೊಕಾಚೆರ್ ಕಡ್ವಾಯೆಚಿ ವಂತಿಗಿ
ಫಾಲ್ನ್ ತಾಂಕಾಂ ಚಡ್ ದುಬ್ಳಿಂ ಕರ್ಚಿಂ
ನ್ಹಯ್.

ಹೆಂ ‘ಓದುವ ಆಟ’ ಜಾಯ್ನಾ ಜಾಂವ್.



ಆಮ್ಚೆಂಯಿ ಘರ್ ಏಕ್ ಪ್ರೇಮ್ ಛಾಯ್ ಜಾಂವ್ಚಿ!



ಹ್ಯಾ ದಿಸಾಂನಿ ಕೊಡ್ಯಾಳ್ಚ್ಯಾ

ಕ್ರಿಸ್ತಾಂವಾಂಕ್, ಚಡ್ಶೆಂ ಪಾಂತ್ರಿಶಾಂ
ವಯ್ಲ್ಯಾಂಕ್ ಭಕ್ತಿಪಣ್, ರೆತಿರ್, ಮಾಗ್ಣೆಂ,
ವೊರೆಶಾಂವ್ ಚಡ್ ಮೊಗಾಚೆಂ ಜಾಲ್ಲೆಂ ದಿಸ್ತಾ.
ಫಿರ್ಗಜೆಂನಿ ರೆತಿರ್ಚೊ ಜಾತಾತ್, ಘರಾಂನಿ
ತೇರ್ಸ್ ಜಾತಾತ್, ಲ್ಹಾನ್ ಕ್ರಿಸ್ತಾಂವ್
ಸಮುದಾಯಾಂನಿ ಮೆತೆರ್ ಜಾತಾತ್,
ಘರಾಂತ್ 'ಜೆಜು ಆಪಯ್ತಾ' 'ಜೆಜುಚಿ
ಸುವಾರ್ತಾ' 'ವಚನಲೋತ್ಸವಮ್' ತಸಲೆ
ಬೂಕ್ ಯೆತಾತ್, 'ಗೊಡ್ ಚಾನೆಲ್' ಫಾಲ್ಡ್
ದೊಳ್ಳಾಂನಿ ದುಕಾಂ ಗಳಯ್ತಾತ್....
ಆಲ್ಲೆಲೂಯಾ, ಪ್ರೇಯ್ಸ್ ದ ಲೊರ್ಡ್...

ಪೂಣ್ 'ಬಾಪಾ' ಮ್ಹಣ್ ಉಲೊ

ಮಾರ್ನ್ ಮಾಗ್ಣೆಂ ಭೆಟಿಂವ್ಚ್ಯಾ ತ್ಯಾ
ಮಾನೆಸ್ತಾಚೊ 'ಬಾಪಾ' ನಾ... ತೊ
ಕೊಡ್ಯಾಳ್ಚ್ಯಾ ಖಿಂಚ್ಯಾ ತರೀ ಎಕಾ ಆಸ್ತ್ರಾಂತ್
ಮಣಿಯೊ ಗಳವ್ನ್ ತೇರ್ಸ್ ಕರ್ತಾ!

'ಮಾಯೇ' ಮ್ಹಣ್ ಮರಿಯೆಕ್ ಉಲೊ
ಮಾಚ್ಯಾ ಸುನೆಚಿ ಸಾಸು ಖಿಟ್ಲಾರ್ ರುಂವಾಂ
ಜಾವ್ನ್ 'ಮ್ಹಾಕಾ ಆಪವ್ನ್ ವ್ಹರ್' ಮ್ಹಣ್
ಸುನೆಚ್ಯಾ ಉಲ್ಕಾಕ್ ಜಾಪ್ ದಿತಾ!

ಟಿ.ಕೆ. ಜೊರ್ಜಾಚಿ ರೆತಿರ್ ಆಯ್ಕೊನ್
ಪಾಟಿಂ ಆಯಿಲ್ಲೊ ಮನಿಸ್, ವಾಟೆಚೊ
ನ್ಯಾಯ್ ಘೆವ್ನ್ ಪೊಲಿಸ್ ಸ್ಪೇಶನಾಚಿಂ

ಮೆಟಾಂ ಚಡ್ತಾ.

ಮನಿಸ್ ಜೆಜುಚೆಂ ನೊವೆನ್ ಕರುಂಕ್

ಗುಡೊ ಚಡ್ಚಿ ಸಾಯ್ಬಿಣ್, ಮಾಸ್ಕಿ ವ್ಹಚ್ಯಾ
ಪ್ಲಾಸ್ಕಿಕ್ ತೊಟ್ಯಾಂತ್ ಪಂದ್ರಾ ದಿಸಾಂ ಆದಿಂ
ಜಲ್ಮಾಲ್ಲ್ಯಾ ಮಾಸುಮ್ ಮಾಜ್ರಾ ಪಿಲಾಂಕ್
ಬಾಂದುನ್ ಕಸ್ರ್ಯಾ ಡಬ್ಬಾಂತ್ ಉಡಯ್ತಾ!

ಹೆಂ ಭಕ್ತಿಪಣ್! ಮನ್ಶಾಪಣ್ ನಾತ್ಲೆಂ
ಕ್ರಿಸ್ತಾಂವ್ಪಣ್!

ಹಪ್ಪಾಂಆದಿಂ ಕಾಸ್ಸಿಯಾಂತ್ ಆಸ್ಚ್ಯಾ ತ್ಯಾ
ಘರಾಕ್ ಪಾವ್ಲೊಂ. ತ್ಯಾ ಘರಾಚೆಂ ನಾಂವ್
'ಪ್ರೇಮ್ ಛಾಯ್'. ಪಯ್ಲಿ ನದರ್ ತ್ಯಾ
ಸುವಾರ್ತೆರ್ ಪಡ್ತಾನಾಚ್ ಕಾಳಿಜ್ ಫುಮಾರೊನ್
ಆಯ್ಲೆಂ. ದುಖಾನ್ ನ್ಹಯ್- ಸಂತೊಸಾನ್.

ಕೊಡ್ಯಾಳಾಂತ್ಲ್ಯಾ ಸುಮಾರ್ಶ್ಯಾ ಆಸ್ತ್ರಾಂಕ್
ಭೆಟ್ ದಿಲ್ಯಾ. ಪೂಣ್ ಹರ್ಯೆಕ್ ಕಡೆನ್
ಮ್ಹಜೆ ಮತಿಂತ್ ಆಟಿವಿಟಿ ಉದೆಲ್ಲೆ. ಸಂತೊಸ್
ಮ್ಹಳ್ಳೊ ಜಾಲ್ಲೊ ಫಕತ್ ತೀನ್ ಆಸ್ತ್ರಾಂನಿ.
ಏಕ್ ಗುರ್ಪುರಾಂತ್ಲ್ಯಾ ಸ್ನೇಹ ಸದನಾಂತ್,
ದುಸ್ರ್ಯಾನ್ ಸಿಯೋನ್ ಆಶ್ರಮಾಂತ್ ಆನಿ
ತಿಸ್ರೆಂ ಪ್ರೇಮ್ ಛಾಯಾಂತ್!

ಹ್ಯಾ 'ಪ್ರೇಮ್ ಛಾಯಾ' ಆಸ್ತ್ರಾಂತ್
ಹಾಂವೆಂ ನೀಜ್ ಕ್ರಿಸ್ತಾಂವ್ಪಣ್ ಪಳೆಲೆಂ.

ಮನ್ಶಾಂಚ್ಯಾ ದೊಳ್ಳಾಂನಿ ಮನ್ಶಾತ್ಪಣ್
ಪಳೆಲ್ಲ್ಯಾ ಹಾಂವೆಂ ಥಂಯ್



ಮೊನ್ನಾ ತಿಂಚ್ಯಾ ದೊಳ್ಯಾಂನಿ ಮನ್ಯಾಪಣ್ ಪಳೆಲೆಂ!

ವ್ಹಯ್ ಯಾ ನ್ಹಯ್ ತೆಂ ತುಮ್ಕಾಂ ಸೊಡ್ಲೆಂ. ಪೂಣ್ ಮ್ಹಾಕಾ ದಿಸ್ತಾ- ಹ್ಯಾ ದಿಸಾಂನಿ ಮನ್ಯಾಥಂಯ್ ಮನ್ಯಾತ್‌ಪಣ್ ಚಡೊನ್ ಯೆತಾ. ಹಗೊಂ, ರಾಗ್, ಮೊಸೊರ್, ಪ್ರತೀಕಾರ್ ಅಸಲ್ಯೊ ಸಂಗಿ ಆಯ್ಚ್ಯಾ ಪಿಳ್ಳೆಚ್ಯಾ ಶಿರಾಂನಿ ತಾರುಂ ಜಾವ್ನ್ ಚಮ್ಕೊಣ್ ಆಸಾತ್. ಆಯ್ಚ್ಯಾ ಭುರ್ಗ್ಯಾಂಚ್ಯಾ ದೊಳ್ಯಾಂನಿ ರಗತ್ ಉಣೆ ಜಾಲಾಂ.

ಫಾಲ್ಯಾಂಚ್ಯಾ ಸಮಾಜೆಚಿ ವರ್ತಿ ಗರ್ಜ್ ಆಸಾ - ದಯಾಳಾಯ್ ಆನಿ ಮನ್ಯಾಪಣ್. ಹೆ ದೊನೀ ಶೆಗುಣ್ ಆಮ್ಚ್ಯಾ ಭುರ್ಗ್ಯಾಂಥಂಯ್ ವಾಡಯ್ಲೆ ತರ್ ಆಮ್ಚೆಂಯಿ ಫುರ್ ಏಕ್ 'ಪ್ರೇಮ್ ಛಾಯಾ' ಜಾಯ್ಲೆ. ಆಮ್ಚ್ಯಾ ಭುರ್ಗ್ಯಾಂಕ್ ಫಕತ್ ದೊತೊರ್ನ್ ಶಿಕವ್ನ್ 'ಎಕಾಮೆಕಾಚೊ ಮೋಗ್ ಕರಾ' ಮ್ಹಣೊನ್ ಶಿಕಯ್ಲಾರ್ ಪಾವಾನಾ, ಬದ್ಲಾಕ್ ತಾಂಚೆಭಂವ್ತಿಂ ಆಸ್ಚ್ಯಾ ಮನ್ಶಾಂತಿಂಚೊ, ಸುಕ್ಲ್ಯಾಂಚೊ, ರೂಕ್ ರುಡಾಂಚೊ ಮೋಗ್ ಕರುಂಕ್ ಶಿಕಯ್ಲೆ. ಮನ್ಶಾಂತಿಂವಿಶಿಂ, ಸುಕ್ಲ್ಯಾಂ-ಭೊಂವಾರಾವಿಶಿಂ ಎಕೆ ರಿತಿಚಿ ಭಿರ್ಮತ್ ಆನಿ ವೋಡ್ ತಾಂಚ್ಯಾ ಕಾಳ್ಜಾಂನಿ ಕಿರ್ಲಾಯ್ಲೆ. ಸುಕ್ಲ್ಯಾಂಕ್-ಮನ್ಶಾಂತಿಂಕ್ ಆಪ್ಣಾ ಬರಿಂಚ್ ಹ್ಯಾ ಸಂಸಾರಾಂತ್ ಜಿಯೆಂವ್ಕ್ ಹಕ್ ಆಸಾ ತೆಂ ಸತ್ ತಾಂಕಾಂ ಕಳಿತ್ ಕರಿಚೆ. ಮನ್ಶಾಂತಿಂಕ್ ಮಾರ್ತಾನಾ, ತಾಂಚೊ ಗೋಳ್ ಕರ್ತಾನಾ, ಫಾತೊರ್ ಉಡಯ್ತಾನಾ ಆಮಿ ಭೆತ್ಯಾವ್ನ್ ಜಾಗ್ವಣಿ ದೀನಾಸ್ತಾನಾ, ಹಾಸೊನ್ ರಾವ್ಣಾಂವ್ ಯಾ ಪ್ರೋತ್ಸಾಹ್ ದೀವ್ನ್ ರಾವ್ಣಾಂವ್ ತರ್ ಪೆಟ್ಯಾಕ್ ಫಾತೊರ್ ಮಾಚೊ ಚರ್ಕೊ, ಫಾಲ್ಯಾಂ ಮನ್ಯಾಂಕ್ ಫಾತೊರ್ ಉಡಯ್ತಲೊ. ಆಜ್ ಮಾಜ್ರಾ

ಪಿಲಾಚಿ ಗೊಮ್ಮಿ ಧರ್ನ್ ಚಿರುಂಚೆಂ ಚೆಡುಂ, ಫಾಲ್ಯಾಂ ಸಾಸುಚಿ ಗೊಮ್ಮಿಯಿ ಚಿರ್ಲಿ ತೆಲೆಂ.

ತಮಾಶ್ಯಾಂಚೆಂ ದಿಸೊಂಕ್ ಪುರೊ ಹೆಂ. ಪೂಣ್ ಹಾಂವೆಂ ಮನ್ಶಾಂತಿಂಚೊ ಮೋಗ್ ಕರ್ಚ್ಯಾ ಜಾಯ್ತ್ಯಾ ಜಣಾಂಕ್ ಪಳೆಲಾಂ. ತಾಂಚ್ಯಾ ಜಿವಿತಾಂತ್ ತಿಂ ಮನ್ಯಾಮೊಲಾಂನಿ ಭರ್ಲೆಲಿ ಜಿಣಿ ಜಿಯೆವ್ನ್ ಆಸಾತ್. ತಾಂಕಾಂ ಎಕಾಮೆಕಾಚಿ ಭಿರ್ಮತ್ ಆಸಾ. ಕಾರಾಣ್, ಮನ್ಶಾತಿ ಮನ್ಯಾಬರಿಂ ಸ್ವಾರ್ಥಿ ನ್ಹಯ್. ತ್ಯೊ ಮನ್ಯಾಥಾವ್ನ್ ಕಿತೆಂಚ್ ಪ್ರತಿಫಳ್ ಆಶೆನಾಂತ್. ತಾಂಚೆಲಾಗಿಂ ಸಳಾವಳ್ ಕರ್ಚೊ ಮನಿಸ್‌ಯೀ ಹೆಂ ನಿಸ್ವಾರ್ಥಪಣಾಚೆಂ ಪ್ರೇರಣ್, ಏಕ್ ದೆಣೆ ಜಾವ್ನ್ ಜೊಡ್ತಾ.

ತ್ಯಾ ಬದ್ಲಾಕ್ ಮಾಗ್ಲೆಂ, ರೆತಿರ್ ಮ್ಹಣ್ ಆರಾಬಾಯ್ ದಿತೆಲ್ಯಾ ಕಿತ್ಲ್ಯಾಗೀ ಜಣಾಂಕ್ ತುಮಿ ಪಳೆಯಾ, ತಾಂಚೆಂ ಜಿವಿತ್ ಫಕತ್ ಏಕ್ ನಾಟಕ್ ಜಾವ್ನ್ ಆಸ್ತಾ. ತಾಂಚಿ ಮತ್ ವಿಕಾರ್, ಸ್ವಾರ್ಥಿ, ಮತ್ಲಬಿ ಜಾವ್ನ್ ಆಸ್ತಾ.

ಕಿತೆಂಯ್ ಆಸೊಂ, ಮನ್ಶಾಂತಿಂಚೊ ಗೋಳ್ ಕರ್ಚೆಪ್ರಾಸ್ ತಾಂಚೊ ಮೋಗ್ ಕೆಲ್ಲ್ಯಾಂತ್ ಆಮ್ಕಾಂ ಬರೆಂಪಣ್‌ಯೀ ಸಂತೊಸ್‌ಯೀ ಲಾಬ್ತಾ ತೆಂ ಖಂಡಿತ್. ದೆಕುನ್ ಆಮ್ಚ್ಯಾ ಇಸ್ಕೊಲಾಂನಿ, ದೊತೊರ್ಲೆಂನಿ, ಶೆರ್ಮಾಂವಾಂನಿ ಮನ್ಶಾಂತಿಂಚೊ, ಭೊಂವಾರಾಚೊ, ರೂಕ್‌ರುಡಾಂಚೊ, ಸುಕ್ಲ್ಯಾಂಚೊ ಮೋಗ್ ಕರ್ಚೆವಿಶಿಂ ಸಮ್ಜಣಿ ದೀಜೆ. ಹಿ ಸಮ್ಜಣಿ, ಫಾಲ್ಯಾಂಚ್ಯಾ ದಿಸಾ ಏಕ್ ಸಾದಿ ಭೊಳಿ, ಮಯ್ವಾಸಿ, ಖುಶಾಲಿ ಸಮಾಜ್ ರುತಾ ಕರ್ತಾ. ತೆಂಚ್ ಏಕ್ ನೊಯೆಚೆಂ ಆರ್ಕ್. ತಾಂತುಂ ಫ್ರಾನ್ಸಿಸ್ ಆಸ್ಲಿಸಿ ಉದೆಂವ್ಲಿತ್.

ಕ್ರಿಫರ್ಡಾಕ್ ಏಕ್ ಸಲಾಮ್. ಮನ್ಶಾಂತಿಂಚೊ ಗೋಳ್ ಕರ್ಚ್ಯಾ 'ಮನ್ಯಾಂಕ್' ಏಕ್ ಧಿಕ್ಕಾರ್.

ಆಮ್ನಿಂ ಘರಾಂ ಖಾಂವ್ಕ್ ಯೆತಾತ್?

ಇಂಡಿಯಾಚ್ಯಾ ಮಟ್ಟಾಕ್ 'ಜನಾಸಂಖ್ಯೆ' ಎಕ್ ವ್ಹಡ್ ತಕ್ಲೆ ಫಡಾಫಡ್ ತರ್ ಮಂಗ್ಳುರಿ ಕ್ರಿಸ್ತಾಂವ್ ಸಮುದಾಯಾ ಮಟ್ಟಾಕ್ 'ಉಣೊಸಂಖ್ಯೆ'. ತೊ ಸಂಖ್ಯಾಂತ್ಯೀ, ಅಸ್ತಿತಾಯೆಂತ್ಯೀ ಉಣ್ಯಾ ಸಂಖ್ಯಾತ್ ಚ್.

ಹೆರ್ ಸಮುದಾಯಾಂಕ್ ತುಲನ್ ಕರ್ತಾನಾ ಆಮ್ಚೆಂ ಆರ್ಥಿಕ್ ಮಟ್ಟ್ ಥೊಡ್ಯಾ ಉಂಚಾಯೆಚೆಂಚ್ ಜಾಲ್ಲ್ಯಾನ್ ಆಮಿ ತೆಣೆ ಹೆಣೆ ಗಲ್ಲಾ ಗಲ್ಲಾಂನಿ ಮಜ್ಬೂತ್ ಮ್ಹಣ್ಣೆತ್ ತಸಲಿಂ ಘರಾಂ ಬಾಂದ್ಲಾಂತ್. ಪೂಣ್ ಹ್ಯಾ ದಿಸಾಂನಿ ತಿಂ ದೆಕ್ತಾನಾ, ತಿಂ ರಾವೊಂಕ್ ಬಾಂದ್ಲಾತ್‌ಗೀ ಯಾ ಪಳೆಂವ್ಕ್ ಬಾಂದ್ಲಾಂತ್‌ಗೀ ಮ್ಹಳ್ಳೊ ದುಬಾವ್ ಥೊಸ್ತಾ. ಕಿತ್ಲಿಂಗೀ ಘರಾಂ ಮನ್ಶಾಂ ನಾಸ್ತಾಂ ಬಂದ್ ಪಡ್ಲಾಂತ್. ಕಿತ್ಲಿಂಗೀ ಘರಾಂ ಅವಾಜ್ ನಾಸ್ತಾಂ ಶೂನ್ಯ್ ಜಾಲ್ಯಾಂತ್.

ಆಮ್ಚ್ಯಾ ಯುವಜನಾಂನಿ ಶಿಕಾಪ್ ಜಾಲ್ಲೆಂಚ್ ಬರೊ ಫುಡಾರ್ ಆಶೆವ್ನ್ ಪರ್ಗಾಂವಾಕ್ ವೆಚೆಂಚ್ ಹ್ಯಾ ಪರಿಗತೆಕ್ ಮುಳಾವೆಂ ಕಾರಣ್. ಆಮ್ಚೆಂ ಭುರ್ಗಿಂ ಶಿಕ್ತಾಪರ್ಯಾಂತ್ ಮಾತ್ರ್ ಘರಾಂತ್. ತ್ಯಾ ಉಪ್ರಾಂತ್ ತಾಂಣಿ ಯೆಂವ್ಚೆಂ ರಜೆರ್ ಮಾತ್ರ್. ಕಾಜಾರ್ ಜಾಲ್ಯಾ ಉಪ್ರಾಂತ್ ತಾಂಕಾಂ ಪಳೆಂವ್ಕ್ ವಿಜಿಟಿಂಗ್ ವಿಜಾಚೆರ್ ಆವಯ್ ಬಾಪಾಯ್‌ಚ್ ಪರ್ಗಾಂವಾಕ್ ವೆಚೆ ದೀಸ್‌ಯಿ

ಉದೆಲ್ಯಾತ್. ಪಯ್ಕಾಂಚೆ ವಾಟೆನ್ ಪಳೆತಾನಾ ಅಶೆಂ ಜಾಂವ್ಚೆಂ ಅನಿವಾರ್ಯ್ ವ್ಹಯ್ ತರೀ ಹೆರ್ ಸರ್ವ್ ಕುಶಿಂನಿ ಚೊಯ್ತಾನಾ ಹೆಂ ಭಲಾಯ್ಕೆಭರಿತ್ ದಿಸಾನಾ. ಹಾಚೊ ಶೀದಾ ಮಾರ್ 'ಕೆನರಾ ಕೊಂಕ್ಣಿ ಕ್ರಿಸ್ತಾಂವ್ ಸಮುದಾಯಾಚೆರ್' ಪಡ್ತಾ.

ಸಾಂಗೊಂಕ್ ಗೆಲ್ಯಾರ್ - "ಆಮಿ ಹಾಂಗಾ ರಾವೊನ್ ಮಾತಿ ಖಾಂವ್ಚಿಗೀ' ಮ್ಹಳ್ಳಿ ಜಾಪ್ ಮೆಳ್ತಾ. ತ್ಯಾ ಜಾಪಿ ವಯ್ರ್ ವಾದ್ ಮಾಂಡುಂಕ್ ಕೊಣಾಯ್ಕಿ ಧಯ್ರ್ ಪಾವಾನಾ. ಕಿತ್ಯಾಕ್, ಥಂಯ್ ಸತ್ ಆಸಾ.

ಆಮ್ಚ್ಯಾ ಸಮುದಾಯಾಚೆಂ ಶಿಕ್ಪಾಮಟ್ಟ್ ಹೆರಾಂ ಮುಕಾರ್ ಖಂಡಿತ್ ಉಂಚಾಯೆಚೆಂ. ತಶೆಂ ಜಾಲ್ಲ್ಯಾನ್ ಧವೆಂ ಶರ್ಟ್ ನ್ಹೆಸೊನ್ ಕಾಮ್ ಕರ್ಚಿ ಅನಿವಾರ್ಯ್ ಪಿಸಾಯ್ ಆಮ್ಕಾಂ. ತ್ಯಾ ಶಿಕ್ಪಾ ತೆಕಿದ್ ಹಾಂಗಾ ಕಾಮಾ ನಾಂತ್. ಆಸ್ಲಾರ್ ಆಮ್ಚ್ಯಾಚ್ ಸಂಸ್ಥಾಂನಿ ಆವ್ಯಾಸ್ ನಾ. ಕಶ್ಟಾಂನಿ ಆವ್ಯಾಸ್ ಮೆಳ್ಳಾರ್ ವ್ಹಡ್. ಮಾಗಿರ್ ಕಾತ್ಯಾಬರಿಂ ಘೊಳಯ್ತಾತ್. ಸಾಂಬಾಳ್ ದಿಂವ್ಚೊ ಭಿಕೆಚೊ. ಆಮ್ಚೆಚ್ ವ್ಹಡ್ ವ್ಹಡ್ ಧಾರ್ಮಿಕ್ ಸಂಸ್ಥೆ ಆಸಾತ್, ತಾಂತುಂ ಬಿ.ಎ., ಬಿ.ಕೊಮ್. ಜಾಲ್ಲ್ಯೊ ಚಲಿಯೊ 900-1200 ರುಪ್ಯಾಂಕ್ ಘೊಳ್ತಾತ್. ಆಮ್ಚ್ಯಾಚ್ ಥೊಡ್ಯಾ ಉದ್ಯಮಿಂನಿ ಕೊರೊಡಾಂನಿ ದುಡು ಕಮಾಂವ್ಚೊ ಆಸಾ. ಪೂಣ್



ಧಂಯ್ ಘೋಷ್ಠಿಲ್ಯಾ ಕಾಮಾಗಾರಾಂಕ್ ವೆಳಾ
ವೆಳಾರ್ ಸಾಂಬಾಳ್ ಮೆಳಾನಾ. ತ್ಯಾ
ವಯ್ಸ್ಕಾನ್ ಗಾಳಿ ಶಿರಾಪ್. ಸಮಾಜೆಂತ್
ಮಾತ್ರ್ ತಾಂಚೆಂ ನಾಂವ್ ಉಂಚಾಯೆಚೆಂ.
ಇಗರ್ಜಾಂಕ್ ತಾಂಗೆ ದಾನ್ ದಿಂವ್ಚೆಂ ಲಾಕಾಂ
ಲೆಕಾರ್. ಪುಣ್ ತಾಂಚ್ಯಾ ಕಂಪ್ಲೆಂತ್
ಎಕಾಂವ್ಲೆಂಟ್ ಜಾವ್ನ್ ಕಾಮ್ ಕರ್ತೆಲ್ಯಾ
ಚೆಡ್ಯಾನ್ ಖರ್ಚಾಕ್ ಪಯ್ಲೆ ಪಾವನಾಸ್ತಾಂ
ರೀಣ್ ಕರಿಜೆ ಪಡ್ತಾ.

ಅಶೆಂ ಮ್ಹಣ್ತಾನಾ ಹ್ಯಾ ಕೊಡ್ಯಾಳಾಂತ್
ಕಿತೆಂ ಫುಡಾರ್ ಆಸಾ ಸಾಂಗಾ? ಸ್ವ ಉದ್ಯಮ್
ಕರ್ಚಾಂ ಮ್ಹಳ್ಯಾರ್ ಆಮ್ಚ್ಯಾಂಕ್ 'ಬಿಜ್ನೆಸ್'
ಕಿತೆಂ, ಚ್ಯಾರಿಟಿ ಕಿತೆಂ ತೆಂ ಸಮ್ಜಾನಾ. ಕೃತಿ
ಕರ್ಚೆವಿಶಿಂ ಚಿಂತ್ಲೆಂಚ್ ನಾಕಾ. ತೆಂ ಅನ್ವಡ್
ಮನ್ಶಾಂಚೆಂ ಕಾಮ್ ಮ್ಹಣ್ ಆಮ್ಚ್ಯಾಂನಿ
ಲೆಕಾಕ್ ಧರ್ಲಾಂ. ತ್ಯಾ ಶಿವಾಯ್ ಆಯ್ಚ್ಯಾ
ದಿಸಾ ಪಯ್ಕಾಂಚೊ ಹೊರ್ಬೊಸ್‌ಯೀ ಮಾತ್ಸೊ
ಚಡ್ಲಾ. ಪಯ್ಕಾಂಮುಕಾರ್ ಘರ್, ಕುಟಾಮ್,
ಸಂಬಂದ್, ಗಾಂವ್, ಸಂಸ್ಕೃತಿ ಲೆಕಾ ಭಾಯ್ರ್.

ದೆಕುನ್ ಆತಾಂ ಹಿ ಗತ್ ಉದೆಲ್ಯಾ. ಚಡ್

ಕರ್ನ್ ಹಳ್ಳೆಂನಿ ಪರಿಗತ್ ಚಡ್ ಪಾಡ್
ಜಾವ್ನ್ ಆಯ್ಚ್ಯಾ. ಘರ್, ತೊಟಾಂ ಸಗ್ಳಿಂ
ವಿಕುನ್ ವಚೊನ್ ಆಸಾತ್. ಜಾಯ್ತ್ಯಾ
ಘರಾಂನಿ ಎಕ್ಲಿಂ ದೊಗಾಂ ಮ್ಹಾತಾರಿಂ
ರುಳ್ಳತಾತ್. ಪಾವನಾತ್‌ಲ್ಲ್ಯಾಕ್
ಭುರ್ಗ್ಯಾಂಚೊ ಸಂಖೊಯೀ ದಿಸಾನ್ ದೀಸ್
ದೆಂವೊನ್ ಯೆತಾ. ಕಿತ್ಲ್ಯಾಗೀ ಜೊಡ್ಯಾಂಕ್
ಭುರ್ಗ್ಯಾಂಚೆಂ ದೆಣೆ ನಾ ಜಾಲಾಂ.

ಅಶೆಂ ಮ್ಹಣ್ತಾನಾ ಆಮಿ ಹರ್ಯೆಕ್
ವಾಟಾಂನಿ ಚಿಮುಟೊನ್ ಆಸಾಂವ್ ತೆಂ ಸತ್
ಆರ್ಸ್ಯಾ ಮುಕ್ಲೆಂ. ಫಾಲ್ಕಾಂಚ್ಯಾ ದಿಸಾಂನಿ ಆಮಿ
ಕೊಡ್ಯಾಳಾಂತ್ 'ಪಾರ್ಸಿ' ಜಾತಾಂವ್‌ಗೀ
ಮ್ಹಳ್ಳಿ ಭಿರಾಂತ್ ಧೊಸ್ತಾ. ತ್ಯಾ ಭಾಯ್ರ್
ಮತಾಂತರ್, ಕೋಮುವಾದ್ ಆನಿ ಹೆರ್
ಅಪಪ್ರಚಾರ್. ಅಸಲ್ಯಾ ಅನ್ವರಾಂಕ್ ಫುಡ್
ಕರುಂಕ್ ಆಮಿ 'ಬಳಾದಿಕ್ ಖಾಂಬೆ'
ಖಿಯಾಥಾವ್ನ್ ಹಾಡ್ಚೆ ತೆಂ ಆಜ್‌ಚ್,
ಆಮ್ಚ್ಯಾ ವ್ಹಡ್ ವ್ಹಡ್ ಇಗರ್ಜೆಂಚ್ಯಾ,
ಹೊಲಾಂಚ್ಯಾ ಆನಿ ಘರಾಂಚ್ಯಾ ಕುಂದ್ಯಾಂ
ಆಡೊಸಾಕ್ ರಾವೊನ್ ಚಿಂತುನ್ ಪಳೆವ್ಯಾಂಗಿ?

■ 17 ಅಕ್ಟೋಬರ್, 2004



ವೃದ್ಧ್ಯಾ ಫೆಸ್ತಾಂಕ್ ಬರೊ ಯೆವ್ಕಾರ್!

ಕಾಲ್‌ಚ್ ಕೊಣ್ಣಾ, ಹಾಂವೆಂ ಎಕಾ ಕನ್ನಡ ಚಾನೆಲಾರ್ ಬೆಂಗ್ಕುರಾಂತ್ 'ಆಜಿಯೆಚಿಂ ಘರಾಂ' ಸುರ್ವಾತ್‌ಲ್ಲಿ ಖಬರ್ ಆಯ್ಕಾಲಿ. 'ಬದ್ಲೊನ್ ಆಯಿಲ್ಲಾ ಹ್ಯಾ ಯುಗಾಂತ್ ಆಮ್ಚ್ಯಾ ಭುರ್ಗ್ಯಾಂಕ್ ಫಕತ್ ಸಾಯೆನ್ಸ್-ಮೆತಮೆಟಿಕ್ಸ್ ಗಿಳುಂಕ್ ಮೆಳ್ತಾ. ತೆಂ ಸೊಡ್ಲ್ಯಾರ್ ಮನೋರಂಜನ್ ನಾ.

ಆದ್ಲ್ಯಾ ಕಾಳಾರ್ ಭುರ್ಗ್ಯಾಂಕ್ ಘರಾಂತ್ ಕಾಣೆಯೊ ಸಾಂಗೊಂಕ್ ಆಬ್-ವ್ಹಡ್ಲಿಮಾಂಯ್ ಆಸ್ತಾಲಿಂ. ನಾ ತರ್ ಭುರ್ಗಿಂ ಮಯ್ಚ್ಯಾಕ್ ಏಕ್ ಪಾವ್ಲಿಂ ತರೀ ಆಜ್ಯಾಳಾ ವಚೊನ್ ಯೆತಾಲಿಂ. ಆಬ್-ವ್ಹಡ್ಲಿಮಾಂಯ್‌ಲಾಗಿಂ ಉಲಯ್ತಾಲಿಂ. ತಾಂಣೆ ಲಾಯಿಲ್ಲೆಂ ಖಾತಾಲಿಂ, ಕಾಣೆಯೊ ಆಯ್ಕಾತಾಲಿಂ ಆನಿ ಖುಶೆನ್ ಘರಾ ಪಾಟಿಂ ಯೆತಾಲಿಂ. ತಾಂಚೆ ವಾಡಾವಳಿಂತ್ ಹ್ಯಾ ಆಬ್-ವ್ಹಡ್ಲಿಮಾಂಯ್‌ಚೊ ಸಾಂಗಾತ್, ತಾಂಚ್ಯೊ ಕಾಣೆಯೊ, ಭೊಂವ್ಡಿ ಆನಿ ಖಾಣಾಂ ಅನೋನ್ಯ್. ಪುಣ್ ಆತಾಂಚ್ಯಾ ಭುರ್ಗ್ಯಾಂಕ್ ತೊ ಆವ್ಯಾಸಾಚ್ ನಾ. ತಾಂಕಾಂ ಫಕತ್ ಶಿಕಾಪ್ ಆನಿ ಶಿಕಾಪ್. ದೆಕುನ್ ಆಮಿ 'ಆಜಿಯೆಚಿಂ ಘರ್' ಮ್ಹಳ್ಳಿ ಅಸಲೆ ಸಂಸ್ಥೆ ಉಗಡ್ಲ್ಯಾತ್. ಹಾಂಗಾ ಆಮಿ ಭುರ್ಗ್ಯಾಂಕ್ ಖೆಳಯ್ತಾಂವ್. ವ್ಹಡ್ಲಿಮಾಂಯ್‌ಚ್ಯೊ ಕಾಣೆಯೊ ಸಾಂಗ್ತಾಂವ್. ತಾಂಕಾಂ ನಾಚಯ್ತಾಂವ್.

ತಾಂಚೆಫಂಯ್ ಉಲ್ಲಾಸ್ ಭರ್ತಾಂವ್' ಅಶೆಂ ಮ್ಹಣಾಲಿ 'ಅಜ್ಜಿಮನೆ' ಸಂಸ್ಥಾಚಿ ಮಾಲ್ಕಿಣ್. ಮ್ಹಾಕಾ ಎಕೆವಾಟೆನ್ ಹಾಸೊಂಕ್ ಆಯ್ಲೆಂ ಆನಿ ಆನ್ಯೇಕಡ್ವಾನ್ ಕಾಳಿಜ್ ಅಂದ್ಕಂದ್ಲೆಂ! ಛಿ! ಆಮಿ ಇತ್ಲ್ಯಾಯೀ ಯಾಂತ್ರಿಕ್ ಜಿವಿತಾಕ್ ಒಳೊಗ್ ಜಾಲ್ಯಾಂವ್‌ಗಾಯ್? ಫಕತ್ ಪಯ್ಲೆ ಮಾತ್ ಆಮ್ಚೆಂ ಜಿವಿತ್ ಜಾಲೆಗಾಯ್? ಫಾಲ್ಕಾಂಚಿಂ ಭುರ್ಗಿಂ ಫಕತ್ ದುಡು ಕಮಾಂವ್ಚಿಂ ಯಂತ್ರಾಂ ಜಾತೆಲಿಂಗಾಯ್...?

ಆಮಿ ಮಂಗ್ಕುರಿ ಕೊಂಕ್ಣಿ ಕ್ರಿಸ್ತಾಂವ್ ಮನಿಸ್ ಹೆರ್ ಸಮುದಾಯಾಂಚ್ಯಾ ವೆಕ್ತಿಂಪ್ರಾಸ್ ಇಲ್ಲೆಲೆ ವೆಗ್ಳೆ. ಆಮ್ಕಾಂ ಭಕ್ತ್ ಆನಿ ಶಿಸ್ತ್ ಇಲ್ಲಿ ಚಡ್. ತಾಂತುಂಯಿ ಭಕ್ತ್ ಮ್ಹಳ್ಳಿ ತಿ ವಿಶೇಸ್ ರಿತಿನ್ ಚಡೊನ್ ಆಸಾ. ಚಡ್ ಕರ್ನ್ ಪೆಂಟೆಂತ್ಲ್ಯಾ ಇಗರ್ಜಾಂನಿ ಮಿಸಾಂಕ್, ನೊವೆನಾಂಕ್ ಆನಿ ರೆತಿರೆಂಕ್ ಜಮ್ಚ್ಯಾ ಲೊಕಾಚೊ ಸಂಕೊ ಪಳೆತಾನಾ ಕಳ್ತಾ.

ಆಮ್ಚ್ಯಾ ಭಕ್ತಿಚೆಂ ಭಾಯ್ಲೆಂ ರೂಪ್ ಮ್ಹಣ್ಣೆಪರಿಂ 'ವ್ಹಡ್ಲಿಂ ಫೆಸ್ತಾಂ' ಯಾ ಫಿರ್ಗಜ್ ಫೆಸ್ತಾಂ ಆಚರುಂಚಿ ಏಕ್ ಬರಿಶಿ ದಸ್ತುರ್ ಆಮ್ಚೆಮದೆಂ ಆಸಾ. ಹರ್ಯೆಕೆ ಫಿರ್ಗಜೆಕ್ ಏಕ್ ಪಾತ್ರೊನ್ ಆಸೊನ್ ತ್ಯಾ ಪಾತ್ರೊನಾನ್ ವೊತ್‌ಲ್ಲ್ಯಾ ಬೆಸಾಂವಾಖಾತಿರ್ ತಾಕಾ ಮಾನ್ ಕರ್ಚೊ ಆನಿ ದೆವಾಕ್ ಅರ್ಗಾಂ ದಿಂವ್ಚೊ



ಇರಾದೊ ಹ್ಯಾ ವೃದ್ಧಾ ಫೆಸ್ತಾಂಚೊ ತರೀ,
ತ್ಯಾ ಪ್ರಾಸ್ ಚಡ್ ರಿತಿನ್ ಆಮ್ಚೆ ಸಮಾಜೆಚೊ
ಆನಿ ಆಮ್ಚ್ಯಾ ಕುಟ್ಮಾಂಚೊ ಬಾಂದ್ ಘಟ್
ಕರ್ಚೊ ಶೆವೊಟ್ ಹಾಂತುಂ ಲಿಪೊನ್ ಆಸಾ ತೆಂ
ಆಮಿ ವಿಸ್ರಾನಾಯೆ. ಯಾಂತ್ರಿಕ್ ಜಿವಿತಾಚ್ಯಾ
ಆಯ್ಕಾ ಸಂಸಾರಾಂತ್ ಬೋವ್‌ಶ್ಯಾ ಹಿಂ
ಫೆಸ್ತಾಂ ಎಕ್ದಮ್ ಗರ್ಜೆಚಿಂ.

ಪೂಣ್ ಬೆಜಾರಾಯೆಚಿ ಗಜಾಲ್
ಮ್ಹಳ್ಯಾರ್ ಆತಾತಾಂ ಸಬಾರ್ ಫಿರ್ಗಜೆನಿ
'ವೃದ್ಧೆಂ ಫೆಸ್ತಾ ನಾಕಾ' ಮ್ಹಣ್ಕೊ ನಿಶ್ಚುರ್
ನಿರ್ಧಾರ್ ದಿಸೊನ್ ಯೆತಾ ಆನಿ ಚಡಿತ್
ಫಿರ್ಗಜೆನಿ ಹೆಂ ಖರ್ಚಾಚೆ ದಿಶ್ಪಿನ್ ನ್ಹಯ್
ಮ್ಹಳ್ಳಿಂ ಆಮಿ ಉಡಾಸ್ ದವ್ರುಚೆ.

ಆತಾತಾಂ ಆಮ್ಕಾಂ ಕುಟ್ಮಾಂ, ಸಯ್ರಿಂ
ದಯ್ರಿಂ ಪಯ್ಸ್ ಜಾವ್ನ್ ಆಸಾತ್. ಸಂಸಾರಿ
ರಾಟಾವಳಿ ಚಡ್ ಜಾವ್ನ್ ಆಸ್ತಾನಾ, ಉಸ್ವಾಸ್
ಸೊಡುಂಕ್‌ಯಿ ವೇಳ್ ಮೆಳಾನಾಸ್ತಾನಾ
ಕಶ್ಟೊಂಚ್ಯಾ ಆಮ್ಕಾಂ ಆಮ್ಚಿಂ ಸಯ್ರಿಂ ಕೋಣ್,
ದಾಯ್ಜಿ ಆನಿ ಗೋತ್ರ ಕೋಣ್ ಮ್ಹಣ್ ಜಾಣಾ
ಜಾಂವ್ಕ್ ಮೆಳ್ಳೊ ಹೊ ಎಕ್‌ಚ್ ಆವ್ಕಾಸ್.

ಆಜ್, ಆಜೊ-ಆಜೆ, ಬಾಪು-ಮಾವ್ತಿ
ಸಾಂಗಾತಾ ಆಸ್ಚಿಂ ಘರಾಂ ಮಾಯಾಕ್
ಜಾವ್ನ್‌ಚ್ ಆಸಾತ್. ಏಕ್ ಬಾಪುಯ್, ಏಕ್
ಆವಯ್, ಏಕ್ ಭುರ್ಗೊ, ತಾಕಾ ಬೆಳೆಂವ್ಕ್
ಏಕ್ ಸರ್ವೆಂಟ್ ಆನಿ ಬೆಳೊಂಕ್ ಏಕ್ ಟೊಮಿ,
ಇತ್ಲೆಂಚ್ ಉರ್ಲಾಂ ಘರಾಂತ್. ಆವಯ್-
ಬಾಪುಯ್ ದೊಗಾಂಯೀ ಕಾಮಾಕ್ ಗೆಲಿಂ ತರ್
ಭುರ್ಗ್ಯಾಕ್ ಟೊಮಿಚ್ ಗತ್.

ದಸರಾ ರಜಾ ಮುಗ್ತಾಲಿ. ತ್ಯೆ ರಜೆಂತ್
ಆಜ್ಯಾಳಾ ಯಾ ಸಯ್ರ್ಯಾಂಗರ್ ಗೆಲ್ಲಿಂ ಭುರ್ಗಿಂ
ನಾಂತ್‌ಚ್ ಕೊಣ್ಣಾ! ಸಗ್ಳ್ಯಾಂಕಿ ಸ್ಪೆಶಿಯಲ್
ಕ್ಲಾಸಿ, ಟ್ಯೂಶನಾ, ಕೋಚಿಂಗಾಂ, ಮಾತ್ರಿ
ಗೊಬೊರ್. ಕುಟ್ಮಾಚೊ ಸಂಬಂದ್ ಯಾ ಸಳ್ಳಿ

ಮ್ಹಳ್ಳಿ ದೊಳ್ಯಾಂ ಆಡೊಸಾಕ್ ಲಿಪ್ಲಾ.

ಇತ್ಲೆಂ ಉಣೆಪಣ್ ಆಸೊನೀ ಕುಟ್ಮಾ
ಸಂಬಂದ್ ಜಿವಾಳ್ ದವ್ರುಂಕ್ ಪೆಚಾಡ್ಚ್ಯಾ
ವೃದ್ಧಾ ಫೆಸ್ತಾಂಕ್ ಕಾತರ್ ಘಾಲ್ಚಿ ದಿಸೊನ್
ಯೆತಾ. ಜಾಯ್ತಿಂ ಜಣಾಂ ಆತಾಂ ಫೆಸ್ತಾಂಕ್
ವೆಚಿ ಉರ್ಬಾ ದಾಕಯ್ಲಾಂತ್. ತಿ ಏಕ್
ಕರ್ಕರಾಯ್ ಜಾತಾ. ವಚೊಂಕ್ ಪುರ್ಸತ್
ಉಣೆ ಜಾತಾ. ಹೆಂ ಚಿಂತಾಪ್ ಬರೆಂ ನ್ಹಯ್.
ಕಾಜಾರ್ ಆನಿ ಮೊರ್ನಾಂಕ್ ವಚೊನ್
ಆಯ್ಲಾರ್ ಮಾತ್ ಕುಟ್ಮಾಸಂಬಂದ್ ಜಿವೊ
ಉರಾನಾ. ಅಸಲ್ಯಾ ಪರ್ಬೆಂವೆಳಿಂ ತರೀ
ಸಾಂಗಾತಾ ಮೆಳ್ಳಿಂ ಬರೆಂಮನ್ ದಾಕಯ್ಜೆ.
ವೆತಾನಾ ಆಮ್ಚ್ಯಾ ಭುರ್ಗ್ಯಾಂಕ್ ಜರೂರ್
ಆಪವ್ನ್ ವ್ಹರಿಜೆ. ತಾಂಕಾಂ ಆಪ್ಲ್ಯಾ ಕುಟ್ಮಾಚಿ,
ಆಪ್ಲ್ಯಾ ದಾಯ್ಜ್ಯಾಂಚಿ ಒಳೊಕ್ ಕರ್ನ್ ದೀಜೆ.
ಮತಿಂತ್ ಸಂಬಂದಾಂಚಿಂ ಭಿಂ ಪೊಂಪಿಜೆ.

ಆತಾಂ ಆನೇಕ್ ಗಜಾಲ್ ಆಸಾ.
ಚಡಾವತ್ ಫಿರ್ಗಜೆನಿ ಹಿಂ ಫೆಸ್ತಾಂ
ಬುದ್ಧಾರಾಚಿಂ ಆಚಾರಿತಾತ್. ಆಜ್‌ಕಾಲ್
ಇಸ್ಕೊಲ್, ವಾವ್ರ್ ಸಗ್ಳಿಂ ಮಾತ್ಯಾ ವಯ್ರ್
ಜಾಲಾಂ ಜಾಲ್ಲ್ಯಾನ್ ಹಪ್ಪಾಮದೆಂ ಬುದ್ಧಾರಾ
ಏಕ್ ರಜಾ ಘಾಲ್ನ್ ಫೆಸ್ತಾಕ್ ವೆಚಿತಿತ್ಲಿ
ಪುರ್ಸತ್ ಕೊಣಾಯ್ಕಿ ಮೆಳಾನಾ. ವೆಚಿಂ ಮನ್
ಆಸ್ಲಾರೀ ಪಾವ್ನ್ ಮೆಳಾನಾ. ಆಮ್ಚ್ಯಾ
ಧಾರ್ಮಿಕಾಂನಿ ಹೆಂ ಜಾಣಾ ಜಾಯ್ಜೆ.
ಆಯ್ತಾರಾಚೆಂಚ್ ವೃದ್ಧಿಂ ಫೆಸ್ತಾಂ ಆಚಾರುಂಚಿ
ನವಿ ರಿವಾಜ್ ಸುರು ಕರಿಜೆ. ತವಳ್ ವೃದ್ಧಾ
ಫೆಸ್ತಾಕ್ ಯೆಂವ್ಚ್ಯಾ ಸಯ್ರ್ಯಾಂಚೊ ಸಂಕೊ
ವಾಡ್ತಾ. ಕುಟ್ಮಾಮಿಲಾಗತೆಕ್ ಅರ್ಥ್ ಯೆತಾ.

ಏಕ್ ಕುಟ್ಮಾಂ ಸಾಂಗಾತಾ ಬಸೊನ್
ಜೆವ್ತಾನಾ ಕಾಳ್ಜಾಂ ಮಾತ್ ನ್ಹಯ್ ಆಮ್ಚೊ
ಸಮುದಾಯ್‌ಯಿ ಎಕ್ಟಾ ತೆಂ ಸತ್ ಆಮ್ಕಾಂ
ಕಳಿತ್ ಜಾಂವ್.

ಆಮ್ಚಿಂ ಕಾಜಾರಾಂ ಉಗ್ತಿ ಬಾಜಾರಾಂ ಜಾಯ್ನಾ ಜಾಂವ್!

ಕಾಜಾರಾಂಚೆಂ ಸೀಜನ್ ಪರತ್ ಸುರು ಜಾಲಾಂ. ಪೂಣ್ ದೀಸ್ ವೆತಾಂ ವೆತಾಂ ಹಿಂ ಕಾಜಾರಾಂ ಮ್ಹಳ್ಳಿಂ ತೀನ್ ಘಂಟ್ಯಾಂಚೆಂ ಬಾಜಾರಾಂ ಜಾಲ್ಯಾಂತ್ ತೆಂ ಸಾಂಗೊಂಕ್ ಇಲ್ಲಿಶೆಂ ಬೆಜಾರ್. ಭಾಯ್ರ್ ಏಕ್ ಆಡಂಬರ್ ಸೊಡ್ಲ್ಯಾರ್ ಭಿತರ್ಲಿ ಪೊಕೊಳಾಯ್ ರೊಳ್ಲೆಪ್ರಾಸ್ ನಿಶ್ಚುರಾಯೆಚಿ.

ಆಮ್ಚ್ಯಾ ಮಂಗ್ಳುರಿ ಕ್ರಿಸ್ತಾಂವ್ ಸಮುದಾಯಾಂತ್ ಆಮಿ ಕಾಜಾರಾಂಕ್ ದಿತಾಂವ್ ತಿ ಮಾನ್ಯತಾ ಹೆರ್ ಖಿಂಚ್ಯಾಚ್ ಸಂಭ್ರಮಾಕ್ ದೀನಾಂವ್. ರೀಣ್ ಕಾಡ್ನ್ ತರೀ ವ್ಹಡ್ ನ್ಹಯ್, ಮ್ಹಜೆಂ ಕಾಜಾರ್ ತಾಚೆಪ್ರಾಸ್ ಗಡ್ಡ್ ಜಾಯ್ ಮ್ಹಣ್ ಆಶೆಂವ್ಚಿಂ ಯುವಜನಾಂಚ್ ಆತಾಂ ಚಡ್. ತಾಂಕಾಂ ಆಪ್ಲ್ಯಾ ಕಾಜಾರಿ ಜಿವಿತಾಪ್ರಾಸ್ ಕಾಜಾರಾಚೊ ದೀಸ್ ಚಡ್ ಗರ್ಜೆಚೊ ಜಾತಾ, ಪ್ರೆಸ್ಪಿಜ್ ಬಳ್ಳಂತ್ ಜಾತಾ.

ಕೊಡ್ಯಾಳ್ ಶೆರಾ ಭಿತರ್ಲ್ಯಾ ಕುಳ್ಳಾರಾಂನಿ ಹ್ಯಾ ಕಾಜಾರಾಂಕ್ ನವೊಚ್ ಅರ್ಥ್ ದಿಲಾ. ತಾಂಕಾಂ ಆಪ್ಲಿ ವಡ್ವಿಕಾಯ್ ಉಗ್ತಾನ್ ದಾಕಂವ್ಚಿ ಏಕ್ ಪಿಶಿ ಆಶಾ ಲಾಗ್ಲ್ಯಾ ತಶೆಂ ದಿಸೊನ್ ಯೆತಾ. ದೆಕುನ್ ಲಾಕಾಂನಿ ಖರ್ಚುನ್ ಆಪ್ಲೆ ಸಂಭ್ರಮ್ ಉಬೆ ಕರ್ತಾತ್. ಹಳ್ಳಿಂತ್ಲ್ಯಾ ಇಗರ್ಜಾಂನಿ ವ್ಹಡ್ಲ್ಯಾ ಫೆಸ್ತಾಕ್ ಸಯ್ತ್ ಘರಾಂತ್ ಸೊರೊ ದೀಂವ್ಕ್ ಆಡ್ವಾರ್ಣಿ

ಆಸಾ ತರ್ ಶೆರಾಂತ್ಲ್ಯಾ ಇಗರ್ಜೆ ಬಾಗ್ಲಾಂನಿಚ್ ಒಪನ್ ಬಾರಾಂ ಉಗಡ್ಣೆ ತಿತ್ಲಿ ಸದಿಳಾಯ್ ಆಸಾ. ಹೊಕ್ಲೆನೊವ್ರ್ಯಾಚ್ಯಾ ಕಾಜಾರಿ ಜಿವಿತಾಚಿ ಫಿಕ್ರಿರ್ ಥಂಯ್ ಆಸ್ಲ್ಯಾ ಕೊಣಾಕ್‌ಚ್ ನಾ ತಸಲೆಂ ವಾತಾವರಣ್ ಥಂಯ್ ರುತಾ ಜಾತಾ. ಫಕತ್ ನಾಚ್, ಸೊರೊ, ಉಮ, ಜೆವ್ಣಾಂ ಇತ್ಲ್ಯಾರ್ ಹಿಂ ಕಾಜಾರಾಂ ಕಾಬಾರ್. ತ್ಯಾ ಸಂಭ್ರಮಾಂನಿ ಅರ್ಥ್ ನಾ. ಅತ್ರೆಗ್ ನಾಂತ್. ಕಾಜಾರಾಕ್ ಆಯಿಲ್ಲಿಂ ತಾಂಚೆ ಇತ್ಲ್ಯಾಕ್. ಸಯ್ರ್ಯಾ ದಯ್ರ್ಯಾಂಕ್ ಒಳ್ಳಾತಲಿಂನಾಂತ್. ರಿತಿ ರಿವಾಜಿಂಕ್ ಥಂಯ್ ಮರ್ಯಾದ್‌ಚ್ ನಾ. ಸಗ್ಳೆಂಯ್ ವಡ್ಪಣ್!

ಹೆಂ ವಾರೆಂ ಆತಾತಾಂ ಹಳ್ಳೆಂನಿ ಸಯ್ತ್ ವ್ಹಾಳ್ತಾ. ಪಯ್ಲೆಂ ಆಸ್‌ಲ್ಲೊ ತೊ ಜೋಶ್, ಎಕ್ವಟ್, ಸಂಭ್ರಮ್ ಆತಾಂ ಮಾಯಾಕ್ ಜಾವ್ನ್ ಯೆತಾ. ರೊಸಾಚ್ಯಾ ಮಾಟ್ವಾಕ್ ವಾಡ್ಯಾಗಾರಾಂನಿ ಯೆಂವ್ಚೆಂ ರೊಸಾಚೆಂ ಮಾಗ್ಣೆಂ ಸುರು ಕೆಲ್ಯಾ ಉಪ್ರಾಂತ್‌ಚ್. ಕಾಜಾರಾಚ್ಯಾ ಹೊಲಾಕ್ ಪಾಂವ್ಚೆಂ ಸಾಡೊ ನ್ಹೆಸವ್ನ್ ಜಾಲ್ಯಾ ಉಪ್ರಾಂತ್‌ಚ್. ಎಕಾ ಕಾಳಾರ್ ಆಮ್ಚೊ ಕುಟ್ಮಾಬಾಂದ್, ಸಮಾಜೆಚೊ ಬಾಂದ್ ವಾಡಂವ್ಕ್ ವ್ಹಡ್ ಮಾಪಾನ್ ಕಾರಾಣ್ ಜಾವ್ನಾಸ್‌ಲ್ಲಿಂ ಹಿಂ ಕಾಜಾರಾಂ ಆತಾಂ ಫಕತ್ ಆಯೆರ್ ಆನಿ ಜೆವ್ಣಾಕ್ ಸೀಮಿತ್ ಜಾಲ್ಯಾಂತ್ ತೆಂ ಚಿಂತಾನಾ ಕಳ್ಳೆ ಭೊಗ್ತಾತ್.



ಕಿತ್ಯಾಕ್ ಮ್ಹಳ್ಳಾರ್ ಫುಡ್ಲಾ ದಿಸಾಂನಿ
ಕುಟ್ಮಾದಾರಾಂಕ್ ಸಾಂಗಾತಾ ಮೆಳೊಂಕ್
ಕಾರಾಣ್ ಜಾಂವ್ಚೆ ಹೆರ್ ಸಗ್ಳೆಯೀ ಸಂಭ್ರಮ್
ಮಾಯಾಕ್ ಜಾತೆಲೆ ತಶೆಂ ದಿಸೊನ್ ಯೆತಾ.
ಆನಿ ಕಾಜಾರಾಂಯೀ ತೆಚ್ ಗತಿಕ್ ಪಾವ್ಲಿಂ ತರ್
ಮಾಗಿರ್ ಕುಟಾಮ್ ಕಿತೆಂ, ಸಯ್ರಿಂ ಕೋಣ್?

ಕಾಜಾರಾಚೊ ಸಂಭ್ರಮ್ ಆಮಿ ಯಾಂತ್ರಿಕ್
ರಿತಿರ್ ಚಲವ್ನ್ ವ್ಹರ್ತಾಂವ್ ಜಾಲ್ಲ್ಯಾನ್‌ಚ್
ಆಜ್‌ಕಾಲ್ ಹೊಲಾಕ್ ಯೆಂವ್ಚ್ಯಾ
ಪೊವ್ಚ್ಯಾಂಚೊ ಸಂಖೊ ಉಣೊ ಉಣೊ
ಜಾಯಿತ್ ಯೆತಾ. ಆಯೆರ್ ಧಾಡ್ನ್ ದಿಂವ್ಚಿ
ಏಕ್ ನವಿ ದಸ್ತುರ್ ಆತಾಂ ಭರಾನ್ ಚಲೊನ್
ಆಸಾ. ಮಾರಕಾರ್ ನ್ಹಂಯಾಗೀ ಹೆಂ?

ಆನ್ಯೇಕ್ ಕುರಿಂತ್ಲ್ಯಾನ್ ಆಮಿ ಪಳೆಲೆಂ ತರ್
ಲಾಕಾಂನಿ ಖರ್ಚುನ್ ಕಾಜಾರ್ ಜಾಂವ್ಚ್ಯಾ
ಬೊಡಾಂ ಮದೆಂಚ್ ಹಾತಾಂತ್ ಧಮ್ಮಿ
ನಾಸ್ತಾನಾ ಕಾಜಾರಾಕ್ ಬಾಕಿ ಉರ್ಲ್ಲ್ಯಾ
ಕಿತ್ಯಾಕ್‌ಗೀ ತರ್ನಾಟ್ಯಾಂಕ್ ಚಡ್ ಕರ್ನ್
ಚೆಡ್ವಾಂಕ್ ಆಮಿ ಪಳೆವ್ಯೆತ್. ಸಾದ್ಯಾ ಮಟ್ಟಾರ್
ಕಾಜಾರ್ ಜಾಂವ್ಕ್ ಸಯ್ತಾ ತಾಂಕಾಂ
ಪರ್ವಾಡಾನಾ. ಫೊಡ್ಯಾಂಕ್ ಹೆರಾಂಬರಿಂಚ್
ದಳ್ಳಾರ್ ಕರಿಚೆ ಮ್ಹಳ್ಳಿ ವೊಡ್ಲಿ ಜಾಲ್ಲ್ಯಾನ್
ಕಾಜಾರಾಚೊ ದೀಸ್ ಪಾಟಿಂ ಪಾಟಿಂ ವೆತಾ.

ಹೆಂ ನಿಜಾಯ್ಕಿ ಬೆಜಾರಾಯೆಚೆಂ. ಆಮ್ಕಾಂ
ಹ್ಯಾ ದಿಸಾಂನಿ ವ್ಹಡ್ ವ್ಹಡ್ ಮಟ್ಟಾಚೆ
ಕಾಜಾರಾ ಸಂಭ್ರಮ್ ನಾಕಾತ್, ಫುಟ್‌ಮೂಟ್


ಕಾಜಾರಿ ಜಿಣೆಯೊ ಜಾಯ್. ಎಕಾಮೆಕಾ
ಅರ್ಥ್ ಕರ್ನ್ ಘೆಂವ್ಚಿಂ, ಸುಖಾಂತ್
ದುಖಾಂತ್ ಸಾಂಗಾತ್ ದಿಂವ್ಚಿಂ ಆನಿ ಬರೆಂ
ಕುಟಾಮ್ ಬಾಂದುನ್ ಹಾಡ್ಚಿಂ ಘೊವ್-
ಬಾಯ್ಲಾಂ ಜಾಯ್. ತಾಂಚೆಥಾವ್ನ್
ಭಲಾಯ್ಕೆಭರಿತ್ ಬಾಳಾಂ ಜಾಯ್. ತೆಂ
ಸೊಡ್ನ್ ಡೈವೊರ್ಸ್ ದಿಂವ್ಚಿಂ ಜೊಡಿಂ ಖಿಂಚ್ಯಾ
ಕರ್ಮಾಕ್?

ಆಮ್ಚ್ಯಾ ಯುವಜನಾಂನಿ ಬಳ್ಳೆಂತ್
ಜಿವಿತಾಂ ಬಾಂದುನ್ ಹಾಡ್ಚೆವಿಶಿಂ ಫುಟ್‌ಮನ್
ಕರ್ಚಿ ಗರ್ಜ್ ಆಸಾ. ಕಾಜಾರಾಚೊ ಸಂಭ್ರಮ್
ಸಾದ್ಯಾ ಮಟ್ಟಾರ್ ಕೆಲ್ಯಾರೀ ವ್ಹಡ್ ನ್ಹಯ್.
ತ್ಯಾ ಸಂಭ್ರಮಾಂತ್ ಮಾತ್ ಮಾಯಾಮೊಗಾಚಿ
ನಿಶಾನಿ ಆಸೊಂ.

ಫಕತ್ ಪಯ್ಕೆನಾಂತ್ ಮ್ಹಳ್ಳ್ಯಾ ಎಕಾಚ್
ಕಾರಾಣಾಕ್ ಲಾಗೊನ್ ಆಪೊ ಕಾಜಾರಾ
ದೀಸ್ ವರ್ಸಾಂ ವರ್ಸಾಂ ಪಾಟಿಂ ಕರ್ನ್
ಯೆಂವ್ಚ್ಯಾ ಸಬಾರ್‌ಶ್ಯಾ ಯುವಜನಾಂಕ್
ಹಾಂವ್ ವೊಳ್ಕಾತಾಂ. ತಸಲ್ಯಾಂನಿ ಪಕ್ತಿಕೆರೆಂತ್
ಯಾ ರುಜಾಯಿಂತ್ ಸಾಮೂಹಿಕ್ ಕಾಜಾರ್
ಜಾಂವ್ಚೆತೆವ್ಚಿಂ ಮೆಟಾಂ ಕಾಡ್ಚಿ ಗರ್ಜ್ ಆಸಾ.
ತ್ಯಾ ಮಾರಿಫಾತ್ ಹೆರ್ ಯುವಜನಾಂಕ್ ಬರಿ
ದೇಕ್ ದಿಂವ್ಚಿ ಜರೂರತಾ ಆಸಾ.

ನವ್ಯಾನ್ ಕಾಜಾರ್ ಜಾಂವ್ಚ್ಯಾ ಸಮೇಸ್ತ್
ಜೊಡ್ಯಾಂಕ್ ಮಿತ್ರಾಚೆ ಅಭಿನಂದನ್.

■ 07 ನವೆಂಬರ್ 2004



ಮತಾಂತರ್, ಮಡಂತ್ಯಾರ್ ಆನಿ ಮೊಡ್ಯಾಂತಾರ್!

ಆದ್ಲ್ಯಾ ದೋನ್ ತೀನ್ ಮಯ್ಯಾಂನಿ ಹ್ಯಾ ಕೊಡ್ಯಾಳ್ಚ್ಯಾ ಸುತ್ತೂರಾಂತ್ ಮಂಗ್ಳುರ್‌ಚೆ ಕ್ರಿಸ್ತಾಂವ್ ಪರ್ಜೆಚೆರ್ ಮತಾಂತರ್ ಮ್ಹಳ್ಳೆಂ ಆವ್ರ್ ಆಯಿಲ್ಲೆಂ. ಆನಿ ತೆಂ ನಿತ್ಯಾನ್ ಯೆಂವ್ಚೆ ಪಯ್ಲೆಂಚ್ ತ್ಯಾ ಪ್ರಾಸ್ ವರ್ತೆಂ ಆನಿ ಮಾರೆಕಾರ್ ವಾದಾಳ್ ಉಟ್ಲಾಂ. ತ್ಯಾ ವಾದಾಳಾಚೆಂ ನಾಂವ್ ಮಡಂತ್ಯಾರ್.

ಬಂಟ್ವಾಳ್ ಸುತ್ತೂರಾಂತ್ಲ್ಯಾ ಮಡಾಂತ್ಯಾರ್ ನಾಂವಾಚ್ಯಾ ತ್ಯಾ ನಾಂವಾಡ್ಲಿಕ್ ತಶೆಂ ಸರ್ವ್ ವಾಟಾಂನಿ ಗಿರೆಸ್ತ್ ಆಸ್ಚ್ಯಾ ಫಿರ್ಗಜೆಂತ್ ಪಾಟ್ಲ್ಯಾ ಥೊಡ್ಯಾ ಹಪ್ಪಾಂಥಾವ್ನ್ ಕಿತೆಂ ಘಡೊನ್ ಆಸಾ, ಮ್ಹಾಕಾ ದಿಸ್ತಾ ಥೊಡ್ಯಾ ವರ್ಸಾಂಭಿತರ್ ಮಂಗ್ಳುರಾಂತ್ಲ್ಯಾ ಹೆರ್ ಸಬಾರ್ ಫಿರ್ಗಜೆಂನಿಯೀ ಘಡೊಂಕ್ ಆಸಾ. ಕಿತ್ಯಾಕ್ ಮ್ಹಳ್ಳ್ಯಾರ್ ಸಬಾರ್ ಶ್ಯಾ ಫಿರ್ಗಜೆಂನಿ 'ಇಗರ್ಜೆಂತ್ಲೆಂ ಪೊಲಿಟಿಕ್ಸ್' ಮ್ಹಣ್ ಆಮಿ ಕಿತೆಂ ಸಾದ್ಯಾ ಭಾಶೆನ್ ಮ್ಹಣ್ತಾಂವ್ ತೆಂ ವಾರೆಂ ಭರೊನ್ ಪುಗ್‌ಲ್ಲಾ ಪೊಸ್ಕಾಟ್ಯಾಬರಿಂ ಆಯ್ತೆಂ ಆಸಾ. ಪೂಣ್ ಮಡಾಂತ್ಯಾರಾಂತ್ ತೆಂ ದಳ್ಳಿರ್ ಪೊಲಿಟಿಕ್ಸ್ ಮಿಸಾಚೆ ಆಲ್ತಾರಿ ಪರ್ಯಾಂತ್ ಪಾವ್ಲೆಲೆಂ ಮಾತ್ ಆಮ್ಕಾಂ ಕ್ರಿಸ್ತಾಂವಾಂಕ್ ಖಂಚೆರ್ ದಿಶೆನ್ ಸೊಬ್ ದಿಂವ್ಚೆಂ ನ್ಹಯ್. ಪಾಟ್ಲ್ಯಾ ಥೊಡ್ಯಾ ಹಪ್ಪಾಂಥಾವ್ನ್ ಚಡಾವತ್ ದಿಸಾಳ್ಯಾಂನಿ ಆನಿ ನೇಮಾಳ್ಯಾಂನಿ ಹಿ

ಮಡಾಂತ್ಯಾರ್‌ಚೆ ಹಳ್ಳಿಕ್ ಖಬರ್ ವಾಚ್ತಾನಾ ಎಕೇಕ್ ಕಟ್ಟಿ ಕರಿ ಮಂಗ್ಳುರಿ ಕ್ರಿಸ್ತಾಂವ್ ಸಮಾಜೆಚೆರ್ ಕೋಣ್ ತರೀ ಉಡಯ್ತಾ ತಶೆಂ ದಿಸೊನ್ ಯೆತಾ. ಎಕೆ ಕುಶಿನ್ ಪಾದ್ರಿ ಆನಿ ತಾಚೊ ಪಂಗಡ್ ತಶೆಂ ದುಸ್ರೆ ಕುಶಿನ್ ಥೊಡೆ 'ಮುಕೆಲಿ' ಆನಿ ತಾಂಚೊ ಪಂಗಡ್, ವಿಚಿತ್ರ್ ರಿತಿರ್ ಝಗ್ಗೊನ್ ಆಸಾತ್.

ಆಮ್ಚ್ಯಾ ಧರ್ಮಾಂತ್ ಹೆರ್ ಥೊಡ್ಯಾ ಧರ್ಮಾಂತಿಲ್ಲಿ ಅರ್ನಿಕಾಯ್ ಸಯ್ತಾ ನಾ. ಪೊಲೊ ದಾಕಯ್, ಸತ್ತರ್ ಪಾವ್ಲಿಂ ಭೊಗ್ಗಿ, ಮೋಗ್ ಕರ್, ಆಯ್ತಾರ್ ಸೊಂತ್ ಭಾಗೆವಂತ್‌ಪಣಿ ಸಾಂಬಾಳ್ ಅಸಲ್ಯಾ ಭೋವ್ ಉಂಚ್ ಸಿಂತಿಮೆಂತಾಂಚೆರ್ ಆಮಿ ಧರ್ಮ್ ಬಾಂದುನ್ ಹಾಡ್ಲಾ. ಮೀಸ್, ಕುಮ್ಸಾರ್, ಕುಮ್ಸಾರ್, ವೋಲ್, ಕಾಜಾರ್, ಮೊರ್ನ್ ಇತ್ಯಾದಿ ಸಂಗಿ ಆಮ್ಚ್ಯಾ ಜಿವಿತಾಂತ್ ಅನಿವಾರ್ಯ್ ಜಾವ್ನಾಸೊನ್, ಹ್ಯಾ ಅನಿವಾರ್ಯ್ ಕಾರಾಣಾಂಕ್ ಅಧಿಕ್ಯತ್ ನಿವಾಸ್ ಜಾವ್ನ್ ಆಮಿ ಇಗರ್ಜಾಂಕ್ ವೆಂಗ್ಲಾಂ ಆನಿ ಆಮ್ಚೆ ಸಲೀಸಾಯೆಖಾತಿರ್ ತಾಂತುಂ ದೆವಾಕ್, ಜೆಜುಕ್ ಆನಿ ಸಾಂತಾಂಕ್ ಲಿಪಯ್ಲಾಂ. ಲಿಪಯಿಲ್ಲೆಂ ತೆಂ ಸೊದುನ್ ದಿಂವ್ಚೆಖಾತಿರ್‌ಚ್ ಮ್ಹಣ್ ವಿಗಾರ್ ಯಾ ಪಾದ್ರಿ ಮ್ಹಳ್ಳ್ಯಾ ವೆವಸ್ತೆಕ್ ನೆಮ್ಲಾಂ.

ಎಕೆ ರಿತಿನ್ ಸಾಂಗ್ಚೆಂ ತರ್ ಆಮ್ಚೆ



ಪರ್ವಾ, ಹ್ಯಾ ಪಾದ್ರಿ ಮುಕಾಂತ್ ದೆವಾಕ್
ಪೊಳ್ಳಾತಾ. ದೆಕುನ್‌ಚ್ ಆದ್ಲ್ಯಾ ಕಾಳಾರ್
ಪಾದ್ರ್ಯಾಚ್ ಮ್ಹಣ್ತಾನಾ ನಮಾನ್ ಮೆಳ್ತಾಲೆ,
ಮಾನ್ ಶಿಂಪಡ್ತಾಲೊ. ಪುಣ್ ಹಾಂವ್
ಪಳೆತಾಂ ತೊ ಆಯ್ಲೊ ಕಾಲ್ ತಸೊ ನಾ.
ಹಾಂಗಾ ಲೊಬಾವಿಶಿಂ ಸಡಿಲಾಯ್ ಚಡ್ಲ್ಯಾ.

ಹಾಕಾ ಶೀದಾ ಕಾರಾಣ್, ಆಯ್ಲೆ ಸಬಾರ್‌ಶೆ
ಧಾರ್ಮಿಕ್ - ದೆವಾಕ್, ಜೆಜುಕ್ ಯಾ
ಸಾಂತಾಂಕ್ ದಾಕಂವ್ಕ್ ಸಲ್ವಲ್ಯಾತ್.

ಆತಾಂ ಶೀದಾ ಗಜಾಲಿಕ್ ಯೆಂವ್ಚೆಂ ತರ್
ಹ್ಯಾ ದಿಸಾಂನಿ ಜಾಯ್ತ್ಯಾ ಫಿರ್ಗಜಾಂನಿ ವಿಗಾರ್
ಆನಿ ಲೊಕಾಮದ್ಲೊ ಸಂಬಂದ್ ತಿತ್ಲೊಬರೊ
ನಾ. ಹಾಂವೆಂ ಹ್ಯಾ ಆದಿಂಚ್ ಎಕಾ
ಸಂಪಾದಕೀಯಾಂತ್ ಲಿಕ್‌ಲೆ ಬರಿಂ ಫಿರ್ಗಜೆಂತ್
ಕೋಣ್ ಥೊಡೆ ವಡ್ಲೆ ಮಾಂಡೆ ಮ್ಹಣ್
ಆಸಾತ್, ತೆ ಅಸಲ್ಯಾ ಪರಿಗತೆಂಕ್ ಚಡ್
ಕಾರಾಣ್. ತಾಂಚಿ ದಾಳ್ ಶಿಜಂವ್ಚೆಖಾತಿರ್
ಯಾ ಮಾನ್ ಜೊಡ್ಚೆಖಾತಿರ್ ತೆ ಕೊಣಾಯ್ಕಿ
ಬಲಿ ಘೆತಾತ್. ವಿಗಾರಾಕ್ ಸಯ್ತಾ!

ಗಮ್ಮತ್ ಮ್ಹಳ್ಳಾರ್ ಹರ್ಯೆಕಾ
ಫಿರ್ಗಜೆಂನಿ ಹ್ಯಾ 'ವ್ಹಡ್ಲ್ಯಾ ಮಂಡ್ಲ್ಯಾಂ' ಮದೆಂ
ದೋನ್ ಯಾ ತೀನ್ ಪಂಗಡ್ ಆಸ್ತಾತ್.
ವಿಗಾರ್ ಜಾಲ್ಲ್ಯಾನ್ ಖಿಂಚ್ಯಾ ತರೀ ಎಕಾ

ಪಂಗಡ್ ವೆಂಗೆಂ ಅನಿವಾರ್ಯ. ಥೊಡೆ
ವಿಗಾರ್ ಆಪ್ಲಿ ಭದ್ರತಿ ಪಯ್ಲಿ ಪಳೆಂವ್ಕ್
ವೆತಾತ್ ಆನಿ ನೈತಿಕ್ ಮೊಲಾಂ ವಾರ್ಯಾರ್
ಸೊಡ್ತಾತ್ ಜಾಲ್ಲ್ಯಾನ್ ಗೊಂದೊಳಾಂಚೆಂ
ಕಿಟಾಳ್ ಕಿರ್ಲಾತಾ. ಉಪ್ರಾಂತ್ ಉಜೊ
ಜಾತಾ. ಅಪ್ರೊಪ್‌ಶೆಂ ಆಗ್ಚೆಂ ಜಳ್ತಾತ್ ಜಶೆಂ
ಮಡಾಂತ್ಯಾರಾಂತ್ ಜಾತಾ.

ಬೋವ್‌ಶ್ಯಾ ಆಮ್ಚಿ ಕ್ರಿಸ್ತಾಂವ್ ಸಮಾಜ್
ಪೊಡ್ ಘಾಲುಂಕ್ ಹಾಚೆ ವರ್ತೆಂ ಹಾತೆರ್
ದುಸ್ರೆಂ ನಾಕಾ. ತ್ಯಾ ಹಾತೆರಾಕ್ ಹೆರಾಂನಿ
ಹಾತ್ ಘಾಲ್ತ್ ಆಮ್ಕಾಂ ಸತ್ತ್ಯಾನಾಸ್
ಕರುಂಕ್ ಸಕ್ಚೆಪಯ್ಲೆಂ ಆಮಿ ಜಾಗಿಂ ಜಾವ್ಚ್ಯಾಂ.

ಆಮ್ಚಿಂ ಚಡಾವತ್ ಕಾರ್ಯಿಂ ಇಗರ್ಜೆ
ದೊರ್ಯಾಭಿತರ್‌ಚ್ ಜಾತಾತ್. ಇಗರ್ಜೆಂತ್ಲೆಂ
ಪೊಲಿಟಿಕ್ಸ್‌ಯಿ ತ್ಯಾ ದೊರ್ಯಾ ಭಿತರ್‌ಚ್
ರಾವೊಂದಿ. ಥಂಯ್ಸ್ ತಾಕಾ ಪರಿಹಾರ್
ಮೆಳೊಂದಿ.

ಮತಾಂತರ್ ಆನಿ ಮಡಾಂತ್ಯಾರ್
ಘಡಿತಾಂ, ಕಶೆಯೀ ಆಮ್ಕಾಂ ವಾಟೆರ್
ಹಾಡುಂಕ್ ಪಾವ್ಲಿಂ. ಫುಡೆಂ ಆನಿ ಥೊಡಿಂ
'ಮಡಾಂತ್ಯಾರಾಂ' ಜಾತಿತ್ ತರ್ ಆಮ್ಚಿ
ಸಮಾಜ್ ಖಂಡಿತ್ 'ಮೊಡ್ಯಾಂತರ್' ಜಾತೆಲಿ!

ಆಮ್ಕಾಂಯೀ ಥೋಡೆ ಅರಾಫತ್ ಗರ್ಜ್ ಆಸಾತ್....

ಏಕ್ ರಂಗಾಳ್ ವೆಕ್ತಿ ಆನಿ ಏಕ್ ರಂಗಾಳ್
ವೆಕ್ತಿತ್ವ್ ದೊಳ್ಯಾಂಭಾಯ್ ಜಾಲಾಂ.

ಯಾಸೆರ್ ಅರಾಫತ್ ಆಪ್ಲೆ 75 ವರ್ಸಾಂಚೆ
ಮ್ಹಾತಾರೆ ಪ್ರಾಯೆರ್ ಅಂತರೊನ್ ಗೆಲೊ
ತರೀ, ತಾಚ್ಯಾ ಮೊರ್ನಾವೆಳಿಂ ಸಂಸಾರ್‌ಭರ್
ಉಮಾಳ್‌ಲ್ಲೆಂ ದೂಕ್ ಪಳೆತಾನಾ, ತಾಣೆ ಆನಿ
ಥೊಡಿಂ ವರ್ಸಾಂ ಜಿಯೆಂವ್ಚಿ ಗರ್ಜ್ ಆಸಾಲ್ಲಿ
ಮ್ಹಳ್ಳೆಂ ಜರೂರ್ ಸುಸ್ತಾತಾ.

ಜುದೆವಾಂ ವಿರೋದ್ ಬಂಡಾಯ್
ಉಟೊನ್, ಕ್ರಾಂತಿಚಿ ಆನಿ ಶಾಂತಿಚಿ ವಾಟ್
ಸಾಂಗಾತಾ ಸಾಂಗಾತಾ ಚಮ್ಕೊನ್ ಹೆರಾಂನಿ
ಸಮ್ಜೊಂಕ್ ಸಕಾನಾತ್‌ಲ್ಲೆ ಬರಿಂ ತೊ ಜಿಯೆಲ್ಲೊ.
ಪಾಲೆಸ್ತಿನಾಂತ್ ಅಬ್ಯಾಂಕ್ ಏಕ್ ಅಸ್ತಿತ್ವ್
ಉಬೆಂ ಕರುಂಕ್ ತೊ ಪೆಚಾಡ್‌ಲ್ಲೊ.
ಜಾಯ್ತ್ಯಾಂಚೆ ನದ್ರೆಂತ್ ತೊ ಏಕ್ ವಿಲನ್
ತಸೊ ದಿಸ್‌ಲ್ಲೊ ತರೀ, ಎಕಾ ಲ್ಹಾನ್
ಗಾಂವಾಂತ್‌ಥಾವ್ನ್ ತಾಣೆ ಅಮೇರಿಕಾ ಆನಿ
ಇಸ್ರಾಯೆಲಾ ತಸಲ್ಯಾ ಸೂಪರ್ ಪವರ್
ರಾಶ್ಟ್ರಾಂಕ್ ಥೊಡಿ ಗರ್ಜೆಚಿ ಬೂದ್ ಶಿಕಯಿಲ್ಲಿ.
ದೆಕುನ್, ಪಾಲೆಸ್ತಿನೆಗಾರಾಂಚ್ಯಾ ವಾಂಟ್ಕಾಕ್
ಅರಾಫತ್ ಏಕ್ ಮಹಾತ್ಮಾಗಾಂಧಿ! ಆನಿ
ಜರೂರ್ ಆಮಿ ಮ್ಹಣೈತ್ -ಪ್ರಸ್ತುತ್
ಸಂಸಾರಾಂತ್ ಅರಾಫತಾಕ್ ಹೆರ್ ಖಂಚೊಚ್
ಮುಕೆಲಿ ಸರ್ ನಾ.

ಅರಾಫತಾಚ್ಯಾ ಮೊರ್ನಾಚ್ಯಾ ವಗ್ತಾ ಆಮಿ

ಆಮ್ಕಾ ಕಥೊಲಿಕ್ ಸಮಾಜೆಚೆರ್ ಏಕ್ ನದರ್
ಘಾಲ್ಚಿ ಗರ್ಜ್ ಆಸಾ. ತುಮಿ ಬಾರ್ಕಾಯೆನ್
ಚಿಂತುನ್ ಪಳೆಲೆಂ ತರ್ ಕಥೊಲಿಕಾಂಚೆ ಪವಿತ್ರ್
ಜಾಗೆ ಕಿತೆಂ ಆಸಾತ್ ತೆ ಸಗ್ಳೆ, ಅಬ್ಯಾಂಚೆ ಆನಿ
ಜುದೆವಾಂಚೆ ಮುಟಿಂತ್ ಆಸಾತ್.

ಜೆರುಜಲೆಮ್, ನಜ್ರೆತ್, ಇಸ್ರಾಯೆಲ್,
ಎಜಿಪ್ತ್, ಪಾಲೆಸ್ತಿನೆ ಅಸಲೆ, ಆಮ್ಕಾ
ಸಡ್ವೊಣ್ಡಾರಾಚ್ಯಾ ಪಾಸೆಂತ್ಲೆ ಪವಿತ್ರ್ ಜಾಗೆ
ಆಮಿ ಸೊಡ್ವಣ್ ಕರುಂಕ್ ಸಕೊಂಕ್‌ನಾಂವ್.
ಹಾಕಾ ರಾಜಕೀಯ್ ಕಾರಣಾ ಯಾ ಥೋರಣಾ
ಆಸೊಂಕ್‌ಪುರೊ. ಆಸೊಂ, ತೆಂ ಆಮ್ಕಾನ್
ಕೊಡ್ಯಾಳಾಂತ್ ಬಸೊನ್ ಆಟಾಪುಂಕ್
ಜಾಯ್ನಾ.

ಪುಣ್ ಮ್ಹಜೆ ಭಿರಾಂತ್ ಮಾತ್ಯಿ ವೆಗ್ಳಿ.
ಹಾಂವ್ ಆತಾಂ ಹ್ಯಾ ಮಂಗ್ಳುರ್‌ಚ್ಯಾ ಕೊಂಕ್ಣಿ
ಕಥೊಲಿಕ್ ಸಮಾಜೆಚೆರ್ ಭಿರಾಂತೆಚಿ ದೀಶ್ತ್
ಮಾರುನ್ ಆಸಾಂ. ತಶೆಂ ನದರ್ ಮಾರ್ತಾನಾ
ಆಮಿ ಹೊಗ್ಡಾವ್ನ್ ಘೆತ್‌ಲ್ಲ್ಯಾ ತ್ಯಾ ಪವಿತ್ರ್
ಥಳಾಚಿಂ ರುಪ್ಣಿಂ ದೊಳ್ಯಾಂಪುಡೆಂ ಝಳ್ಕಾತಾತ್
ಆನಿ ಅಶೆಂ ಜಾಗಯ್ತಾತ್‌ಗೀ, “ತುಮಿ
ಮಂಗ್ಳುರಿ ಕ್ರಿಸ್ತಾಂವ್ ಥೊಡ್ಯಾಚ್
ತೆಂಪಾಭಿತರ್ ತುಮ್ಚೆಂ ಅಸ್ತಿತ್ವ್
ಹೊಗ್ಡಾಯ್‌ಲ್ಯಾತ್”

ಆನಿ ನಾ ಮ್ಹಣ್ ಹರ್ದೆಂ ಪೆಟುನ್
ಸಾಂಗ್ಚೆಂ ಧೈರ್ ಮ್ಹಾಕಾ ಸೊಡ್ಯಾಂ



ತುಮ್ಮಾಯೀ ಆಸ್ತೆನ್ನಾ. ಪುಣ್ ಏಕ್ ಗಜಾಲ್
ಮಾತ್ರ್ ಸತ್ - ಆಮ್ಚೆಂ ಕೊಟೆಂ ಕೊಸ್ಕೊನ್
ಆಸಾ....

ಆಮಿ ಕೆನರಾ ಮುಳಾಚೆ ಕೊಂಕ್ಣಿ ಕಥೊಲಿಕ್
ಕ್ರಿಸ್ತಾಂವ್ ದೀಸ್ ವೆತಾಂ ವೆತಾಂ ಆಳ್ವೊನ್
ಆಸಾಂವ್.

ಸಂಖ್ಯಾಲೆಕಾರ್, ಭಾಶೆ ಲೆಕಾರ್,
ಉದ್ಯಮಾಂ ಲೆಕಾರ್, ಶಿಕ್ಷಾ ಸಂಸ್ಥಾಂ ಲೆಕಾರ್,
ಸಮಾಜಿಕ್ ಪ್ರಭಾವಾ ಲೆಕಾರ್, ಸಂಸ್ಕೃತೆ
ಲೆಕಾರ್, ಆರ್ಥಿಕತೆ ಲೆಕಾರ್ ಆನಿ ಆತಾಂ ಆಮಿ
ಎದೊಳ್ ಪಾಸುನ್ ಭದ್ರ್ ಮ್ಹಣ್ ಚಿಂತ್ಲಲ್ಯಾ
ಧಾರ್ಮಿಕತೆ ಲೆಕಾರ್ಯೀ ಥೊಡೆಂ ಥೊಡೆಂಚ್
ಪಿಗ್ಲೊನ್ ಆಸಾಂವ್. ಭಾಯ್ಲೆ ದೆಕಿಕ್ ಆಮಿ
ಸುಲ್ತಾನ್ ತಶೆಂ ದಿಸ್ತಾಂವ್ ತರೀ, ಆಮ್ಚ್ಯಾ
ಸಿಂಹಾಸನಾಚೊ ಏಕ್ ಪಾಂಯ್ ಮೊಡ್ಕೊರ್
ಜಾಲಾ ತಿ ಗಜಾಲ್ ಫಟ್ ಬಿಲ್ಕುಲ್ ನ್ಹಂಯ್.

ದೆಕುನ್ ಆತಾಂ ಆಮ್ಕಾಂ ಥೊಡ್ಯಾ
ಅರಾಫತಾಂಚಿ ಗರ್ಜ್ ಪಡ್ಲ್ಯಾ. ಆಮ್ಚಿ ಸಂಸ್ಕೃತಿ
ನಾಸ್ ಕರ್ತಲ್ಯಾಂಥಾವ್ನ್, ಆಮ್ಚೆ ಭಾಶೆಕ್
ಕುರಾದ್ ಮಾರ್ತಲ್ಯಾಂಥಾವ್ನ್, ಧರ್ಮಾಚ್ಯಾ
ನಾಂವಾರ್ ಆಮ್ಕಾಂ ಲುಟಿಲ್ಯಾಂಥಾವ್ನ್,
ಮತಾಂತರಾಚ್ಯಾ ನಾಂವಾರ್ ಆಮ್ಕಾಂ
ಬೆಂದ್ತಲ್ಯಾಂಥಾವ್ನ್, ಆಮ್ಚ್ಯಾ ಉದ್ಯಮಾಂಕ್
ನಾಸ್ ಕರ್ತಲ್ಯಾಂಥಾವ್ನ್, ಆಮ್ಚೆ ಸಂಸ್ಥೆ,
ಬೆಂಕಾಂ, ಆಮ್ಚಿಂ ಪತ್ರಾಂ ಗಿಳ್ತಲ್ಯಾಂಥಾವ್ನ್
ರಾಕೊಣ್ ಕರುಂಕ್ ಆಮ್ಕಾಂ ಥೊಡೆ ಕ್ರಾಂತಿಕಾರಿ

ಅರಾಫತ್ ಜಾಯ್.

ತಶೆಂ ಮ್ಹಣ್ ಪಾದ್ರಿಂ ವಿರೋದ್ ಸೈನ್
ಬಾಂದುನ್ ಪ್ರೆಸ್ನಾಂಕ್ ವಾಕ್ತುಲಾಂ ದಿತೆಲೆ
ಮುಕೆಲಿ, ಆಲ್ತಾರಿ ವಯ್ರ್ ವಚೊನ್ ಸುರಿ
ದಾಕಂವ್ಚ್ಯಾ ಸಮಿತೊ, ಪಾದ್ರಿಕ್
ರೆಡ್‌ಹ್ಯಾಂಡ್ ಧರ್ನ್ ಸಂಸಾರಾ ಮುಕಾರ್
ತಾಕಾ ವಿಣ್ಣೊ ಕರ್ತಲಿಂ ಯೂನಿಯನಾ,
ನ್ಯೂಲೈಫ್ ಪಂಗಡಾಚ್ಯಾಂಕ್
ಅಕ್ರಿಸ್ತಾಂವಾಥಾವ್ನ್ ಮಾರಯ್ತೆಲೆ ಧರ್ಮ್
ಪ್ರೇಮಿ, ಮುಸ್ಲಿಮ್ ಆನಿ ಹಿಂದು
ಸಂಗಟನಾಂವಿರೋದ್ ಕಮರ್ ಬಾಂದ್ಚಿಂ ಸೇನಾ,
ಆಮ್ಚ್ಯಾ ಸಂಸ್ಥಾಂ ಆನಿ ಪಾದ್ರಿಂವಿಶಿಂ
ಸಾಂಜೆಚ್ಯಾ ಪತ್ರಾಂಕ್ ಫಟ್ಕಿರೊ ವರ್ವೊ
ದೀವ್ನ್ ಧಂಕ್ ಕಾಡ್ತೆಲೆ ಸುದಾರಕ್ ಆಮ್ಕಾಂ
ಖಂಡಿತ್ ನಾಕಾತ್.

ಮತಿ ಮನಾಂತ್, ಕಾಳ್ಜಾ ಕೊನ್ಯಾಂತ್
ಮೊಲಾಂಭರಿತ್ ತತ್ವಾಂ ಆಸ್ಚೆ ಅರಾಫತ್
ಆಮ್ಕಾಂ ಜಾಯ್. ಆಮ್ಚೆಂ ಅಸ್ತಿತ್ವ್
ಉರಂವ್ಕ್ ಪೆಚಾಡ್ಚೆ ಅರಾಫತ್ ಆಮ್ಕಾಂ
ಜಾಯ್. ಹೆರ್ ಸಮಾಜೆಂಫುಡೆಂ ಆಮ್ಕಾಂ ಏಕ್
ಭರ್ಮಾಚೆಂ ಸ್ಥಾನ್ ಲಾಬಂವ್ಕ್ ಸಕ್ಚೆ ಅರಾಫತ್
ಆಮ್ಕಾಂ ಜಾಯ್.

ಎಜಿಪ್ತಾಂತ್ಲಾ ಅರಾಫತಾಕ್ ಆದೇವ್ನ್
ಆನಿ ಕೆನರಾಂತ್ಲಾ ಅರಾಫತಾಂಕ್ ಬರೊ
ಯೆವ್ಕಾರ್!

■ 21 ನವೆಂಬರ್ 2004



ಆಮ್ಚ್ಯಾ ಮರ್ಯಾದೆಚೆಂ 'ಜಾಗತೀಕರಣ್' ಜಾತಾ?

ಹ್ಯಾ ಕಾಲಾರ್ ಅರ್ಥ್ ಜಾಯ್ತಾತ್‌ಲ್ಲಿಂ ಆನಿ ಅರ್ಥ್ ನಾತ್‌ಲ್ಲಿಂ ಜಾಗತೀಕರಣಾ ಜಾವ್ನ್ ಆಸಾತ್. ಆರ್ಥಿಕ್ ಶೆತಾಂತ್, ಸಾಹಿತ್ಯ್, ಸಾಂಸ್ಕೃತೀಕ್, ಸಮಾಜಿಕ್, ಧಾರ್ಮಿಕ್ ಥಳಾಂನಿ ಸಯ್ತ್ ಜಾಗತೀಕರಣ್‌ಚ್ ರಾಜ್ ಕರ್ನ್ ಆಸಾ. ಎಕಾ ಲೆಕಾನ್ ತೆಂ ಚಿಂಚಾರ್ಯಾಬರಿಂ. ದಾಂತ್ ಆಸ್‌ಲ್ಲಾಂಕ್ ಫೆಸ್ತ್, ನಾತ್‌ಲ್ಲಾಂಚಿ ಖ್ಯಾಸ್ತ್.

ಆತಾಂ ಆಮ್ಚ್ಯಾ ಕೆನರ ಕೊಂಕ್ಣಿ ಕಥೊಲಿಕ್ ಕ್ರಿಸ್ತಾಂವಾಂಚ್ಯಾ ಮಾನ್ ಮರ್ಯಾದೆಚೆಂಯಿ 'ಜಾಗತೀಕರಣ್' ಜಾಂವ್ಕ್ ಸುರು ಜಾಲಾಂ ಮ್ಹಣೊಂಕ್ ಮಾತ್ ಇಲ್ಲೆಂ ಬೆಜಾರ್. ತೇಂಯಿ ಜಾಗತಿಕ್ ಸಮ್ಮೇಳಾಚ್ಯಾ ಹುಂಬ್ರಾರ್! ಜೆಂ ಕಿತೆಂ ಆಮ್ಚೆ ಭಿತರ್‌ಚ್ ಶಿಜೊನ್ ಆಸಾ, ತೆಂ ಆಮ್ಚೆ ಭಿತರ್‌ಚ್ ಆಟೊನ್ ವಚಾಜೆ ಆಸ್‌ಲ್ಲೆಂ. ಪುಣ್ ಪಾಟ್ಲ್ಯಾ ಹರ್ ದಿಸಾಂಚೆಂ ಏಕ್ ಸಾಂಜೆಚೆಂ ದಿಸಾಳೆಂ ಹಾತಿಂ ಘೆವ್ನ್ ವಾಚ್ಲೆಂ ತರ್ ಆಮ್ಚ್ಯಾ ಘರ್ಚೆಂ ದೂದ್ ಪಾಡ್ ಜಾಲಾಂ ಮ್ಹಳ್ಳೆಂಯಿ ಆನಿ ಕೋಣ್‌ಗೀ ತೆಂ ವರ್ನ್ ಹೆರಾಂಚ್ಯಾ ಮಾಡಾಮುಳಾಕ್ ವೊತುನ್ ಆಸಾ ಮ್ಹಳ್ಳೆಂಯಿ ಎಕಾಚ್‌ಫರಾ ಝಳ್ಕಾತಾ.

ತಶೆಂ ಮ್ಹಣ್ ಸಾಂಜೆಚೆಂ ದಿಸಾಳೆಂ ವಾಯ್ಲ್ಯಾ ಯಾ ಆಮ್ಚೆಂ ಮ್ಹಳ್ಳೆಂ ಕಿತೆಂಚ್ ತಾಂತುಂ ಯೇಂವ್ಕ್‌ನಜೊ ಮ್ಹಣ್ಲೊ ಪಿಸೊ ವಾದ್ ಮ್ಹಜೊ ನ್ಹಂಯ್. ಪುಣ್ ಹೆಂ ಸರ್ವ್

ಕಿತ್ಯಾಕ್ ಯೆತಾ ಮ್ಹಳ್ಳೆಂ ಏಕ್ ಸವಾಲ್ ಜರೂರ್ ಉದೆತಾ. ತಾಕಾ ಜಾಪಿ ಶೆಂಬೊರ್.

ತುಮಿ ಬಾರ್ಕಾಯೆನ್ ತ್ಯಾ ದಿಸಾಳ್ಯಾಂತ್ಲ್ಯಾ ಖಬ್ರಾಂಚೆರ್ ನದರ್ ಮಾರ್ಲಿ ತರ್, ಚಡಾವತ್ ಜಾವ್ನ್ ಧಾರ್ಮಿಕಾಂಕ್ ಸಂಬಂದ್ ಜಾಲ್ಲ್ಯೊಚ್ ಸಂಗಿ ಆಸಾತ್ ಆನಿ ತ್ಯೊ ಆಮ್ಚೆ ಮದ್ಲ್ಯಾ ಕೋಣ್ ತರೀ ಲಾಯಿಕಾಂನಿಚ್ ದಿಲ್ಯಾತ್ ತಿಂ ಸತಾಂ ಗುಮಾನಾಕ್ ಯೆತಾತ್. ತಿತ್ಲೆಂ ಕಳಿತ್ ಜಾತಾನಾ, ಆಮ್ಚಿ ಧಾರ್ಮಿಕ್ ವೆವಸ್ತಾ ಭಲಾಯ್ಕೆಚಿ ನಾ ಆನಿ ಆಮ್ಚಿ ಲಾಯಿಕ್ ಪರ್ಜಾ ನಾ ಸಮಾದಾನ್ ವೆಕ್ತ್ ಕರ್ಚಿ ಆನಿ ಸವಾಲಾಂ ಘಾಲ್ಚೆ ತಿತ್ಲೆ ಮಟ್ವಾಕ್ ಚಡ್ಲ್ಯಾ ತಿಂ ಸತಾಂಯಿ ದೊಳ್ಯಾಂಕ್ ತೊಪ್ತಾತ್.

ವ್ಹಯ್! ಆಮ್ಚೆ ಸಬಾರ್ ಧಾರ್ಮಿಕ್ ಆಪ್ಣಾಥಂಯ್ ಕ್ರಿಸ್ತಾಕ್ ದಾಕಂವ್ಚ್ಯಾಕ್ ಸಲ್ವಲ್ಯಾತ್ ಆನಿ ಆಮ್ಚೆ ಲಾಯಿಕ್ ತಾಂಚೆಧಾವ್ನ್ ಬದ್ಲಾವಣ್ ಆಶೆತಾತ್ ತೆಂ ಖರೆಂಚ್. ಲಾಯಿಕ್ ಪರ್ಜೆ ಮದ್ಲೊ ಏಕ್ ಪಂಗಡ್, ಜೊ ದೀಸ್ ಗೆಲ್ಲೆಬರಿಂ ಪರ್ವತ್ ತಶೆಂ ವಾಡೊನ್ ಆಸಾ ತೊ, ಆಮ್ಚ್ಯಾ ಧಾರ್ಮಿಕಾಂಕ್ ತಾಂಚೆ ಜವಾಬ್ದಾರಿ ಆನಿ ಕರ್ತವ್ಯ ಉಡಾಸಾಕ್ ಹಾಡುಂಕ್ ಪೆಚಾಡ್ತಾ ತಿ ಗಜಾಲ್ ಲಿಪ್ತಿ ಕಾಂಯ್ ಉರೊಂಕ್ ನಾ. ತೊ ಎಕೆ ರಿತಿಚೊ ಬಂಡಾಯ್, ಹರ್ ಫಿರ್ಗಜೆನಿ ಮ್ಹಳ್ಳೆಬರಿಂ ಆಸಾ. ಪುಣ್ ಆಮ್ಚ್ಯಾ ಧಾರ್ಮಿಕಾಂನಿ ತಾಂಚೆ ಫಿಕ್ಸಿರ್‌ಚ್ ಕೆಲಿನಾ



ದೇಕುನ್ ತಾಂಗೆ ಆತಾಂ 'ಜಾಗತೀಕರಣಾಚಿ'
ವಾಟ್ ಧರ್ಲ್ಯಾ.

ತಾಂಗೆ ತಶೆಂ ಕಿತ್ಯಾಕ್ ಕರ್ಚೆಂ? ಆಮ್ಚೆ
ಭಿತರ್ಲೆ ವಿಶಯ್ ಭಾಯ್ಲ್ಯಾ ಪತ್ರಾಂಕ್ ದೀವ್ನ್
ಆಮ್ಚೆ ಸಮಾಜೆಕ್ ಕಿತ್ಯಾಕ್ ಲ್ಹಾನ್ ಕರ್ಚೆಂ?
ಕೊಂಕ್ಣಿ ಪತ್ರಾಂ ನಾಂತ್‌ಗೀ?' ಮ್ಹಳ್ಳೆಂ ಏಕ್
ಪಕ್ಯಾ 'ಕಮರ್ಶಿಯಲ್' ಸವಾಲ್ ಏಕ್‌ಪಾವ್ಚಿಂ
ಹರ್ಯೆಕ್ಲ್ಯಾಕ್ ಉದೆತ್. ಪುಣ್
ನಾಜೂಕಾಯೆನ್ ಚೊಯ್ಲೆಂ ತರ್ ಹಾಕಾಯೀ
ಕಾರಾಣ್ ಆಮ್ಚೆ ಪುರೋಹಿತಾಚ್ ಮ್ಹಣಾಜೆ
ಪದ್ವಾ. ಕೊಂಕ್ಣಿ ಪತ್ರಾಂಚೆ ಚರಿತ್ರೆ ಲಗ್ತಿಂ
ಛಾವ್ನ್, ಸುದಾರಣ್ ವಾದಾಕ್ ತಾಳೊ
ಜಾಲ್ಲಿಂ, ಧಾರ್ಮಿಕಾಂಚಿಂ ಪಾಳಾಂ ಉಸ್ತಿಲ್ಲಿಂ,
ಕ್ರಾಂತಿಕಾರಿ ಮೆಟಾಂ ಕಾಡ್ಲಿಂ,
ಬಂಡಾಯ್‌ವಾದಾಕ್ ಈಟ್ ದಿಲ್ಲಿಂ ಖಂಚಿಂಚ್
ಪತ್ರಾಂ ಬರ್ಕಾತಾಯೆನ್ ಉರೊಂಕ್‌ನಾಂತ್.
ತ್ಯಾ ಪತ್ರಾಂಕ್ ತಾಂಗೆ ಏಕಾ ಪಟಾಪಟ್ ಏಕ್
ತಶೆಂ ಲಗಾಡ್ ಕಾಡ್ಲಾಂತ್ ಯಾ
ಬೆಂದ್ಲಾಂತ್.

ಆತಾಂ ತರೀ, ತಸಲೆಂ ಧಯ್ ಆಸ್ಚಿಂ
ಪತ್ರಾಂ ಆಮ್ಚೆಲಾಗಿಂ ನಾಂತ್. ಬಳ್ಳೆಂತ್
ಮ್ಹಣ್ ದಿಸ್ಚಿಂ ಪತ್ರಾಂ ಸಗ್ಳಿಂ ತಾಂಚೆ
ಮುಟಿಂತ್ ಆಸಾತ್ ಆನಿ ಬಳ್ಳೆಂತ್ ಜಾಂವ್ಕ್
ಪೆಚಾಡ್ಚಿಯೀ ತಾಂಚ್ಯಾ ಬೆಸಾಂವಾಂತ್
ಆಸಾತ್. ಕಿತ್ಯಾಕ್, ತಸಲೆಂ ಪಿಶೆಂ ಧಯ್
ಘುತ್ಲ್ಯಾರ್ ಆಮ್ಕಾಂ ವಾಂಚ್ ನಾ ಮ್ಹಣ್
ಹರ್ ಕೊಂಕ್ಣಿ ಪತ್ರಾಂಚೆ ಸಂಪಾದಕ್
ಜಾಣಾಂತ್. ದೇಕುನ್‌ಚ್ ಆತಾಂ ಆಮ್ಚ್ಯಾ
ಚಿಂತ್ನಿ ಲೋಕಾನ್ ಆನಿ ಸುದ್ರಾವ್ಪಾಂನಿ ಕನ್ನಡ
ಪತ್ರಿಕೋದ್ಯಮಾ ತೆವ್ಚಿಂ ವಾಟ್ ಧರ್ಲ್ಯಾ.
ಆಮ್ಚ್ಯಾ ಕೊಂಕ್ಣಿ ಪತ್ರಾಂಕ್ ವಾಂಚೊಂಕ್
ಸೊಡ್ಲೆಂ ತರ್ ಅಸಲೆ ವಿಶಯ್ ಆಮ್ಚೆ
ಭಿತರ್ ಉಗ್ಡಾನ್ ತರ್ಕಾಕ್ ಯೆತೆ ಆನಿ

ಭಲಾಯ್ಕೆಭರಿತ್ ಪರಿಹಾರ್ ದೆಕ್ತೆ.

ಆತಾಂ ತರೀ ಆಮ್ಚ್ಯಾ ಧಾರ್ಮಿಕಾಂನಿ
ಚಿಂತ್ನಿ ಜಾಲಾಂ. ಲಾಯಿಕಾಂಚ್ಯಾ ಕೊಂಕ್ಣಿ
ಪತ್ರಾಂಕ್ ಚಿಲ್ಲಿತೆಲೆ, ಸಸಾರ್ ಕರ್ನ್
ಉಲಯ್ತೆಲೆ, ಮಸ್ತುಂಕ್ ಅತ್ರೆಗ್ತೆಲೆ ಉತಳ್
ಚಿಂತ್ನಾಚೆ ವ್ಹಡಿಲ್ ಆಜೂನ್ ಆಮ್ಚೆ ಮದೆಂ
ಆಸಾತ್. ತಾಂಗೆ ವಿಶಾಲ್ ಮನ್ ಆಪ್ಣಾಯ್ಚೆ.
ಆಮ್ಚ್ಯಾ ಪತ್ರಾಂಕ್ ಹಾಂಗಾ ಜಿಯೆಂವ್ಕ್
ಸೊಡಿಜೆ, ವಾಡಯ್ಚೆ. ತವಳ್ ದೂದ್ ಪಾಡ್
ಜಾಲ್ಯಾರೀ ಮಾಡಾಮುಳಾಕ್ ಪಡಾನಾ. ಸಾಕರ್
ಘಾಲ್ ಪಿಯೆಂವ್ಚೆಂ ಬರೆಂ ಮನ್ ಆಮ್ಚೆ
ಲೋಕ್ ಜರೂರ್ ಕರ್ತಾ.

ತ್ಯಾ ಸಾಂಗಾತಾ ಆನ್ಯೇಕ್ ಸಂಗತ್.
ವಿಶಾಲ್ ಚಿಂತ್ನಾಚೆ ವಿಚಾರ್‌ವಾದಿ, ಸಮಾಜ್
ಸುದ್ರಾವ್ಪಿ, ಬಂಡಾಯ್‌ವಾದಿ ಆಮ್ಕಾಂ
ಜಾಯ್. ಪುಣ್ ತಾಂಚೆಮದೆಂ
ಧಾರ್ಮಿಕಾಂವಿಶಿಂ ಅಶೀರ್ ಆನಿ ಎಕ್ದಮ್
ನಕಾರಾತ್ಮಕ್ ಚಿಂತಪ್ ಭರ್ಲೆ ಆಸಾತ್ ತರ್
ತಸಲ್ಯಾಂಕ್ ಧಿಕ್ಕಾರ್. ಕಿತ್ಯಾಕ್, ತೆ ತಾಂಚೊ
ಸ್ವಾರ್ಥ್ ಪಳೆವ್ನ್ ಆಸಾತ್. ತಾಂಚೊ ಲಾಬ್
ಜೊಡುನ್ ಆಸಾತ್. ಆಮ್ಚ್ಯಾ ಲೋಕಾನ್
ತಸಲ್ಯಾಂಥಾವ್ನ್ ಖಂಡಿತ್ ಪಯ್ಸ್ ರಾಂವ್ಚಿ
ಗರ್ಜ್ ಆಸಾ.

ಫುಡ್ಲ್ಯಾ ದಿಶಾಂನಿ ಧಾರ್ಮಿಕ್ ಆನಿ
ಲಾಯಿಕಾಂ ಮದೆಂ ಭಲಾಯ್ಕೆಭರಿತ್ ವಿಚಾರ್
ಆದ್ಲಿಬದ್ಲಿ ಜಾಂವ್ಪಿತ್. ಎದೊಳ್ಚೆಂ ಸಗ್ಳೆಂ
ವಿಸರ್ಯಾಂ, ಫುಡೆಂ ಬರೆಂ ಕರುಂಕ್ ಪೆಚಾಡ್ಚಾಂ.
ತ್ಯಾ ಖಾತಿರ್ ಆಮ್ಚೆಧಂಯ್ ಆಸ್ಚೆಂ ಗತ್
ಯಾ ವಡ್ಪಣ್ ಬಗ್ಗೆಕ್ ದವರ್ಯಾಂ.

ನಾ ತರ್, ಏಕ್ ನ್ಹಂಯ್ ಪಂದ್ರಾ
ಜಾಗತಿಕ್ ಸಮ್ಮೇಳ್ ಕೆಲ್ಯಾರೀ ತೆ ಗುಡ್ಯಾಕ್
ಮಾತಿ ವಾವಂವ್ಚೆಬರಿಂಚ್!

ಬಿಜ್ಜೆಸಾವಿಶಿಂ ಬಿಜ್ಜೆಸಾಚಿಂ ದೋನ್ ಉತ್ಕಾಂ

ದಶೆಂಬರ್ ಮಯ್ಲೊ ಸುರ್ದಾತ್ಲೊ
ಮ್ಹಣ್ತಾನಾ ಆಮ್ಕಾಂ ಮಂಗ್ಳುರಿ ಸಮಾಜೆಚ್ಯಾ
ಕ್ರಿಸ್ತಾಂವಾಂಕ್ ದೊಡೊ ಉಲ್ಲಾಸ್ ಯೆತಾ.
ನತಾಲಾಂ ಪರ್ಬೆಚಿ ಉತ್ಸುಕಾಯ್ ತಿ. ತ್ಯಾ
ಸಾಂಗಾತಾ ಹೆರ್ ಸಂಭ್ರಮಾಂಚೊಯೀ
ಸುವಾಳೊ ಹೊ.

ಹ್ಯಾ ಸಂದರ್ಬಿಂ ಚಡ್ ಆನಿ ಚಡ್ ಖುಶಿ
ಜಾಂವ್ಚಿ ಆಮ್ಚ್ಯಾ ವೆಪಾರಿಸ್ತ್-ಉದ್ಯಮಿಂಚ್ಯಾ
ಪಂಗ್ಡಾಕ್. ವರ್ಸಾಭರ್ ಆಸಲ್ಲ್ಯಿ ಸವ್ಯಾಸಾಯ್
ಆನಿ ನಿರಾಶಾ ಹ್ಯಾ ಎಕಾ ಮಯ್ಜಾನ್‌ಚ್
ಪುಸುನ್ ವೆಚಿಂಯೀ ಆಸಾ. ದೆಕುನ್,
ಬೊಟಾಂನಿ ಮೆಜ್ಯೆತ್ ತಿತ್ಲ್ಯಾ ಆಮ್ಚ್ಯಾ
ವೆಪಾರಿಸ್ತಾಂಕ್ ಆನಿ ವಯ್ಪಾಟ್‌ದಾರಾಂಕ್ ಹೊ
ಸುಗ್ಗಚೊ ಕಾಳ್ ಮ್ಹಳ್ಯಾರ್ ಅಪಾರ್ಥ್
ಜಾಂವ್ಚೊನಾ. ಆಸೊಂ, ತಾಂಚೆಂ ಬರೆಂ
ಜಾಂವ್. ಆಮ್ಚಿ ಸಮಾಜ್ ಜಿವಂತ್ ಆಸ್ಚಿಚ್
ತಾಂಚೆಥಾವ್ನ್.

ಪೂಣ್ ಹ್ಯಾ ವಗ್ತಾ ಆಮ್ಚ್ಯಾ ಹ್ಯಾ ವೆಪಾರಿ
ಸಮುದಾಯಾವಿಶಿಂ ಥೊಡ್ಯೊ ಸಂಗಿ ಬರಂವ್ಚಿ
ಗರ್ಜ್ ಆಸಾ ತಶೆಂ ದಿಸ್ತಾ. ತೆಂ ಹ್ಯಾ ವೆಳಾ
ಪ್ರಸ್ತುತ್‌ಯೀ ವ್ಹಯ್.

ಆಮ್ಕಾಂ ಕ್ರಿಸ್ತಾಂವಾಂಕ್ ಬಿಜ್ಜೆಸ್ ಕರುಂಕ್
ಯೇನಾ ಮ್ಹಳ್ಳಿ ಏಕ್ ಜೆರಾಲ್ ಕೊಂಕಾವ್ಣಿ
ಆಸಾ. ತಿ ಫಟ್ ಮ್ಹಣೊಂಕೀ ಜಾಯ್ನಾ.
ಪೂಣ್ ಆಮ್ಕಾಂ ಕಿತ್ಯಾಕ್ ವಯ್ಪಾಟ್
ಲಾಗಾನಾ ಮ್ಹಣ್ ವಿಚಾರ್ಚೆಂ ಪಡ್ತಾ.

ಪಯ್ಲಾನ್ ಸಾಂಗ್ಚೆಂ ತರ್ ಆಮ್ಕಾಂ ಆಮ್ಚೆ
ಮಾತಿಯೆಚೆರ್ ಭರ್ವಸೊ ನಾ. ಹಾಂಗಾ
ರಾವೊನ್ ಕಾಂಯ್ ತರೀ ಕರಿಜೆ ಮ್ಹಳ್ಳಿ
ಉರ್ಬಾಯೀ ಹಟ್ಪಾಯೀ ನಾ. ತ್ಯಾ ಬದ್ಲಾಕ್
ಗಲ್ಪ್ ಸರ್ಗಾಬರಿಂ ದಿಸ್ತಾ. ಥಂಯ್ಚೆ ಪಯ್ಚೆ
ದರ್ಯೊ ದಿಸ್ತಾತ್.

ಆಸೊಂ, ತಲೆ ಕಮಾಯಿಲ್ಲೆ ಪಯ್ಚೆ ಆಮ್ಚ್ಯಾ
ಗಾಂವಾಂತ್ ವಿನಿಯೋಗ್ ಕರ್ಚಾಂ ಮ್ಹಳ್ಳಿ ಬರಿ
ಬೂದ್ ತರೀ ಆಸಾ? ನಾ... ತೆ ವ್ಹರ್ಚೆ ಆನಿ
ಬೆಂಕಾಂತ್ ಘಾಲ್ಚೆ. ದೆಕುನ್ ಗಲ್ಪಾಗಾರ್‌ಯೀ,
ತಾಚೆ ಪೂತ್‌ಯೀ ಆನಿ ನಾತುಯೀ ಗಲ್ಪಾಕ್‌ಚ್
ವೆತಾತ್, ಪಯ್ಚೆ ಕಮಾಯ್ತಾತ್ ಆನಿ
ಬೆಂಕಾಂತ್ ಘಾಲ್ತಾತ್. ವಯ್ಪಾಟ್‌ಯೀ ನಾ.
ಗೊಸಾಳೆಂಯೀ ನಾ.

ಆನ್ಯೇಕ್ ವರ್ಗ್ ಆಸಾ, ತೊ ಹಾಂಗಾ
ಖಂಚೆಂ ತರೀ ಬಿಜ್ಜೆಸ್ ಘಾಲ್ತಾಂ ಮ್ಹಣ್ಚೊ.
ಪೂಣ್ ತಾಂಚೆಲಾಗಿಂ ಫಾವೊತೊ ಬಂದ್ಪಾಳ್
ಜಾಂವ್, ವೃತ್ತಿಪರತಾಯ್ ಜಾಂವ್,
ಅನ್ವೋಗ್ ಜಾಂವ್ ಆಸಾನಾ. ಚಡ್ ಕರ್ನ್
ಬಿಜ್ಜೆಸ್ ಕಿತೆಂ, ಚ್ಯಾರಿಟಿ ಕಿತೆಂ ತಾಚಿ ಖಬರ್
ಆಸಾನಾ. ದೆಕುನ್ ಆಮ್ಚೆ ಚಡಾವತ್ ಜಣ್
ಏಕ್ ಮಯ್ಜಾಚೆ ತಯಾರಾಯೆರ್ ಉದ್ಯಮ್-
ವೆಪಾರ್ ಸುರು ಕರ್ತಾತ್ ಆನಿ ದೋನ್
ವರ್ಸಾಂಚೆ ಆವ್ಡೆರ್ ಬಂದ್ ಕರ್ತಾತ್.

ಮಾಗಿರ್ ಏಕ್ ಗಜಾಲ್ ಆಸಾ, ತಿ
ಅನ್ವಡ್ ಸ್ವಭಾವಾಚಿ. ಎಕಾ



ಕ್ರಿಸ್ತಾಂವಾನ್ ಏಕ್ ಬಿಜ್ಜೆಸ್ ಸುರು ಕೆಲೆಂ ತರ್, ತ್ಯಾಚ್ ಗಾಂವಾಂತ್, ತ್ಯಾಚ್ ರಿತಿಚೆಂ ಬಿಜ್ಜೆಸ್, ತ್ಯಾ ವರ್ಸಾ ಭಿತರ್ ಆನಿ ಚವ್ನ್ ಕಿರಿಸ್ತಾಂವ್ ಸುರು ಕರ್ತಾತ್. ಆಕ್ರೇಕ್ ಪಾಂಚ್‌ಯೀ ಜಣ್ ಪೊಂದಾಂತ್.

ತ್ಯಾ ಶಿವಾಯ್ ಆಮ್ಚ್ಯಾ ಜಾಯ್ತ್ಯಾ ವೆಪಾರಿಪ್ತ್-ಉದ್ಯಮಿ ಭಾಂವ್ಡಾಂಕ್ ಬಿಜ್ಜೆಸಾಚಿ ನಾಡೂಕಾಯ್ ಕಳಿತ್ ಆಸಾನಾ. ಆಯಿಲ್ಲ್ಯಾ ಗಿರಾಯ್ಕಾಕ್ ಖುಶಿ ಕರ್ಚಿ ರೀತಿಚ್ ಕಳಿತ್ ಆಸಾನಾ. ದೋನ್ ಬರೆ ಸಬ್ದಯೀ ಉಲಂವ್ಕ್ ಕಳಾನಾಂತ್. ಆಕ್ರೇಕ್ ಇಲ್ಲೆ ಪಯ್ಲೆ ಘುಂವ್ಲೆ ತರ್ ಮಾಗಿರ್ ತಾಂಚೊ ದಳ್ಪಾರ್ ಸಾಂಗ್ಲೊ ನಾಕಾ. ತಶೆಂ ಕೆಲ್ಯಾರ್ ಖಂಚೊ ಗಿರಾಯ್ಕ್ ತ್ಯಾ ದುಖಾನಾಕ್ ವೆಚೆಂ ಬರೆಂ ಮನ್ ಕರಿತ್?

ಆಕ್ರೇಕ್ ತರೀ ಗರ್ಜೆಚೆಂ. ಆಮ್ಚೆ ಉದ್ಯಮಿ ಯಾ ವೆಪಾರಿಪ್ತ್ ಪಾಪಾರಿ ಜಾಂವ್ಕ್ ಚಡ್ ಕಾರಾಣ್ ಆಮ್ಚೊ ಕ್ರಿಸ್ತಾಂವ್ ಸಮುದಾಯ್. ಆಮ್ಕಾಂ ಕೊಂಕ್ಣಾಂಚೆರ್, ಭೊಟಾಂಚೆರ್ ಯಾ ಬೊಟಾಂಚೆರ್ ಚಡ್ ಪಾತ್ಯೆಣಿ. ಪೂಣ್ ಆಮ್ಚ್ಯಾಂಚೆರ್ ನಾ. ಆಪ್ಲ್ಯಾ ವಾಡ್ಯಾಗಾರಾಕ್, ಫಿರ್ಗಜ್‌ಗಾರಾಕ್ ಯಾ ಸಮಾಜೆಗಾರಾಕ್ ಆಮಿ ಪಾಟಂಬೊ ದೀಜಿ, ತಾಕಾ ವಯ್ರ್ ಕಾಡಿಜಿ ಮ್ಹಳ್ಳ್ಯಾ ಬರ್ಯಾ ಬುದಿಚೆಂ ಕಿಸರ್ ಸಯ್ತ್ ಆಮ್ಚ್ಯಾ ಜಾಯ್ತ್ಯಾಂಲಾಗಿಂ ಆಸಾನಾ. ಆಮಿ

ತಾಂಚೆಲಾಗಿಂ ವೆಚೆಂ ಫಕತ್ ಡೊನೆಶನ್ ವಿಚಾರುಂಕ್, ಯಾ ಜಾಯ್ತಾಂ ವಿಚಾರುಂಕ್ ಮಾತ್. ಅದೇಂ ಆಮ್ಚ್ಯಾ ಇಗರ್ಜಾಂನಿಂಚ್ ತಾಂಕಾಂ ದುಬ್ಬೆಂ ಕೆಲಾಂಯೀ ಮ್ಹಣ್ತೆತಾ. ಪೂಣ್ ತ್ಯಾ ಫಿರ್ಗಜೆಕ್ ಖಂಚಿ ತರೀ ಸಾಹೆತ್ ಜಾಯ್ ಜಾತಾನಾ, ಕ್ರಿಸ್‌ಮಸಾಕ್ ಕುಸ್ವಾರ್ ಜಾಯ್ ಜಾತಾನಾ ಮಾತ್ ಧಾಂವ್ಚೆಂ ಕೊಂಕ್ಣಾಂಲಾಗಿಂ ಯಾ ಬೊಟಾಂಲಾಗಿಂ. ತ್ಯಾ ಮಟ್ವಾರ್ ಆಮ್ಚಿಂ ಧಾರ್ಮಿಕಾಂ ಸಯ್ತ್ ಪಾಟಿಂ ಪಡೊಂಕ್‌ನಾಂತ್.

ಆತಾಂ ತರೀ ಆಮಿ ಆಮ್ಚ್ಯಾ ಉದ್ಯಮಿಂಕ್ ಪಾಟಂಬೊ ದಿವ್ಯಾಂ. ತಾಂಚೆಥಾವ್ನ್ ಪಿಳ್ಳೆಂ ಇಲ್ಲೆಂ ಉಣೆ ಕರ್ಯಾಂ. ತಾಂಕಾಂ ಆಮ್ಚೆಥಾವ್ನ್ ಲ್ಹಾನ್ ಮಟ್ವಾರ್ ತರೀ ಕುಮೊಕ್ ಜಾಂವ್ಚಿ ಆಸ್ತಾನಾ ತಿ ಜರೂರ್ ಕರ್ಯಾಂ. ಕಿತ್ಯಾಕ್, ತೆ ಬರೆ ಜಾಲೆ ತರ್ ಆಮಿ ಬರೆ ಜಾತಾಂವ್. ತೆ ಉದ್ದಾರ್ ಜಾಲೆ ತರ್, ಫಾಲ್ಕಾಂ ಆನಿ ಚವ್ನ್ ತರ್ನಾಟಿ ಗಾಂವಾಂತ್ ರಾವೊನ್ ಬಿಜ್ಜೆಸ್ ಕರುಂಕ್ ಫುಡೆಂ ಸರ್ತಾತ್. ಆಮ್ಚಿ ಸಮಾಜ್ ಬಳ್ಳೆಂತ್ ಜಾಂವ್ಕ್ ದುಸ್ರೆಂ ಕಾಂಯ್ ಗರ್ಜ್ ಆಸಾಗಿ?

ಆಮ್ಚ್ಯಾ ಸರ್ವ್ ವೆಪಾರಿ-ವಯ್ವಾಟಿ ಭಾಂವ್ಡಾಂಕ್ ಉಲ್ಲಾಸ್ ಪಾಟಯ್ತಾಂ. ಆಮ್ಚೊ ಸಮುದಾಯ್ ಬಳ್ಳೆಂತ್ ಜಾಂವ್.

■ 12 ಡಿಸೆಂಬರ್ 2004



ಹೊ ಮ್ಬಜೊ ಸಮ್ಮೇಳ - ತೊ ಯಶಸ್ವಿ ಜಾತಾ!

ಹೊರೆತ್ ಆಯ್ಲೊಚ್! ಆನಿ ತೇಲ್ ಘೆವ್ನ್ ರಾಕೊನ್ ರಾವ್ಲೊ ಬುದ್ಧಂತ್ ಧಾ ಧೆಡಿಯೊ ತಾಚೆಸಂಗಿಂ ಸಂಭ್ರಮಾಕ್ ಗೆಲ್ಯೊ ಆನಿ ತೇಲ್ ಹಾಡುಂಕ್ ಗೆಲ್ಯೊ ಪಿಸಾಂಟ್ ಧೆಡಿಯೊ ದಾರಾ ಭಾಯ್ರ್ಚ್ ಉರ್ದೊ!

ಕೆನರಾ ಕೊಂಕ್ಣಿ ಕಥೊಲಿಕ್ ಸಮಾಜೆಚೊ ಪಯ್ಲೊ ಚಾರಿತ್ರಿಕ್ ಜಾಗತಿಕ ಸಮ್ಮೇಳಯೀ ಆಯ್ಲೊಚ್... ಆನಿ ವಿಶಾಲ್ ಚಿಂತ್ನಾಚಿಂ, ಎಕ್ವಟೊಂಕ್ ಆಶೆಂವ್ಚಿಂ ತಿಂ ಹಜಾರೊಂ ಬೊಡಾಂ ಆತಾಂ ಸಂಭ್ರಮಾನ್ ಭರ್ಲ್ಯಾಂತ್. ಉರ್ಲ್ಲಿಂ ಥೊಡಿಂ ಬೊಡಾಂ, ತೇಲ್ ಹಾಡುಂಕ್ ಗೆಲ್ಯೊ ನಾ ಬುದ್ಧಂತಾಂ ಸಾಂಗಾತಾ ಮೆಳ್ಳಾಂತ್. ಆಸೊಂ, ತಿಂ ಪಾಟಿಂ ಪಾವ್ತಾನಾ ಬಾಗಿಲ್ ಧಾಂಪುನ್ ಜಾತಾ.

ಲಗ್ನಗ್ ಎಕಾ ವರ್ಸಾಚೆ ತಯಾರಾಯೆರ್, ಆಮ್ಚೆ ಸಮಾಜೆನ್ ಎದೊಳ್ ಕರುಂಕ್ಚ್ ನಾ ತಸಲೊ, ಫುಡೆಯೀ ಕರ್ಚೆ ಸ್ಥಿತೆರ್ ನಾತ್ಲೊ ಹೊ ಮಹೋನ್ನತ್ ದಬಾಜೊ ಡಿಸೆಂಬರ್ 26ವೆರ್ ಉಗ್ತಾವಣ್ ಜಾತಾನಾ ಆಮ್ಚೆ ಅಸ್ಮಿತಾಯೆಕ್, ಸಂಸ್ಕೃತೆಕ್ ಆನಿ ಫುಡಾರಾಕ್ ರಶಿಮಾಚಿಂ ಪಾಕಾಂ ಪುಟ್ಟೆಲಿಂ ತೆಂ ಖಂಡಿತ್. ಪುಣ್ ಹ್ಯಾ ಅಭಿಮಾನಾಚ್ಯಾ ಸುವಾಳ್ಕಾ ಮದೆಂಯೀ ಮನಾಂತ್ ಥೊಡಿಂ ಸವಾಲಾಂ, ಥೊಡೆ ದುಬಾವ್ ಉಬ್ಜಾತಾತ್ ಆನಿ ತಾಂಕಾಂ ಜಾಪ್ ಸೊದುನ್ ಕಾಡ್ಚಿಚ್ ಪಡ್ತಾ.

ಪಯ್ಲೆಂ ಸವಾಲ್-ಜಾಗತಿಕ ಸಮ್ಮೇಳಾವಿಶಿಂ ಚಡ್ ಪ್ರಚಾರ್ ಕಿತ್ಯಾಕ್ ಜಾಂವ್ಕನಾ?

ಮಾರ್ಮಿಕ್ ಸವಾಲ್ ಹೆಂ. ಚಾರ್ಲಿಂ ಕಿ.ಮೀ. ಪಯ್ಸ್ ಆಸ್ಟ್ರಾ ಸಾಂ. ಫ್ರಾನ್ಸಿಸ್ ಸಾವೆರಾಚೆ ಕುಡಿವಿಶಿಂ ಆಮ್ಚೊ ಲೋಕ್ ಜಾಣಾ. ತಾಂಚೊ ಅತ್ಮೊ ಥಂಯ್ ವಚೊಂಕ್ ಚಡ್ಪಡ್ತಾ. ಜನರ್ 2 ತಾರಿಕೆರ್ ಜಾಂವ್ಕ್ ಆಸ್ಟ್ರಾ ಎವ್ಕರಿಸ್ತಿಕ್ ಪುರ್ತಾವಾಂವಿಶಿಂಯೀ ಲೋಕ್ ಜಾಣಾ. ತಾಕಾ ಯೇಂವ್ಕಯೀ ಅತ್ಮೆ ಆಂವ್ಡೆತಾತ್. ಪೂಣ್ ಲಾಯಿಕಾಂನಿ ಉಬೊ ಕರ್ಚ್ಯಾ ಹ್ಯಾ ಎಕಾ ಮಹಾನ್ ಚಾರಿತ್ರಿಕ್ ಘಡಿತಾವಿಶಿಂ ಕಿತ್ಯಾಕ್ ಲೋಕ್ ಉರ್ಬಾ ದಾಕಯ್ತಾ? ಶೀದಾ ಸಾಂಗ್ಚೆಂ ತರ್ ಹಾಕಾ ಕಾರಾಣ್ ಆಮ್ಚೊ ಧಾರ್ಮಿಕ್ ವರ್ಗ್ ಆನಿ ಹ್ಯಾ ಸಮ್ಮೇಳಾಕ್ ಹ್ಯಾ ವರ್ಗಾನ್ ಸಾಂಗ್ಚ್ಯಾ ತ್ಯಾ ಮಾಪಾನ್ ಉರ್ಬಾ ದಾಕಂವ್ಕ್ ನಾ. ಚಡ್ ನಾಕಾ, ಹ್ಯಾ ಕಾರ್ಯಾಚ್ಯಾ ಯೆಜ್ಮಾನ್ಯಾಚ್ಯಾ ಕಾರ್ಯಕ್ರಮಾಂಚಿ ಪಟ್ಟಿ ಪಳೆಲ್ಯಾರ್ಚ್ ಹೆಂ ಸ್ಪಶ್ಟ್ ಜಾತಾ. ಕಿತ್ಲ್ಯಾಗೀ ಫಿರ್ಗಜಾಂನಿ ತ್ಯಾ ಸಂದರ್ಬಿಂ ಫಿರ್ಗಜೆಚಿಂ ಕಾರ್ಯಿಂ ಮಾಂಡುನ್ ಹಾಡ್ಲ್ಲಿಂ ಆಸಾತ್. ಕಿತ್ಲ್ಯಾಗೀ ಫಿರ್ಗಜಾಂನಿ ಹ್ಯಾ ವಿಶಿಂ ಎದೊಳ್ ಏಕ್ ಜೊಕ್ತಿ ಕಳವ್ಚಿ ಸಮೇತ್ ದೀಂವ್ಕ್ ನಾ.

ಥೊಡ್ಯಾಂನಿ ಕ್ರಿಸ್ಮಸ್ ಸೀಜನ್,



ಕಾಚಾರಾಂಚೆಂ ಸೀಜನ್ ಮ್ಹಣ್ ಜೇಬ್ ಗಳಂವ್ಚಿ ಆಸಾ. ಕಿತೆಂ ಆಮ್ಚ್ಯಾ ಜಿವಿತಾಂತ್ಲೆ ದೋನ್ ದೀಸ್ ಅಸಲ್ಯಾ ಎಕಾ ಕಾರ್ಯಾಖಾತಿರ್ ಅರ್ಪುಂಕ್ ಆಮ್ಚ್ಯಾನ್ ಜಾಯ್ನಾಂತ್? ಆಮ್ಚ್ಯಾ ಸಮುದಾಯಾಚೆಂ ಅಸ್ತಿತ್ವ್ ದಾಕಂವ್ಚೆ ಖಾತಿರ್ ಜೋವ್ ಚಡ್ ಉಪ್ಕಾರ್ಪೊ ಹೊ ಸಮ್ಮೇಳ್ ಕಿತೆಂ ಆಮ್ಕಾಂ ಲಾಗುಚ್ ಜಾಯ್ನಾ? ಆಮ್ಕಾಂ ವರ್ಸಾಚೆಂ ವರ್ಸಾಂ ಕಾಚಾರಾಂ, ಕ್ಯಾರಲ್ಸ್, ಜುಜೆವ್, ಓಡ್ವೆಚ್ ಕರುಂಕ್ ಜಾಯ್?

ಆನ್ಯೇಕ್ ದಸ್ತುರ್ ಆಮ್ಚೆಮದೆಂ ಆಸಾ - ತೆಂ ಕಸಲೆಂ ಕಾರ್ಯಂ, ತೆಂ ಕಿತ್ಯಾಕ್ ಕರ್ತಾತ್, ಆಮಿ ತ್ಯಾ ಖಾತಿರ್ ಕಿತೆಂ ಕರ್ಯೆತ್ ಹ್ಯಾ ವಿಶಿಂ ಚಿಂತುನ್ ಪಳೆಂವ್ಚ್ಯಾ ಬದ್ಲಾಕ್ ಆಮಿ ತೆಂ ಕಾರ್ಯಂ ಕೋಣ್ ಕರ್ತಾ? ಮ್ಹಳ್ಳೆಂ ಪಳೆತಾಂವ್. ಆನಿ ತ್ಯಾ 'ಕೋಣ್' ಮ್ಹಳ್ಳ್ಯಾ ವೆಕ್ತಿಚೆರ್ಚ್ ಸಗ್ಳ್ಯಾ ಕಾರ್ಯಾಚೆಂ ಮೋಲ್ ಬಾಂದ್ತಾಂವ್. ಹೆಂ ಸಾರ್ಕೆಂ ನ್ಹಂಯ್.

ಆತಾಂ ತರೀ ವೇಳ್ ಉತ್ಪೂಂಕ್ ನಾ. ಜಾಗತಿಕ್ ಸಮ್ಮೇಳಾಕ್ ಆನಿ ಘಡಿಯೊ ಮಾತ್ ಬಾಕಿ ಉರ್ಲ್ಯಾತ್. ಆಜ್ಞಾಧಾವ್ನ್ ತರೀ ಆಮಿ ಹ್ಯಾ ಸಮ್ಮೇಳಾವಿಶಿಂ ಬರೆಂ ಚಿಂತುಂಕ್ ಆನಿ ಬರೆಂ ಉಲಂವ್ಕ್ ಸುರು ಕರ್ಯಾಂ. ಫಕತ್ ಧಾರ್ಮಿಕ್ ಕಾರ್ಯಿಂ ಮಾತ್ ಆಮ್ಚ್ಯಾ

ಜಿವಿತಾಚೊ ವಾಂಟೊ ನ್ಹಯ್, ತಾಚೆಭಾಯ್ರಯೀ ಸಮಾಜ್ ಆಸಾ, ಆಮ್ಚೆಂ ಜಿವಿತ್ ಆಸಾ.

ಶೆರಾಂತ್ಲ್ಯಾ ಫಿರ್ಗಜೆಂಚ್ಯಾ 'ಉಂಚಾಯೆಚ್ಯಾ' ಲೋಕಾನ್ ಹೆಂ ಸ್ಪಶ್ಟ್ ರಿತಿರ್ ಮತಿಂ ಘೆಜೆ. ಹಾಂವೆಂ ಎದೊಳ್ ಪಾರ್ಕಿಲ್ಲೆ ಪರ್ಮಾಣೆ ಹ್ಯಾ ಸಮ್ಮೇಳಾವಿಶಿಂ ಪಯ್ಕಿಲ್ಯಾ ಹಳ್ಳೆಂತ್ಲ್ಯಾ ಫಿರ್ಗಜಾಂನಿ ಕಿತ್ಲಿ ಉರ್ಬಾ ಆನಿ ಜಾಗೃತಿ ಆಸಾ, ತ್ಯಾ ಪ್ರಾಸ್ ದೊಡ್ಯಾನ್ ಆಮ್ಚ್ಯಾ ಶೆರಾಂತ್ಲ್ಯಾ ಫಿರ್ಗಜೆಂನಿ ಬೆಫಿಕಿರಾಯ್ ಆನಿ ಆಳ್ವಾಯ್ ಆಸಾ. ಹೆಂ ಪಾಟ್ಲ್ಯಾ ಥೊಡ್ಯಾ ಜಮಾತೆಂನಿ ಯಾ ಕಾರ್ಯಾವಳಿಂನಿ ಪಳೆತಾನಾಚ್ ಕಳ್ತಾ. ಶೆರಾಂತ್ಲ್ಯಾ ಲೋಕಾನ್ ಚಡಿತಾಯೆನ್ ದಾಕಂವ್ಚಿ ಮಿಜಾಸ್ಕಿ ಏಕ್ ದೀಸ್ ತಾಂಚ್ಯಾಚ್ ಪಾಂಯಾಂಚೆರ್ ಫಾತೊರ್ ಫಾಲುಂಕ್ ಪಾವ್ತೆಲಿ ಮ್ಹಣ್ಣಾಕ್ ಮ್ಹಾಕಾ ಮುಲಾಚ್‌ಯೀ ನಾ, ಬೆಜಾರಾಯ್ ಪಯ್ಲಿ ನಾ.

ಆಸೊಂ, ನಾಕಾ ಮ್ಹಣ್ತೆಲೆ ಭಾಯ್ರಾಚ್ ಆಸೊಂ. ಪೂಣ್ ಆಮಿ ಆಜ್ಞಾಧಾವ್ನ್ ಹೊ ಸಮ್ಮೇಳ್ 'ಮ್ಹಜೊ' ಮ್ಹಣ್ಣಾಂ. ಮ್ಹಜೊ ಸಮ್ಮೇಳ್ ಯಶಸ್ವಿ ಜಾತಾ ಮ್ಹಣ್ಣಾಂ!

ತಶೆಂಚ್ ಜಾಂವ್ ಆನಿ ತಶೆಂಚ್ ಜಾತಾ.

■ 19 ಡಿಸೆಂಬರ್ 2004



ಆಮ್ಚೆಂ ನತಾಲ್ ಗಡ್ಡ್ ಜಾಯ್ನಾ!

ಸಂಸಾರಾಕ್ ಸರ್ಗ್ ಕರ್ಚೆಂ ಫೆಸ್ತ್ ಹೆಂ ನತಾಲ್. ಹ್ಯಾ ಪರ್ಬೆಂತ್ ಜಿವಾಳಾಯ್ ಆಸಾ, ಉಬಾಳಾಯ್ ಆಸಾ, ಉಮಾಳಾಯ್ ಆಸಾ. ಆಂಜ್ ಮ್ಹಳ್ಳಾಂಕ್, ರಾಯ್ ಮ್ಹಳ್ಳಾಂಕ್, ನೆಕೆತ್ ಮ್ಹಳ್ಳಾಂಕ್ ಆಮಿ ಒಳ್ಳೊಂಕ್ ಧರ್ಲೆಂಚ್ ಹ್ಯಾ ಪರ್ಬೆಥಾವ್ನ್. ಆನಿ ಆತಾಂ ತರೀ ಆಮ್ಕಾಂ ತಾಂಚೊ ಜಬ್ಬೊರ್ ಉಡಾಸ್ ಯೆಂವ್ಚೊ ಹ್ಯಾಚ್ ಫೆಸ್ತಾವೆಳಾ.

ಫೆಸ್ತ್ ಮ್ಹಳ್ಳೆಂ ತೆಂ ಬೋವ್ ಆಮೊಲಿಕ್. ಜಶೆಂ ಭಾಸ್, ಸಂಸ್ಕೃತಿ, ಧರ್ಮ, ಶಿಕಾಪ್, ದುಡು ಆಮ್ಚ್ಯಾ ಅಸ್ತಿತಾಯೆಕ್ ಭಲಾಯ್ಕಿ ದಿತಾತ್ ತಶೆಂ ಹಿಂ ಫೆಸ್ತಾಯೀ ಆಮ್ಚೆಂ ಅಸ್ತಿತ್ವ್ ವಾಡಯ್ತಾತ್. ತಾಂತುಂಯೀಂ ನತಾಲಾಂ ಫೆಸ್ತ್ ಆಮ್ಕಾಂ ಮಂಗ್ಳುರಿ ಕ್ರಿಸ್ತಾಂವಾಂಕ್ ನವೆಚ್ ರಿತಿಚಿ ಅಸ್ತಿತಾಯ್ ದಿತಾ ಮ್ಹಳ್ಳಾರ್ ಚೂಕ್ ಜಾಯ್ನಾ. ಆಮ್ಚೆ ಸಮಾಜೆಕ್ ನವೊ ರಂಗ್ ಆನಿ ಕಳಾ ಯೆತಾ ತರ್ ಹ್ಯಾ ನತಾಲಾಂ ಸುವಾಳ್ಯಾರ್ ಮಾತ್.

ಪೂಣ್ ಹ್ಯಾ ದಿಸಾಂನಿ ಮನ್ಶಾಚ್ಯಾ ಆದುನಿಕ್ ಚಿಂತ್ಪಾಕ್ ಆನಿ ಜಾಗತೀಕರಣಾಚ್ಯಾ ಹೊಬೊರ್ಸಾಕ್ ಹೆರ್ ಸಕ್ಕಡ್ ಸಂಗಿಂಬರಿಂ ಕ್ರಿಸ್ಮಾ ತಸಲೆಂ ಫೆಸ್ತಾಯೀ ಆಪ್ಲಿ ಜಿವಾಳಾಯ್ ಹೊಗ್ಡಾಯ್ತಾ ತಿ ಗಜಾಲ್ ಕೊಡ್ಪಾಣೆಚಿ. ಹ್ಯಾ ಸಂಸಾರಾಂತ್ ಎಕಾಮೆಕಾ ಅಪರಿಚಿತ್ ಚಡೊನ್ ಯೆತಾತ್ ತರ್ ಆಮ್ಚೆ

ಸಮಾಜೆಂತ್ ಅಪರಿಚಿತ್ ಚ್ ಭರೊನ್ ಜಾಲ್ಯಾತ್. ಜಾಗತೀಕರಣಾಥಾವ್ನ್ ಆಮಿ ಎಕಾಮೆಕಾ ಲಾಗಿಂ ಜಾಂವ್ಚೆ ಬದ್ಲಾಕ್ ಪಯ್ಸ್ ಪಯ್ಸ್ ಜಾತಾಂವ್. ಹಿ ಮನೆಯೆರ್ ಬಸವ್ಯೆತ್ ಜಾಲ್ಲಿ ಗಜಾಲ್ ಬಿಲ್ಕುಲ್ ನ್ಹಂಯ್.

ಹ್ಯಾ ವರ್ಸಾಚೆಂ ನತಾಲಾಂ ಫೆಸ್ತ್ ದಾರಾರ್ ರಾವ್ಲಾಂ. ಗ್ರಿಟಿಂಗಾಂ, ಕ್ಯಾರಲ್ಸ್, ಕುಸ್ವಾರ್, ಸಾಂಸ್ಕೃತೀಕ್ ದಬಾಜೊ ಭಾಯ್ಚೆ ದೆಕಿಕ್ ಫೆಸ್ತಾಚಿ ಆಚಾರ್ಣಿ ತಶಿ ದಿಸ್ತಾ ತರೀ ಭಿತರ್ಲಿ ಪೊಕೊಳಾಯ್ ನಿಜಾಯ್ಕಿ ರಡೊಂಕ್ ಕರ್ತಾ. ಫೆಸ್ತ್ ಕಾಳ್ಜಾಂತ್ ಉದೆಚೆ, ಜೆವ್ಣಾಚ್ಯಾ ಮೆಜಾರ್ ನ್ಹಂಯ್. ಪುಣ್ ಆಮ್ಚೆ ಸಮಾಜೆಂತ್ಲಿ ಚಡ್ತಾವ್ ಫೆಸ್ತಾಂ ಆತಾಂ ವಾರ್ಯಾರ್ ಉದೆತಾತ್, ವಾರ್ಯಾರ್ ವೆತಾತ್. ತಾಚೊ ಪರ್ಮಳ್ ಸಯ್ತ್ ಆಪ್ಣಾಂವ್ಕ್ ಮೆಳಾನಾ.

ಜೆಜುಚೊ ಜಲ್ಮ್ ಆಮ್ಕಾಂ ನವೆಂ ಜಿವಿತ್, ನವೊ ಶೆವೊಟ್, ನವಿ ಉರ್ಬಾ, ನವೆ ಅತ್ರಗ್ ಉಬ್ಜಯ್ತಾ. ಪೂಣ್ ತ್ಯಾ ಜಲ್ಮಾಚೊ ಅನ್ವೊಗ್ ಕರುಂಕ್ ಜಾಯ್ನಾತ್ಲಿಂ ಆಮ್ಚಿಂಚ್ ಭಾವ್ ಭಯ್ಣಿ ಧಾರಾಳ್ ಮಾಪಾನ್ ಆಸಾತ್ ಮ್ಹಳ್ಳೆಂ ಮಾತ್ ತಾಂಚೆಂಯೀ ಆಮ್ಚೆಂಯೀ ದುರಾದೃಶ್.

ಹಾಂವ್ ಚಡ್ ಪಯ್ಸ್ ವಚಾನಾ. ಆಮ್ಚೆಚ್ ಸಮಾಜೆಂತ್, ಆಮ್ಚ್ಯಾಚ್



ಲೋಕಾನಿ ಹೆರೊದಿಬರಿಂ ಜಿಯೆಂವ್ಚೆಂ ಹಾಂವ್
ಪಳೆತ್ ಆಸಾಂ. ಬೋವ್ಶ್ಯಾ ತಸಲ್ಯಾಂಕ್ ಹೆಂ
ನತಾಲ್ ಬೋವ್ ಗರ್ಜೆಚೆಂ. ತಾಂಚೆ
ದಾವ್ಲೆಂತ್ ಬಾಳ್ಕಾಬರಿಂ ವೊದ್ವಾಡ್ಚ್ಯಾ ತ್ಯಾ
ಕಿತ್ಯಾಗೀ ಜಿವಾಂಕ್ ಪಳೆತಾನಾಯೀ ದೂಂಖ್
ಉಮಾಳ್ತಾ. ತಾಂಕಾಯೀ ಹೆಂ ನತಾಲ್
ಬೋವ್ ಗರ್ಜೆಚೆಂ.

ಚಡ್ ಕರ್ನ್ ಆಮ್ಚ್ಯಾಚ್ ಥೊಡ್ಯಾ
'ಮಂತನಾಚ್ಯಾ' ಘರಾಂನಿ ಕಾಮ್ಗಾರಾಂ ಜಾವ್ನ್
ಪೊಟಾಕ್ ಶಿತ್, ನ್ಹೆ ಸೊಂಕ್ ನ್ಹೆ ಸಾಣ್
ನಾಸ್ತಾಂ ಗುಲಾಮಾಂಬರಿಂ ಕಶ್ಪೊಂಚ್ಯಾ
ಚೆಡ್ಪಾಂ-ಚೆಡ್ಪಾಂಕ್, ವ್ಹಡ್ ವ್ಹಡ್
ಉದ್ಯಮಿಂಚ್ಯಾ ದಫ್ತರಾಂನಿ ಯಾ
ಕಾರ್ಖಾನ್ಯಾಂನಿ ಫಾಪೊತೊ ಪಾಗ್ ನಾಸ್ತಾಂ
ಕಾತ್ತ್ಯಾಬರಿಂ ಘೊಳ್ಳ್ಯಾ ಕಾಮೆಲ್ಯಾಂಕ್,
ಕೊಂವೆಂತಾಂ ಆನಿ ಧಾರ್ಮಿಕ್ ಘರಾಂನಿ
'ದೇವಾಚ್ಯೊ ಶೆಳಿಯೊ' ಜಾವ್ನ್ ಮೊನೆ ರುದಾನ್
ಕರ್ಚ್ಯಾ ಸೆವಕಾಂಕ್, ತರ್ನಾಟ್ಪಣಾಚೆ ಭ್ರಮಿದೆಂತ್
ಮೊಗಾಚ್ಯಾ ಕುಪಾಂಕ್ ಸಾಂಪೊನ್ ರಗ್ತಾಚೊ

ದರ್ಯೊ ರಡ್ಚ್ಯಾ ಯುವಕ್-ಯುವತಿಂಕ್,
ಸಮಸ್ತೆ ಆನಿ ಕರಂದಾಯೆಚ್ಯಾ ಜಾಳಾಂಕ್
ಸಾಂಪೊನ್ ಭಾಯ್ರ್ ಯೆಂವ್ಚಿ ವಾಟ್
ಸಮ್ಜಾನಾಸ್ತಾನಾ ವಾಯ್ರ್ ಸವಯಾಂಚೆ
ಗುಲಾಮ್ ಜಾಲ್ಲ್ಯಾ ಭಾವ್-ಭಯ್ಲಿಂಕ್,
ಆಪ್ಲೆಂ ಘರ್ ಆನಿ ಘರಾಣೆಂ ಉದ್ವಾರ್ ಕರಿಜೆ
ಮ್ಹಳ್ಳ್ಯಾ ಆಶೆನ್ ಗಲ್ಪಾಚಿ ವಾಟ್ ಗುಡ್ಡಾವ್ನ್
ಥಂಯ್ ಆರ್ಬ್ಯಾಂಚಿಂ ಕಡ್ತರಾಂ ಜಾಲ್ಲ್ಯಾ
ಆಮ್ಚ್ಯಾ ಗಲ್ಪಾಗಾರ್ ಭಾಂವ್ಡಾಂಕ್, ಹುನ್
ರಗ್ತಾಚೆ ಉಂಚಾಬಳಾಯೆಕ್ ಲಾಗೊನ್
ಗರ್ಭಾಂತ್ ಕಿರ್ಲೊನ್, ಕಾತ್ರಂಕ್ ವರ್ಚ್ಯಾ
ಶೆಳಿಯೆಬರಿಂ ಆತಾಂ ಖಿಂಚ್ಯಾ ತರೀ ಆಸ್ಪತ್ರೆಚೆ
ವಾಟೆರ್ ಆಸ್ಚ್ಯಾ ಆಂಜ್ಯಾಳ್ ಪಿಂಪ್ರ್ಯಾಂಕ್...

ಹೆಂ ನತಾಲ್ ಸುಟ್ಕಾ ದೀಂವ್, ಸೊಡ್ವಣ್
ದೀಂವ್, ಶಾಂತಿ ಆನಿ ಸಮಾದಾನ್ ದೀಂವ್.

ಬೋವ್ಶ್ಯಾ ತವಳ್ ಮಾತ್ ಮ್ಹಜ್ಯಾ
ಆನಿ ತುಮ್ಚ್ಯಾ ನತಾಲಾಕ್ ಅರ್ಥ್ ಯೆತಾ ಆನಿ
ಆಮ್ಚೆಂ ಕ್ರಿಸ್ತಸ್ ಗಡ್ಡ್ ಜಾತಾ.

ಸಗ್ಗಿಂ ಓಕೆ... ಬೆನ್ನಿಹಿನ್ ಯಾಕೆ?

ಧರ್ಮ ಉಬ್ಬಾಲ್ಲೆ ಮನ್ಯಾಕ್ ಜಿಯೆಂವ್ಕ್ ಶಿಕಂವ್ಕ್. ಪೂಣ್ ಆಜ್ ತೆ ಮೊರೊಂಕ್ ಶಿಕಯ್ತಾತ್, ಮಾರುಂಕ್ ಶಿಕಯ್ತಾತ್. ಹಿ ದೆವಾಚಿ ಮಾಂಡಾವಳ್‌ಗಿ ಯಾ ದೆವಾಕ್ ಪಾತ್ಯೆಲ್ಯಾಂಚೆಂ ದುರಾದೃಶ್ಯಗಿ ತೆಂ ಸಾಂಗೊಂಕ್ ಕಳಾನಾ ತರೀ ಆಜ್‌ಕಾಲ್ ಸರ್ವಯ್ ಧರ್ಮ ಫಕತ್ ವೆಪಾರ್-ಪ್ರತಿಶ್ಠಾ-ಸಿಂತಿಮೆಂತಾಂಚೆರ್ ನಾಗ್ಡೆ ನಾಚೊನ್ ಆಸಾತ್ ಮ್ಹಣ್ಚೆಂ ಮಾತ್ ಸತ್. ಹರ್ ಧರ್ಮಾಂಚಿಂ ತತ್ವಾಂ ಆನಿ ತೀರ್ಲ್, ತ್ಯಾ ಧರ್ಮಾಂಚ್ಯಾ ಪವಿತ್ ಗಂಧಾಂನಿಚ್ ಆಟೊನ್ ಗೆಲ್ಯಾಂತ್.

ಹೆಂ ಆಮ್ಚೆಂ ಭಾರತ್, ಧರ್ಮಾಂಚೆಂ ಬುಯಾಂವ್. ಹಾಂಗಾ ಚಡಾವತ್ ಧರ್ಮಾಂ ಕಿರ್ಲಾಲ್ಯಾಂತ್ ಆನಿ ರೂಕ್ ಜಾಲ್ಯಾಂತ್. ಅಸಲ್ಯಾ ದೆಶಾಂತ್ ಎದೊಳ್ಚ್ಯಾಕ್ ಧರ್ಮಾಂ-ಧರ್ಮಾಂ ಮದೆಂ ಖಾಶೆಲಿ ವೇಂಗ್ ಆಸ್ಲಿ ಆನಿ ಹೊ ದೇಶ್ ಸರ್ಗ್ ಆಸ್ಲೊ. ಪೂಣ್ ಹ್ಯಾ ದಿಸಾಂನಿ ಹ್ಯಾ ಧರ್ಮಾಂಚ್ಯಾ ಬಾಂದವ್ಪಣಾಕ್ ಸುನಾಮಿಚಿಂ ಲ್ಹಾರಾಂ ಆಪ್ಪಲ್ಯಾಂತ್.

ಉಮಾಭಾರತಿ, ಕಾಂಚಿ ಸೊಮ್ಲೊಳ್, ಕನಕ ಗೋಪುರ್ ಖಬ್ರೆರ್ ಆಸ್ತಾನಾ ಆತಾಂ ನವೊ ಎಕ್ಲೊ ಅಮೆರಿಕಾಗಾರ್ ಬೆಂಗ್ಕುರ್‌ಚ್ಯಾ ಜಕ್ಕೂರ್ ವಿಮಾನ್ ಥಳಾಕ್ ದೆಂವೊಂಕ್ ಆಯ್ಲೊ ಜಾಲಾ, ತಾಚಿಂ ನಾಂವ್ ಬೆನ್ನಿಹಿನ್.

ಸದ್ವ್ಯಾಕ್ ಹೊ ಧರ್ಮ ಪ್ರಚಾರಕ್ ಯಾ

ಸಾದ್ಯಾ ಭಾಶೆನ್ ಪಾದ್ರಿ ಮ್ಹಣ್ಪಾತ್ ತೊ, ಇಂಡಿಯಾಖಾತಿರ್ ಮಾಗೊಂಕ್ ಆಯ್ಲಾಗೀ ಯಾ ಇಂಡಿಯಾ ಮಾಗೊಂಕ್ ಆಯ್ಲಾಗೀ ಮ್ಹಳ್ಳೆತಿತ್ಲಿ ವ್ಹಡ್ ಚರ್ಚಾ ಚಲೊನ್ ಆಸಾ.

ಥೊಡ್ಯಾ ತೆಂಪಾ ಆದಿಂ ಕೊಡ್ಯಾಳಾಂತ್ಲ್ಯಾ ಎಕಾ ಕ್ರಿಸ್ತಾಂವ್ ಪಂಗಡ್‌ಚ್ಯಾ ಮಾಗ್ಣ್ಯಾ ಘರಾಚೆರ್ ಅನಾಚಾರ್ ಜಾಲ್ಲೆವೆಳಿಂ ಹಾಂವೆಂ ಥಂಯ್ಚ್ಯಾ ಮುಕೆಲ್ನಿಕ್ ಥೊಡಿಂ ಸವಾಲಾಂ ವಿಚಾರ್ಲಿಂ. ತಾಂತ್ಲೆಂ ಏಕ್ ಅಶೆಂ - 'ಮಾನೆಸ್ತೆಗೆ, ತುಮಿ ಅಶೆಂ ಮೀತ್ ಮಿರ್ವೊನ್ ಧರ್ಮಾಚ್ಯೊ ಚಟುವಟಿಕೊ ಕೆಲ್ಯಾರ್ ಆಮ್ಚೆ ಸಮಾಜೆಂತ್ ಗೊಂದೊಳ್ ಉಬ್ಜಾತಾ ನ್ಹಯ್‌ಗೀ, ತುಮಿ ಮತಾಂತರ್ ಕರ್ತಾತ್ ಮ್ಹಣ್ ಹೆರ್ ಸೊಮೊಡ್ತಿಂಚೆ ಆಮ್ಚೆರ್ ಉಪ್ರಾಟ್ತಾತ್ ನ್ಹಯ್‌ಗೀ, ಝಗ್ಡೆಂ, ಮಾರ್‌ಘಾರ್ ಜಾತಾ ನ್ಹಯ್‌ಗೀ?

ತಾಕಾ ತಿಣೆ ದಿಲ್ಲಿ ಜಾಪ್ - 'ಜಾಂವ್ಲಿ, ಆಮಿ ಹೆಂ ಕ್ರಿಸ್ತಾಖಾತಿರ್ ಕರ್ಚೆಂ. ಕ್ರಿಸ್ತಾ ಖಾತಿರ್ ಆಮಿ ಕಿತೆಂಯ್ ಕರುಂಕ್ ತಯಾರ್'

ಮ್ಹಜೆಂ ಶಿಂತಿದ್ ತಾಪ್‌ಲ್ಲೆಂ ತಿಚಿ ಹಿ ಜಾಪ್ ಆನಿ ಅರ್ಥ್ ನಾತ್‌ಲ್ಲೊ ಹೆರ್ ಜಾಪಿ ಆಯ್ಲೊನ್. ಹಾಂಕಾಂ ಇಂಡಿಯಾಚಿ ಶಾಂತಿ ಗರ್ಜ್ ನಾ, ಧರ್ಮಪ್ರಚಾರ್ ಗರ್ಜ್.

ಮ್ಹಾಕಾ ದಿಸ್ತಾ ಹೊ ಬೆನ್ನಿಹಿನ್‌ಯೀ ಹ್ಯಾಚ್ ಕಾಸ್ತಾಚೊ. ತಾಕಾ,



ಹಜಾರೊಂ ವರಾಂಥಾವ್ ಭಾವ್ ಬಾಂದವ್ವಣಿ
ಜಿಯೆವ್ ಆಸ್ಚ್ಯಾ ಹ್ಯಾ ದೆಶಾಚಿ ಪರ್ವಾ ನಾ.
ತಾಕಾ ಜಾಯ್ ಪ್ರಚಾರ್, ತಾಕಾ ಜಾಯ್
ಸಭಾ, ತಾಕಾ ಜಾಯ್ ಹ್ಯಾ ದೆಶಾಚ್ಯಾ ಸಾದ್ಯಾ
ನಾಗರಿಕಾಂಚಿಂ ಸಿಂತಿಮೆಂತಾಂ... ಹಾಕಾ ಸಾಕ್ಸ್,
ತಾಚ್ಯಾ ಹ್ಯಾ ಸಾರ್ವಜನಿಕ್ ಮಾಗ್ಣ್ಯಾವಿಧಿಚ್ಯಾ
ಕಾರ್ಪಾರ್ಯಾಂನಿ ಎದೊಳ್‌ಚ್ ಪ್ರಚಾರಾಕ್
ಉಪ್ಯೇಗ್ ಕೆಲ್ಲಿಂ ವಿದಾನಾಂ.

ಆಸೊಂ, ಬೆನ್ನಿಹಿನ್ ಯಾ ತಾಚೊ ಆನಿ
ಕೋಣ್ ಹಾಂಗಾ ಯೇಂವ್. ಮರ್ಮಾದೆನ್
ಖಿಂಚ್ಯಾ ತರೀ ಇಗರ್ಜೆ ಸುತ್ತುರಾಂತ್ ಆಪ್ಲೆಂ
ಮಿಸಾಂವ್ ಪರ್ಗಟ್ ಕರುಂ. ಪೂಣ್ ಹ್ಯಾ ಪರಿಂ
ತಾಣೆಂ ವಿರೋದ್ ಆಪ್ಣಾವ್ ಘೆವ್ನ್ ಹಟ್ಟಿ
ಸುವಾರ್ತಾ ಪರ್ಗಟ್ ಕರ್ಚಿ ಗರ್ಜ್ ಆಸಾ?

‘ಆಮಿ ತಾಕಾ ಹಾಂಗಾ ಯೇನಾಕಾ ಮ್ಹಣ್
ಆಡಾಯ್ಲಾಂವ್. ಪೂಣ್ ತಾಚೆ ಭೆಟೆಂತ್
ಕಪಟ್‌ಪಣ್ ಆಸಾ, ಮತಾಂತರಾಚೊ ಆಂಯ್ಲೊ
ಆಸಾ, ಫಟ್ಕಿರಾ ವಿದಾನಾಂನಿ ತೊ ಮುಗ್ಡ್
ಲೋಕಾಕ್ ಬಾನಾಯ್ತಾ, ದೆಕುನ್ ತಾಕಾ ಆಮಿ
ವಿರೋದ್ ಕರ್ತಾಂವ್’ ಅಶೆಂ ಉದ್ಗಾರ್ತಾತ್
ಫೊಡೆ ಮುಕಿಲಿ. ಎದೊಳ್‌ಚ್ ಕರ್ನಾಟಕಾಂತ್ಲೆ
ಚದಾವತ್ ಸೊಮ್ಲೊಳ್ ಬೆನ್ನಿಹಿನ್ ವಿರೋದ್
ಉಪ್ರಾಟ್ಲಾತ್. ವಿಶ್ವ್ ಹಿಂದೂ ಪರಿಶತ್,
ಭಜರಂಗದಳ, ಬಿಜೆಪಿ, ಸಿವಿಐ ತಶೆಂ ಹೆರ್
ಸಂಗಟನಾಂ ಯಾ ಪಾಡ್ತಿ ಸಯ್ತಾ ತಾಕಾ
ಹಾಂಗಾ ರೀಗ್ ದೀಂವ್ಕ್ ನ್ಹಜೊ ಮ್ಹಣ್
ವಿರೋದ್ ದಾಕಯ್ತಾತ್. ಹೈ ಕೊಡ್ತಿಂತ್
ಎದೊಳ್ ದಾವೆ ಪಡ್ಲ್ಯಾತ್. ಮ್ಹಾಕಾ ದಿಸ್ತಾ
ಹೆಂಯೀ ಏಕ್ ‘ರಾಶ್ಟ್ರೀಯ್ ಆವ್ಘಡ್’ ಜಾತಾ!

ತ್ಯಾಯಿ ಮದೆಂ ಮ್ಹಣೊಂಕ್ ಪುರೊ ತುಮಿ
– ಕಿತೆಂ ಹಿಂದೂ ಸಮಾಜೋತ್ಸವ
ಜಾಯ್ನಾಂತ್? ‘ಅಮ್ಮಿ’ ಕೊಡ್ಯಾಳಾಕ್
ಯೇಂವ್ಕ್ ನಾ? ಬ್ರಹ್ಮಕುಮಾರಿ ಸಮ್ಮೇಳ

ಚಲ್ಲೊನಾ? ಆಮಿ ಕಿತೆಂ ವಿರೋದ್ ಕೆಲೊ?

ತೆಂಯಿ ಸಾರ್ಕೆಂ. ಆಮ್ಕಾಂ
ಅಲ್ಪಸಂಖ್ಯಾತಾಂಕ್ ಹಾಂಗಾ ಹರೈಕ್
ವಾಟಾಂನಿ ಹಿಂದೂ ಧರ್ಮ ಪ್ರಚಾರ್‌ಚ್
ಪಳೆಂವ್ಕ್ ಮೆಳ್ತಾ. ಹಿಂದೂ ಸಂಸ್ಕೃತಿ, ಹಿಂದೂ
ಆಚರಣಾಂಚ್ ಆಮ್ಚೆ ಭೊಂವಾರಿಂ ಜಾತಾತ್.
ತ್ಯಾ ಭಾಯ್ರ್ ಆಮ್ಕಾಂ ಖೆಂಡುಂಕ್‌ಚ್ ಮ್ಹಣ್
ಉಬೆ ಕರ್ಚಿ ಸಮಾಜೋತ್ಸವ ವಿಂಗಡ್. ತಶೆಂ
ಆಸ್ಚ್ಯಾರೀ ಆಮ್ಚೆ ಕಿತ್ಲೆ ಕ್ರಿಸ್ತಾಂವ್ ಹಿಂದೂ
ಧರ್ಮಾಕ್ ಮತಾಂತರ್ ಜಾಲೆ ಮ್ಹಳ್ಳೆಂ ಸವಾಲ್
ಯೆತಾ... ‘ತರ್ ಕಿತ್ಯಾಕ್ ಹಿಂದೂ ಮತಾಂತರ್
ಜಾತಾತ್?’ ಮ್ಹಳ್ಳೆಂ ಆನ್ಯೇಕ್ ಸವಾಲ್‌ಯೀ
ಉಬ್ಜಾತಾ. ‘ತಾಂಚೊ ಭಾವಾಡ್ತ್ ಘಟ್
ನಾಂಗೀ? ತಾಂಕಾಂ ತಾಂಚ್ಯಾ ಧರ್ಮಾಚೆರ್
ಅಭಿಮಾನ್-ಪಾತ್ಯೆಣಿ ನಾಂಗೀ? ಕೊಣೆಂಗೀ
ಎಕ್ಲ್ಯಾನ್ ಹಾಂಗಾ ಯೇವ್ನ್ ‘ಪ್ರೇಯಸ್ ದ
ಲೊರ್ಡ್’ ಮ್ಹಣ್ ಬೊಬಾಟ್ಲೆ ಫರಾ ಹೆ ಅತ್ಮ
ಕಿತ್ಯಾಕ್ ತಿತ್ಲೆಯೀ ಪಿಗಲ್ತಾತ್?

ಜಾಪಿ ಸೊದುಂಕ್ ಗೆಲ್ಯಾರ್ ಸವಲಾಂಚಿ
ತಲ್ವಾರ್ ಉದೆತಾ. ಆತಾಂ ಆಮ್ಕಾಂ ಜಾಯ್
ಇತ್ಲೆಂಚ್. ಆಮ್ಕಾಂ ಹೊ ದೇಶ್ ಗರ್ಜೆಚೊ.
ಹ್ಯಾ ದೆಶಾಚಿ ಶಾಂತಿ-ಸಮಾದಾನ್-ಸಮೃದ್ಧಿ
ಗರ್ಜೆಚಿ. ಕೋಣ್ ತರೀ ರಾಶ್ಟ್ರ ಯಾ ಕೋಣ್
ತರೀ ವೆಕ್ತಿ ಆಮ್ಚ್ಯಾ ದೆಶಾಚಿ ಭಲಾಯ್ಕಿ
ಭಿಗ್ಡಾಂವ್ಕ್ ಸಕ್ತಾ ತರ್ ತಾಕಾ ಹಾಂಗಾ
ಆವ್ಕಾಸ್ ದಿಂವ್ಚೊ ನ್ಹಯ್. ಬೆನ್ನಿಹಿನ್
ತಸಲ್ಯಾನ್ ಹ್ಯಾ ದೆಶಾಚಿಂ ವ್ಹರ್ತೆಪಣ್ ಜಾಣಾ
ಜಾಯ್ ಆನಿ ಆಪ್ಲೆ ಮಿತಿ ಭಿತರ್ ಕಿತೆಂ
‘ಬರೆಪಣ್’ ಕರುಂಕ್ ಜಾತಾ ತೆಂ ಕರ್ನ್
ವಚಾಜೆ. ಇಂಡಿಯಾ ಖಾತಿರ್ ಮಾಗ್‌ಲ್ಲ್ಯಾಂತ್
ಚೂಕ್ ಬಿಲ್ಕುಲ್ ನಾ. ಪೂಣ್ ಮಾಗ್ಣೆ
ರಾಟಾವಳಿಂತ್ ಹೆರ್ ಕಿತೆಂಯ್ ಘುಸ್ಲೆಂ ತರ್
ಮಾತ್ ವಾಂದೆ ಜರೂರ್ ಜಾತೆಲೆ!



ಮೊಗಾಚ್ಯಾ ಪಾದ್ರ್ಯಾಬಾಂಕ್, ಹೋರಾಟಗಾರಾಂಕ್ ಆನಿ ವಾಚ್ಪ್ಯಾಂಕ್...

ಸತ್ ಸಾಂಗ್ತಾಂ, ಪಾಟ್ಲ್ಯಾ ವರ್ಸಾಂತ್
ಮಿತ್ರಾಕ್ ಲಾಬ್‌ಲೊ ಪಾಟಿಂಬೊ ಆನಿ
ಮಿತ್ರಾನ್ ಜೊಡ್‌ಲ್ಲೆಂ ಬರೆಂ ನಾಂವ್ ದೆಕ್ತಾನಾ
ಉಲ್ಲಾಸ್ ದೊಡೊ ಜಾತಾ. ಸತಾಂ
ಲಿಪಯ್ನಾಸ್ತಾಂ, ಕೊಣಾಯ್ಕ್ ಧುಂಪಯ್ನಾಸ್ತಾಂ
ಆನಿ ಕೊಣಾಕ್ ರಡಯ್ನಾಸ್ತಾಂ ದಿಲ್ಲಾ
ಪಯ್ಕಾಂಕ್ ಮೋಲ್ ಬಾಂದ್ಚೆಂ ಸುಡಾಳ್
ವಾಚಾಪ್ ಆಮಿ ದಿಂವ್ಚೆಂ ಪ್ರಯತ್ನ್ ಕೆಲ್ಲೆಂ.

ಆಮಿ ಕೆನರಾ ಕರಾವಳಿಚಿ ಭುಂಯ್ ದೆವಾಚಿ
ದಯೆನ್ ಎದೊಳ್ಚ್ಯಾಕ್ ಶಾಬಿತ್. ಒರಿಸ್ಸಾಂತ್ಲೆಂ
ವಾದಾಳ್ ಜಾಂವ್, ಗುಜರಾತಾಂತ್ಲಿ
ಭುಂಯ್ಕಾಂಪ್ ಜಾಂವ್, ಮುಂಬಯಿಂತ್ಲೆ
ಬೊಂಬ್ ಜಾಂವ್, ತಮಿಳ್ನಾಡಾಂತ್ಲೆಂ ಸುನಾಮಿ
ಜಾಂವ್ ಆಮ್ಚ್ಯಾ ಕಟ್ಟಾಂಕ್ ಎದೊಳ್
ಆಪ್ತಾಲ್ಲೆಂ ನಾ. ತಶೆಂ ಜಾಲ್ಲ್ಯಾನ್ 'ಕೆನರಾ
ಕೊಂಕ್ಣಿ ಕಥೊಲಿಕ್ ಕ್ರಿಸ್ತಾಂವ್' ಹಾಲನಾಶೆಂ
ಉರ್ಲ್ಯಾತ್. ಪುಣ್ ಆತಾಂ ಪಳೆತಾನಾ ಆಮ್ಕಾಂ
ಶೆವ್ಪಾಂವ್ಕ್ ಕಾಂಪ್ಲೆಚಿ ಯಾ ಸುನಾಮಿಚಿ
ಗರ್ಜ್‌ಚ್ ನಾ ತಶೆಂ ದಿಸ್ತಾ. ಆಮಿಚ್ ಆಮಿ
ಭಾಸ್, ಆಮಿ ಸಂಸ್ಕೃತಿ, ಆಮ್ಚೆಂ ಧರ್ಮ
ಖಾವ್ನ್ ಆಸಾಂವ್!

ಹೆರ್ ಬಗ್ಲೆಕ್ ಆಸೊಂ, ಆತಾಂ ಚಡ್
ಜಾವ್ನ್ ಧರ್ಮಾವಿಶಿಂ ಚಿಂತ್ಯಾಂ. ಎದೊಳ್ಚ್ಯಾಕ್
ಆಮ್ಕಾಂ ಆಮ್ಚ್ಯಾ ಧರ್ಮ ವಯ್,
ಧಾರ್ಮಿಕಾಂವಯ್ ಅಖಂಡ್ ಪಾತ್ಯೆಣಿ ಆನಿ

ಮೊಗಾಳಾಯ್ ಆಸ್‌ಲ್ಲಿ. ಪುಣ್
ಆಯ್ಲೆವಾರ್ಚಿಂ ಥೊಡಿಂ ಘಡಿತಾಂ ದೆಕ್ತಾನಾ
ಎಕಡ್ಚ್ಯಾನ್ ನಾಸ್ತಿಕ್‌ವಾದ್ ಚಡ್ತಾ,
ಆನ್ಯೇಕಡ್ಚ್ಯಾನ್ ಧಾರ್ಮಿಕ್-ಲಾಯಿಕಾಂ ಮಧೆಂ
ಸುನಾಮಿ ಉಟ್ತಾ ತಶೆಂ ದಿಸೊನ್ ಯೆತಾ,
ಶೆವೊಟಿಂ ನಾಸ್ ದೊಗಾಂಯ್ಚೆಂ ಜಾತಾ!

ತಶೆಂ ತ್ಯಾ ವಿಶ್ಯಾಂತ್ಲೆ ತಕ್ರಾರ್
ಆದಿಂಮಾಗಾಥಾವ್ನ್ ಚಡೊನ್ ಆಯ್ಲ್ಯಾತ್.
ಚಡ್ ಕರ್ನ್ ಮಿತ್ರಾ ತಸಲಿಂ ಆದ್ಲಿಂ ಪತ್ರಾಂ
ವಾಚುನ್ ಕಾಡ್ತಾನಾ, ತವಳ್ಚಿ ಸ್ತಿತಿಗತಿ ಕಳಿತ್
ಜಾತಾ. ತವಳ್ ಧಾರ್ಮಿಕ್ ಎಕ್ದಮ್ ಭರ್ಮಾಚೆರ್
ಆನಿ ದೆವಾಸ್ಪಣಾಚೆರ್ ಆಸ್‌ಲ್ಲೆ ತರೀ, ತಾಂತ್ಲ್ಯಾ
ತಾಂತುಂ ಥೊಡೆ ತಸಲ್ಯಾ ಪವಿತ್ರ್ ಭೆಸಾಕ್
ಕಳಂಕ್ ಹಾಡ್ಚೆ ತಸಲೆ ಆಸ್‌ಲ್ಲೆ.

ಆತಾಂ ತರೀ ತಶೆಂಚ್. ಆತಾಂಯೀ ಬರೆ
ಆನಿ ಖರೆ ಮನೆಯಾರಿ ಆಸಾತ್. ಪುಣ್
ಚಡಿತಾಯೆನ್ ಹ್ಯಾ ಕಳಂಕಿತಾಂಚಿ ಸುರುಪಾಯ್
ದಿಸೊನ್ ಆಸಾ. ದೆಕುನ್ ಕೊಣ್ಣಾ, ಥೊಡ್ಯಾಂನಿ
ಪಂಗಡ್ ಬಾಂದುನ್ ಮ್ಹಳ್ಳೆಬರಿಂ ಧಾರ್ಮಿಕಾಂ
ವಯ್ ರುಜ್ ಸುಗ್ವಾತಿಲಾಂ. ಆಕೇರ್
ಚಿಂತಾನಾ ಕಾಂಪ್ ಸುಟ್ತಾ.

ಹ್ಯಾಚ್ ವೆಳಿಂ ಕೊಂಕ್ಣಿ ಪತ್ರಿಕೋದ್ಯಮಾಕ್
ಸಂಬಂದ್ ಜಾಲ್ಲಿಂ ಥೊಡಿಂ ಬರ್ಪಾಂ ಯಾ
ಚಿಂತ್ಪಾಂ ವಾಚುಂಕ್ ಆಯ್ಕೊಂಕ್ ಮೆಳ್ಳ್ಯಾಂತ್.
ಹ್ಯೊ ಸಂಗಿ 'ಮಿತ್ರ್' ತಸಲ್ಯಾ ಕೊಂಕ್ಣಿ



ಪತ್ರಾಕೀ ಲಾಗು ಜಾತಾತ್ ಜಾಲ್ಯಾನ್ ಆಮ್ಚ್ಯಾ
ಧೋರಣಾವಿಶಿಂ ಸುಡಾಳ್ ಸಾಂಗ್ತಾಂ.

ಆಮಿ ಚವ್ಗಾಂನಿ ಬೋವ್ ಗುಂಡಾಯೆನ್
ಚಿಂತುನ್, ಮಾಂಡಾವಳಿ ಕರ್ನ್ ಹ್ಯಾ ಶೆತಾಂತ್
ಫುಟ್ಕಾಯ್ ಧರ್ಲಿ. ಉತ್ತೀಮ್ ಪತ್ರಿಗಾರಿಕಾ
ಮಾತ್ ನ್ಹಂಯ್, ಪತ್ರಿಕೋದ್ಯಮ್ ಸಯ್ತ್
ಕರ್ಚಿ ಆಲೋಚನ್ ಕೆಲ್ಲಿ ಆನಿ ತಿ ಆಜೂನ್
ಮುಕಾರುನ್ ಆಸಾ. ತಶೆಂ ಮ್ಹಣ್ ಸಾಂಗೊನ್
ಧಪೆಂ ಸಗ್ಳೆಂ ದೂದ್ ಮ್ಹಣ್ ಸಾಂಗ್ಚಿ
ಲಾನ್ವಿಕಾಯ್ ಆಮ್ಚೆಲಾಗಿಂ ನಾ. ಹ್ಯಾ ದಿಸಾಂನಿ
ಸಬಾರ್ ಮಾನೆಸ್ತಾಂನಿ - ಕೊಂಕ್ಣಿ ಪತ್ರಾಂ
ಧಾರ್ಮಿಕಾಂವಿಶಿಂ ಬರಂವ್ಕ್ ಭಿಯೆತಾತ್,
ದೆಕುನ್ ಕನ್ನಡ ಪತ್ರಿಕೋದ್ಯಮಾಂ ತೆವ್ಚಿಂ ಆಮಿ
ತಿಳ್ವೆಂ ಅನಿವಾರ್ಯ್ ಅಶೆಂ ಆಯ್ಕೊಂಕ್ ಮೆಳ್ತಾ.

ಹಾಕಾ ಜಾಪ್ ಅಶಿ. ವ್ಹಯ್, ಕೊಂಕ್ಣಿ
ಪತ್ರಾಂ ತಸಲೆಂ ಬರಂವ್ಕ್ ಭಿಯೆತಾತ್.
ಕಿತ್ಯಾಕ್ ಮ್ಹಳ್ಳಾರ್ ಚರಿತ್ರಂತ್ ಅಶೆಂ ಸತಾ
ಖಾತಿರ್ ಝುಜ್ ಮಾಂಡ್ಲಿಂ ಸಬಾರ್
ಪತ್ರಾಂ ತೀನ್ ತಿರುಟ್ ಕರ್ನ್ ಉಡಯ್ಲಾಂತ್.
ಆತಾಂ ತರೀ ತಿಚ್ ಪರಿಗತ್ ಆಸಾ. ಆಮ್ಚ್ಯಾ
ಜಾಯ್ತ್ಯಾ ಧಾರ್ಮಿಕಾಂಚೆಂ ಚಿಂತಾಪ್ ಎದೊಳೀ
ಸುದ್ರೊಂಕ್ ನಾ. ತಾಂಕಾಂ ಸತ್ ಕಿತೆಂ, ಚೂಕ್
ಕಿತೆಂ ತೆಂ ಸೊದುನ್ ಕಾಡ್ಚಿ ಪುರ್ವೊತ್ಯೀ
ಗರ್ಜಯೀ ದಿಸಾನಾ. ಪರಿಣಾಮ್ - ಫಾಲ್ಕಾಂ
ಸಕಾಳಿಂ ಖಿಂಚ್ಕಾಯ್ ಕೊಂಕ್ಣಿ ಪತ್ರಾನ್
ಧಯಾದಿಕ್ ಮೇಟ್ ಕಾಡ್ಲೆಂ ತರ್ ತ್ಯಾ ವಿಶಿಂ
ತ್ಯಾ ವಲಯಾಂತ್ ಮುರ್ಮುರೊ ಸುರು ಜಾತಾ,
ಶೆರ್ಮಾವ್ ಸುರು ಜಾತಾತ್, ಕಳವ್ಣೊ ಸುರು
ಜಾತಾತ್ ಮಾಗಿರ್ ಆಮ್ಚೆ ಉಪಾಧ್ಯಕ್ಷ್, ಆಮ್ಚೆ
ಕಛೊಲಿಕ್ ಸಭೆಚೆ, ಆಮ್ಚ್ಯಾ ಐ.ಸಿ.ವೈ.ಎಮಾಚೆ
'ತೆಂ ಪತ್ರ್ ವಾಚಿನಾಕಾತ್' ಮ್ಹಣ್ ಪೊವ್ಣಿಗ್
ಯಾತ್ರಾ ಸುರು ಕರ್ತಾತ್ ಆನಿ ಆಮ್ಚ್ಯಾ ವಾಚ್ಚಿ
ಶೆಳಿಯೊ ತೆಂ ವಾಚ್ಚೆಂ ಬಂದ್ ಕರ್ತಾತ್.

'ಕೊಂಕ್ಣಿ ಪತ್ರಾಂಕ್ ಧಯ್ ನಾ' ಮ್ಹಣ್
ವಿಚಾರ್ತಲ್ಯಾಂಕ್ ಹಾಂವ್ ಸವಾಲ್ ಘಾಲ್ತಾಂ
- ತುಮ್ಚೆಂ ಜಾಳ್ ಹಾಂತುಂ ಬರವ್ನ್,
ಫಾಲ್ಕಾಂ ಆಸ್ಲೊ ವರಗೊ ಆಮ್ಚೆ
ಶೆಳಿಯಾಂ ರುಪಾಚೆ ವಾಚ್ಚಿ ಬಂದ್ ಕರ್ತಿತ್
ತರ್ ತುಮಿ ಕಿತ್ಲ್ಯಾ ತುಮ್ಚೆ ತಸಲ್ಯಾ 'ನವ್ಯಾ'
ಚಿಂತ್ಲ್ಯಾಂಚ್ಯಾ ವಾಚ್ಪಾಂಚೊ ವರಗೊ
ಆಮ್ಕಾಂ ತಲಾಸ್ ಕರ್ನ್ ದಿತಾತ್? ತಸಲೊ
ವಾಚ್ಚಿ ಸಮುದಾಯ್ ಕೊಂಕ್ಣಿಂತ್ ಆಸಾ?

ಆಕೇರಿಚೆ ಫುಡೆಂ ಹಾಂವ್ ಸಾಂಗೊಂಕ್
ಚಿಂತ್ಲಾಂ ಇತ್ಲೆಂಚ್, ಕೊಂಕ್ಣಿ ಪತ್ರ್ಗಾರಿಕೆಂತ್
ಅಸಲೆಂ ಭಿಂವ್ಕರೆಂ ಚಿಂತಾಪ್ ಆಸ್ಚೆಂ ಖಂಡಿತ್
ಚೂಕ್. ಪತ್ರಿಕೋದ್ಯಮ್ ಆರೊ ಜಾಯ್ಚೆ ಆನಿ
ತಶೆಂ ಜಾಯ್ಚೆ ತರ್ ಆಮ್ಚ್ಯಾ ಧಾರ್ಮಿಕ್
ಮಣ್ಯಾರ್ಯಾಂನಿ ಬದ್ಲಾವಣ್ ಆಪ್ಲಾಯ್ಚೆ.

ಶಿರಾಪ್ಚೆಂ, ಬಹಿಶ್ಕಾರ್ ಘಾಲ್ಚೆಂ ಯಾ
ನಾಸ್ ಕರ್ಚೆಂ ಚಿಂತಾಪ್ ಸೊಡ್ನ್ ಅಸಲ್ಯಾ
ಪಾರ್ದರ್ಯ್ ಪತ್ರ್ಗಾರಿಕೆಕ್ ಪಾಟಿಂಚೊ
ದೀಜೆ. ಫಾಲ್ಕಾಂ ಖಿಂಚ್ಕಾ ತರೀ ಎಕಾ ಕೊಂಕ್ಣಿ
ಪತ್ರಾರ್ ಧಾರ್ಮಿಕಾಂವಿಶಿಂ ಶೀದಾ ವಾಚ್ಪಾಂಚೆಂ
ಪತ್ರ್ ಯಾ ಲೇಖನ್ ಆಯ್ಲೆಂ ತರ್ ತಾಕಾ
ಜೊಕ್ತಿ ಜಾಪ್ ದಿಂವ್ಚೆಂ ಆನಿ ತೊ ಸಮಸೊ
ಪರಿಹಾರ್ ಕರ್ಚೆಂ ಬರೆಂ ಮನ್ ಆಮ್ಚ್ಯಾ
ಧಾರ್ಮಿಕ್ ವ್ಹಡಿಲಾಂನಿ ಪ್ರತ್ಯೇಕ್ ರಿತಿನ್ ಕರಿಜೆ.
'ಆಮ್ಚ್ಯಾ ಪತ್ರಾಂಕ್ ಆಮಿ ಪಾಟಿಂಚೊ
ದಿವ್ಯಾಂ' ಮ್ಹಳ್ಳೆಂ ವಿಶಾಲ್ ಚಿಂತಾಪ್
ಕೆದೊಳ್ ಪರ್ಯಾಂತ್ ಆಮ್ಚೆ ಧಾರ್ಮಿಕ್
ಆಪ್ಣಾಯ್ಕಾಂತ್ ತೆದೊಳ್ ಪರ್ಯಾಂತ್ ಹೆರ್
ಪತ್ರಾಂನಿ ಆಮ್ಚೆಂ ಹಣೆಬರಾಪ್ ಘಾಜ್ತೆಲೆಂ.

ಬರ್ಯಾ ಉದ್ದೇಶಾನ್ ಥೊಡಿಂ ಪ್ರಯತ್ನಾಂ
ಜರೂರ್ ಕರ್ತಾಂವ್. ದಯಾಕರ್ನ್ ರಾಗಾರ್
ಜಾಯ್ಕಾತ್, ಮೊಗಾಚ್ಯಾ ಪಾದ್ರ್ಯಾಬಾಂನೊ,
ಹೋರಾಟಗಾರಾಂನೊ ಆನಿ ವಾಚ್ಪಾಂನೊ!

ಆಮಿಯೀ ಇಲ್ಲಿಂ ಪೊಲಿಟಿಕ್ಸ್ ಕರ್ಯಾಂ!

ವಿಚಾರ್ ಪಳೆಯಾ ತುಮಿ ಆಮ್ಚ್ಯಾ
ಸಮಾಜೆಂತ್ಲ್ಯಾ ಎಕಾ ಲೇಕಕಾಲಾಗಿಂ 'ತುಕಾ
ಕಿತ್ಯಾಕ್ ಸಾಯ್ನಾ ಪ್ರಶಸ್ತಿ ಮೆಳ್ಳಿನಾ?'
ತುರ್ಮಾನ್ ಯೆತಾ ಜಾಪ್ "ಪೊಲಿಟಿಕ್ಸ್
ಸಾಯ್ನಾ"

ವಿಚಾರಾ ಎಕಾ ಸಂಗೀತ್‌ಗಾರಾಲಾಗಿಂ
"ತುಜಿ ಕೊವ್ಣಿ ಕಿತ್ಯಾಕ್ ಸಾಯ್ನಾ ತಿತ್ಲಿ ಬರಿ
ಆಯ್ಲಿನಾ?"

ಯೆತಾ ಜಾಪ್ "ಪೊಲಿಟಿಕ್ಸ್ ಸಾಯ್ನಾ!"
ವಿಚಾರಾ ಪಾದ್ರಿಲಾಗಿಂ "ತುಕಾ ಕಿತ್ಯಾಕ್
ಸಾಯ್ನಾ ತಿ ಫಿರ್ಗಜ್ ಮೆಳ್ಳಿನಾ?"
ಜಾಪ್ ತಯಾರ್ "ಪೊಲಿಟಿಕ್ಸ್
ಸಾಯ್ನಾ!"

ಆಮ್ಚೆ ಸಮಾಜೆಂತ್ ಕೊಣೆ ಜಲ್ಮಾಲ್ಯಾರೀ
ಪೊಲಿಟಿಕ್ಸ್, ಕೊಣೆ ಮೆಲ್ಯಾರೀ ಪೊಲಿಟಿಕ್ಸ್.
ಆಮ್ಕಾಂ ಹೊ ಪೊಲಿಟಿಕ್ಸ್ ಮ್ಹಳ್ಳೊ ಸಬ್ದ್
ಬೋವ್ ಸವಾಯೆಚೊ, ಬೋವ್
ಸಸಾರಾಯೆಚೊ ಸಯ್ತ್! ದೆಕುನ್ ಆಮಿ
ಗರ್ಮೆನ್ ಘೊಂಕ್ಚ್ಯಾ ಪೆಟ್ಯಾಕೀ, ಚರ್ಮೆನ್
ವೊಂಕ್ಚ್ಯಾ ಚೆಡ್ವಾಕೀ ಪೊಲಿಟಿಕ್ಸ್‌ಚೆರ್‌ಚ್
ತುಕ್ತಾಂವ್!

ಆಮ್ಚ್ಯಾ ವಾಂಟ್ಕಾಕ್ ಹರ್ ಸಲ್ವಣಿ, ಹರ್
ನಿರಾಶಾ, ಹರ್ ಅಸಹಾಯಕತಾ, ಹರ್
ಅಡ್ಕಳ್ ಆನಿ ಹರ್ ಕಾಂಟೆರ್ ಪೊಲಿಟಿಕ್ಸ್
ಮ್ಹಳ್ಳ್ಯಾ ಎಕಾ ಜೆರಾಲ್ ಸಬ್ದ್ ಭಿತರ್

ಕರ್ನಾತಾ. ತಾಕಾ ನಾ ಅರ್ತ್, ನಾ ಸಾಮರ್ತ್!
ಆಸೊಂ, ಹ್ಯಾ ಪೊಟ್ಟು ಪೊಲಿಟಿಕ್ಸ್‌ವಿಶಿಂ
ಬರವ್ನ್ ವೇಳ್ ವಿಬಾಡ್ಲೊ ನಾಕಾ. ಕಿತ್ಯಾಕ್,
ಆಮ್ಚೆಲಾಗಿಂ ಆತಾಂ ವೇಳ್ ನಾ! ನೀಜ್
'ಪೊಲಿಟಿಕ್ಸ್' ಮ್ಹಣ್ ಜೆಂ ಕಿತೆಂ ಆಸಾ, ಆನಿ
ಜೆಂ ಪೊಲಿಟಿಕ್ಸ್ ಆಮ್ಚೆ ಸಮಾಜೆಕ್ ಎದೊಳೀ
ಅರ್ತ್ ಜಾಂವ್ಕ್ ನಾ, ತೆಂ ಆತಾಂ ದಾರಾರ್
ಉಚೆಂ ಆಸಾ!

ವ್ಹಯ್, ಗ್ರಾಮ್ ಪಂಚಾಯತ್
ಚುನಾವ್ ಧಾಂವೊನ್ ಆಯ್ಲಾ. ಆಮ್ಚ್ಯಾ
ಪೊಲಿಟಿಕ್ಸ್‌ಚಿ ಪರಿಪಿಕಾಯ್ ಆಮಿ ದಾಕಂವ್ಚೊ
ವೇಳ್ ಆಯ್ಲಾ. ಭಾಯ್ ಸರ್ಯಾಂಗಿ?

ಆತಾಂ ಥೊಡ್ಯೊ 'ಸೀರಿಯಸ್' ಸಂಗಿ.
ಎಕಾ ಜಾಗತಿಕ್ ಸಮ್ಮೇಳಾ ಥಾವ್ನ್ ಆಮ್ಚಿ
ಅಸ್ತಿತಾಯ್ ಹಾಂಗಾ ಸಂಭ್ರಮುಂಕ್ ಜಾಯ್ನಾ.
ಆಮ್ಚಿ ಅಸ್ತಿತಾಯ್ ಆಮಿ ದಾಕಯ್ಲೆ
ಗ್ರಾಮ್‌ಪಂಚಾಯತ್ ಚುನಾವಾಂತ್.

ಚುನಾವ್ ಯೆತಾತ್ ಆನಿ ವೆತಾತ್.
ಫುಡಾರಿ ಆನಿ ಪಾಡ್ತಿ ಜಿಕ್ತಾತ್. ಪುಣ್
ಸಲ್ವೊಂಚಿಂ ಸಾದ್ಯಾ ಲೊಕಾನ್! ತಾಂತುಯೀ
ಚಡ್ ಕರ್ನ್ ಆಮಿ ಕ್ರಿಸ್ತಾಂವಾಂನಿ. ಆಮ್ಚೆ
ಮದ್ಲೊ ಕಚ್ಚಾಟ್ ಚಡ್ ಜಾತಾ. ಆಕ್ರೇಕ್
ಆಮ್ಚೊ ಫುಡಾರಿಯೀ ನಾ, ಆಮ್ಚಿ
ಮರ್ಯಾದೆಯೀ ನಾ.

ಪುಣ್ ಹ್ಯಾ ಪಾವ್ವಿಂ ತಶೆಂ



ಜಾಯ್ತು. ಆಮಿ ಹಳ್ಳಿಂತ್ ಜಿಕಾಜೆ. ಡೆಲ್ಲಿ
ಜೆಕ್ಕೊ ಆವ್ಯಾಸ್ ಜರೂರ್ ಬಾಗ್ಲಾರ್
ಯೆತಲೊ. ಪುಣ್ ಹಳ್ಳಿ ಜಿಕಾಜೆ ತರ್ ಪಯ್ಲೆಂ
ಆಮ್ಚೆ ಭಿತರ್ ಆಸ್ಚೆಂ ಅಶೀರ್ ಚಿಂತಾಪ್ ಆನಿ
ಲ್ಹಾನ್ವಣ್ ಝಾಡ್ನ್ ಉಡಯ್ಚೆ. ತೆಂ ಕಾಮ್
ಪಯ್ಲೆಂ ಕರ್ಯಾಂ.

ಆಮ್ಕಾಂ ಎದೊಳ್ ಲಾಬ್ಲೆಲ್ಲೆ ಮಾಹತಿಂ
ಪರ್ಮಾಣೆ ಕಥೊಲಿಕ್ ಸಭಾ ತಸಲ್ಯಾ
ಸಂಗಟನಾಂನಿ ಆನಿ ಆಮ್ಚ್ಯಾ ಇಗರ್ಜಾಂನಿ
ಹ್ಯಾದಿಶೆನ್ ಬರೊ ವಾವ್ರ್ ಕೆಲಾ. ಆಮ್ಚೆಚ್
ಮ್ಹಳ್ಳೆ ಸಬಾರ್ ಮುಕೆಲಿ ವೊಟಾಕ್
ರಾವ್ಲ್ಯಾತ್. ತರೀ ಥಂಯ್ ಹಾಂಗಾ
ಕ್ರಿಸ್ತಾಂವಾ ಮುಕಾರ್ ಕ್ರಿಸ್ತಾಂವ್ಚ್

ರಾವ್ಲ್ಯಾತ್. ತೆಂ ಸಮಾಜೆಚ್ಯಾ ಭಲಾಯ್ಕೆಕ್
ಉಪ್ಕಾರ್ಚೆ ತಸಲೆಂ ನ್ಹಂಯ್!

ಪುಣ್ ಆಮಿ ಹ್ಯಾ ಪಂಚಾಯತ್
ಚುನಾವಾಂತ್ ಜೆಕ್ಲ್ಯಾಂವ್ ವ್ಹಯ್ ತರ್
ಫಾಲ್ಯಾಂ ಸಕಾಳಿಂ ಆಮ್ಚೊ ಫುಡಾರ್
ಯೆವ್ಜಾಂಕ್ ಯಾ ಅಸ್ತಿತಾಯ್ ಸಂಭ್ರಮುಂಕ್
ದುಸ್ರೊ ಏಕ್ ಜಾಗತಿಕ್ ಸಮ್ಮೇಳ್ ಉಬೊ
ಕರ್ಚಿ ಗರ್ಜ್ ಯೆಂವ್ಚಿ ನಾ ದಿಸ್ತಾ.

ದೆಕುನ್ ಆಮಿ ಇಲ್ಲೆಂ 'ಪೊಲಿಟಿಕ್ಸ್' ಕರ್ಯಾಂ
ಆನಿ ಆಮ್ಚೊ ಮೊಲಾದಿಕ್ ಓಟ್ ಆಮ್ಚ್ಯಾ
ಮನ್ಶಾಂಕ್ ಫಾಲ್ನ್ ತಾಂಕಾಂ ಜೆಕವ್ಯಾಂ!

ಪೊಲಿಟಿಕ್ಸ್ ಜಾಂವ್ ಸದೆಂವ್!

■ 20 ಫೆಬ್ರೆರ್ 2005



ಆಮಿ ಆಮ್ಚೆವಿಶಿಂ ಕೆದಾಳಾ ಬರೆಂ ಉಲಂವ್ಚೆಂ?

೦ ಥೊಡಿಂ ಜೆರಾಲ್ ಉತ್ರಾಂ ಆಸಾತ್-
'ಕ್ರಿಸ್ತಾಂವಾಂಕ್ ಮೊಸೊರ್ ಚಡ್'
'ಕ್ರಿಸ್ತಾಂವ್ ಎಕಾಮೆಕಾ ವಯ್ರ್ ಯೇಂವ್ಕ್
ಸೊಡಿನಾಂತ್'

'ಕ್ರಿಸ್ತಾಂವ್ ಕುರ್ಲೆ ಸ್ವಭಾವಾಚೆ' ಅಶೆಂ.
ಅಸಲ್ಯಾ ಉತ್ರಾಂಕ್ ಚಡ್ ಧ್ಯಾನ್ ದೀಜೆ
ಮ್ಹಣ್ ನಾ. ಹೆಂ ಚಡಾವತ್ ಸಗ್ಳ್ಯಾ
ಸಮಾಜೆಂನಿ ಘಡ್ಚೆಂಚ್. ಆಮ್ಚ್ಯಾಂತ್ ಇಲ್ಲೆಂ
ಚಡ್ಶೆಂ ಘಡ್ತಾ. ತೆಂ ಅಪಾಯಾಚೆಂ ನ್ಹಂಯ್.
ತಾಂತುಂ ಹಟ್ ವಾಡ್ತಾ, ಸಾದನ್ ಇಡ್ತಾ.

ಪುಣ್ ಆನ್ಯೇಕ್ ಸಂಗತ್ ಆಸಾ,
ಬೋವ್ಶ್ಯಾ ತಿ ಚಡ್ ಮಾರೆಕಾರ್ ಆನಿ ತಿ
ಆಮ್ಚೆ ಸಮಾಜೆಂತ್ ಚಡ್ ಮಾಪಾನ್ ಘಡ್ತಾ.

ತಿ ಆಸಾ - ಆಮ್ಕಾಂ ಆಮ್ಚೆಚ್ ವಯ್ರ್
ಅಭಿಮಾನ್ ನಾ ಆಸ್ಲೊ. ಆಮಿ ಆಮ್ಕಾಂಚ್
ಲ್ಹಾನ್ ಕರ್ಚೆಂ. ಆಮಿ ಆಮ್ಕಾಂಚ್ ಹಲ್ಕ್
ಕರ್ಚೆಂ. ತಾಂತುಂಚ್ ಎಕೆ ರಿತಿಚೊ ಸಂತೊಸ್
ಆಮಿ ಜೊಡ್ತಾಂವ್. ಆಮಾಲಾಚಿ ಕಿಕ್
ಜೊಡ್ತಾಂವ್. ಲ್ಹಾ ನ್ಹಣಾಂತ್ಯೇ ಮಾನ್
ಜೊಡ್ತಾಂವ್.

ಖಂಯ್ ಜಾಯ್ ಥಂಯ್ ಪಳೆಯಾ.
ಕಶೆಂ ಜಾಯ್ ತಶೆಂ ಪಳೆಯಾ. ಚಡ್ ಕರ್ನ್
ಚ್ಯಾರ್ ಚವ್ಗ್ ಜಮ್ಚೆಕಡೆನ್ ಪಳೆಯಾ. ಥಂಯ್
ಆಮಿ ಉಲಂವ್ಚೆಂ ಆಮ್ಚ್ಯಾ ಕುಟ್ಮಾಂವಿಶಿಂ,
ಆಮ್ಚ್ಯಾ ವಾಡ್ಯಾವಿಶಿಂ, ಆಮ್ಚ್ಯಾ ಇಗರ್ಜೆವಿಶಿಂ,

ಆಮ್ಚ್ಯಾ ಪಾದ್ರಿ ಮಾದ್ರಿಂವಿಶಿಂ, ಆಮ್ಚ್ಯಾ
ಸಂಸ್ಥಾಂವಿಶಿಂ, ಬಿಸ್ಪಾವಿಶಿಂ ಆಕ್ರೇಕ್
ಪಾಪ್ಸಾಯ್ವಾವಿಶಿಂ ಸಯ್ತ್. ತೇಂಯಿ ಬರೆಂ
ಆಸ್ಚೆಂ ಸೊಡ್ನ್ ಕೊಂಕುನ್ ಕೊಂಕುನ್
ಮ್ಹಳ್ಳೆಬರಿಂ ಉಣೆಪಣ್ ಉಗ್ತಾಡಾಕ್ ಹಾಡ್ಚೆಂ.
ಹಾಂತುಂ ಲಾಬ್ ಕಸೊಯೀ ನಾ. ಪುಣ್
ಆಮ್ಚ್ಯಾ ಮಾನ್ ಮರ್ಯಾದೆಕ್ ಖಿತಾಂ ಪಡ್ತಾತ್
ತಿ ಖಬರ್ ಸಯ್ತ್ ಆಮ್ಕಾಂ ಆಸಾನಾ ತಿ
ಗಜಾಲ್ ಬೆಜಾರಾಯೆಚಿ.

ಪೋಯ್ರ್ಚ್ ಆಮ್ಚ್ಯಾ ಎಕಾ ವ್ಹಡ್
ಸಂಸ್ಥಾಚ್ಯಾ ದಿರೆಕ್ಟೊರಾಲಾಗಿಂ
ಉಲಯ್ತಾನಾಂಯೀ ತಾಣೆ ಹೆಂಚ್ ದೂಖ್
ಪರಗ್ತಲ್ಲೆಂ - 'ಆಮ್ಚೊ ಲೋಕ್
ಹಾಂಗಾಥಾವ್ನ್ ಜಾಯ್ ತಿ ಕುಮೊಕ್
ಜೊಡ್ತಾ. ಪುಣ್ ಭಾಯ್ರ್ ವಚೊನ್
ಉಲ್ಲೆಂಚ್ ಉಲಯ್ತಾ. ಬರೆಂ ಆಸ್ಲೆಂ
ಭಾಯ್ರ್ ವಚೊನ್ ಕೋಣೀ ಸಾಂಗಾನಾಂತ್.
ಆನಿ ವಾಯ್ರ್ ಆಸ್ಲೆಂ ಮ್ಹಜೆಲಾಗಿಂ ಯೇವ್ನ್
ಕೋಣೀ ಸಾಂಗಾನಾಂತ್'

ತಶೆಂ ಮ್ಹಳ್ಯಾರ್, ಆಮಿ ಆಮ್ಚೆವಿಶಿಂ,
ಆಮ್ಚ್ಯಾ ಸಂಸ್ಥಾಂವಿಶಿಂ ಬರೆಂ ಉಲವ್ನ್
ಅಭಿಮಾನ್ ಪಾಂವ್ಚೆ ಸ್ಥಿತೆಥಾವ್ನ್ ಬೋವ್
ಪಯ್ಸ್ ಆಸಾಂವ್.

ಹಿ ಸಂಗತ್ ಆಮ್ಚ್ಯಾ ಕುಟ್ಮಾಂಕ್ಯೇ
ಲಾಗು ಜಾತಾ. ಘರಾ ಭಿತರ್ಲೆಂ



ವಾರ್ಯರ್ ಸೊಡ್ವಾಂತ್ ಆಮಿ ಮುಕಾರ್
ಜಾಲ್ಯಾನ್ ಆಮ್ಚಿಂ ಜಾಯ್ತಿಂ ಕುಟ್ಮಾಂ
ಫಾಸೊನ್ ಆಸಾತ್, ಡೈವೊರ್ಸ್ ಚಡೊನ್
ಆಸಾತ್ ಮ್ಹಣ್ ಸಾಂಗ್ಚ್ಯಾಕ್ ಅಡ್ಕಳ್ ನಾ.
ಕುಟ್ಮಾ ಜಿವಿತಾಕ್ ಹ್ಯಾ ವರೊ ಕುರಾಡೆ ಮಾರ್
ದುಸ್ರೊ ನಾ.

ಆರ್ಚಿಲ್ಯಾ ದಿಸಾಂನಿ ಆಮ್ಚಿ ಹಿಚ್
ಅಸ್ಕತ್ಕಾಯ್ ಆಮ್ಚೆ ಸಮೊಡ್ತಿಚೆರ್ಯೀ
ಉಪ್ರಾಟ್ತಾ ತಶೆಂ ದಿಸೊನ್ ಯೆತಾ. ಪಾಟ್ಲ್ಯಾ
ಘೊಡ್ಯಾ ಮಯ್ಚ್ಯಾಂಥಾವ್ನ್ ಆಮ್ಚ್ಯಾ
ಧಾರ್ಮಿಕಾಂಚ್ಯೊ ಜಿತ್ಲೊ ವಾಯ್ ಸಂಗಿ
ಪರಗಟ್ ಜಾಲ್ಯಾತ್, ತಿತ್ಲ್ಯಾಚ್ ಮಾಪಾನ್
ಬರೊ ಸಂಗಿ ಧಾಂಪುನ್ ಗೆಲ್ಯಾತ್ ತಿ ಗಜಾಲ್
ಕಳ್ಳಳ್ಯಾಂಚಿ. ವಾಯ್ ಆಸಲ್ಲೆಂ ಉಗ್ತಾಕ್
ಹಾಡ್ಲಾಂ ಖರೆಂ. ಪುಣ್ ತಾಚೆಸಾಂಗಾತಾ
ಬರೆಂಪಣ್ ಜೆಂ ಆಸಲ್ಲೆಂ ತೆಂ ಚೆಪುನ್ ಚೆಪುನ್
ಮ್ಹಳ್ಳೆಬರಿಂ ಲಿಪಯಿಲ್ಲೆಂ ಆಸಾನೇ, ತೆಂ
ಬೋವ್ಶ್ಯಾ ಆಮ್ಚ್ಯಾ ಖಿಂಚ್ಯಾಚ್ ರಿತಿಚ್ಯಾ
ಭಲಾಯ್ಕೆಕ್ ಉಪ್ಕಾರ್ಲೆಂ ನ್ಹಂಯ್, ನಾ
ಮ್ಹಣ್ ಆಮ್ಕಾಂ ಸೊಬ್ ದಿಂವ್ಚೆಯೀ
ನ್ಹಂಯ್. ಹ್ಯಾ ವರ್ವಿಂ ಕಿತೆಂ ಬರೆಂಪಣ್
ಜಾಲಾಂ, ಕಿತ್ಲೆ ಧಾರ್ಮಿಕ್ ಸುದಾರ್ಲ್ಯಾತ್ ತಿ
ಗಜಾಲ್ ವೆಗ್ಳಿ. ಪುಣ್ ತಾಂತುಂ ಕಿತ್ಲ್ಯಾ
ಜಣಾಂಚ್ಯಾ ಸ್ವಾಭಿಮಾನಾಕ್ ಮಿರ್ಚಾರ್
ಮಾರ್ಲಾಂ, ಕಿತ್ಲ್ಯಾ ಬರ್ಯಾ ಧಾರ್ಮಿಕಾಂಕ್
ಕಳ್ಳಳಾಯ್ಲಾಂ ತೆಂ ಮಜುನ್ ಕಾಡ್ಲಾರ್
ಬೋವ್ಶ್ಯಾ ಅಸಲ್ಯಾ ಪರಗಟ್ಪಣಾಥಾವ್ನ್
ಬರ್ಯಾ ಪ್ರಾಸ್ ಚಡ್ ವಾಯ್ಪಾಚ್ ಜಾತಾ ತೆಂ
ಜಾಣಾ ಜಾವ್ನತ್.

ಬರೆಂ, ಆಮ್ಚೆ ಸಮಾಜೆಂತ್ಲೆಂ ಖೊಟೆಂ

ಝಾಡುಂಕ್ ಆಮಿ ಪತ್ರಾಂಚೊ ಆಸ್ರೊ
ಘೆತ್ಲೊ. ಪುಣ್ ಕಾಳಾಂ ಕಾಳಾಂಥಾವ್ನ್ ಆಮಿ
ಕೆಲ್ಲೆಂ ಬರೆಂಪಣ್ ತ್ಯಾಚ್ ಪತ್ರಾಂ ಮುಕಾಂತ್
ಉಗ್ತಾಕ್ ಹಾಡುಂಕ್ ಕಿತ್ಯಾಕ್
ವಿಸ್ರಾಲ್ಯಾಂವ್? ತಿ ತಾಂಕ್ ಆಮ್ಚೆಲಾಗಿಂ ನಾ?
ಯಾ ತಿತ್ಲೆಂ ಬರೆಂ ಮನ್ ಆಮ್ಚೆಲಾಗಿಂ ನಾ?

ದೆಕುನ್ ಹ್ಯಾ ಫುಡೆಂ ತರೀ ಆಮಿ ತ್ಯಾ
ಕುಶಿಂ ಇಲ್ಲೆಲೆಂ ಗುಮಾನ್ ದಿಂವ್ಚಿ ಗರ್ಜ್ ಆಸಾ.
ಉಳ್ಳೆಂ ಆಸ್ಚೆಂ ಉಲಯ್ತಾನಾ ಬರೆಂ ಆಸ್ಚೆಂ
ಲಿಪಯ್ತಾಂ ರಾಂವ್ಚಿ ಜವಾಬ್ದಾರಿಯೀ
ಆಮ್ಕಾಂ ಆಸಾ ಮ್ಹಣ್ ಆಮಿ ಸಮೊಂಚೆಂ
ಬರೆಂ. ಕೋಣ್, ತುಕಾ ಕಳಿತ್ ಆಸಲ್ಲ್ಯಾ ಎಕಾ
ಬರ್ಯಾ ವೆಕ್ತೆವಿಶಿಂ ಯಾ ಸಂಸ್ಥಾವಿಶಿಂ ವಾಯ್ಪ್
ಸಾಂಗ್ತಾ ತರ್ ಥಂಯ್ ತುವೆಂ ಎಕ್ ನೀಜ್
ಕ್ರಿಸ್ತಾಂವ್ ಜಾವ್ನ್, ತ್ಯಾ ವೆಕ್ತೆ ಯಾ
ಸಂಸ್ಥಾವಿಶಿಂ ತುಕಾ ಕಳಿತ್ ಆಸ್ಚೆಂ ಬರೆಂ
ಸಾಂಗೊನ್ ತುಜಿ ಜವಾಬ್ದಾರಿ ಪಾಳ್ಚಿ ಗರ್ಜ್
ಆಸಾ.

ಎಕ್ ಘಡಿ ತುಮಿ ಹೆರ್ ಸಮಾಜೆಂಕುಶಿಂ
ತಿಳ್ಳೆಂ ತರ್ ಹಾಚೊ ಮಹತ್ವ್ ತುಮ್ಕಾಂ
ಕಳಿತ್ ಜಾಯ್. ತೆ ತಾಂಚೆವಿಶಿಂ ಕಿತ್ಲೆಂ
ವಾಯ್ಪ್ ಆಸ್ಲಾರೀ ತೆಂ ಲಿಪಯ್ತಾತ್ ಆನಿ
ಬರೆಂ ಆಸಲ್ಲೆಂ ಸೊಡ್ಯಾಂ, ವಾಯ್ಪ್
ಆಸಲ್ಲೆಯೀ ಬರೆಂಚ್ ಮ್ಹಣ್
ಝುರಯ್ತಾತ್.

ವಾಯ್ಪ್ ಆಸಲ್ಲೆಂ ಆಮ್ಚೆಭಿತರ್ ಸಮಾ
ಕರಿಜೆ ಆನಿ ಬರೆಂ ಆಸಲ್ಲೆಂ ಸಗ್ಳ್ಯಾಂ ಮುಕಾರ್
ಉಕ್ತುನ್ ಧರಿಜೆ. ತವಳ್ ಆಮ್ಚೆ ಸಮಾಜೆಕ್
ಚಡ್ ಬಾಳ್ವಿ ಮೆಳಾತ್ ಆನಿ ಚಡ್ ಜಡಾಯ್
ಮೆಳಾತ್ ಮ್ಹಣ್ ಮ್ಹಜೊ ಅತ್ರಗ್.



ಹೆಂ, ಆಮಿ ತಾಚ್ಯಾ ಉಡಾಸಾಕ್ ಕರ್ಯಾಂ!

ಮನ್ಯಾ ಮುಖಾಚೆಂ ತೆಂ ದೆವಾರೂಪ್ ಆಜ್ ವೊಗೊ ಜಾಲಾಂ. ಶಾಂತಿಖಾತಿರ್ ಶಾಂತಿ ಜಾಲ್ಲ್ಯಿ, ನೀತಿಖಾತಿರ್ ನೀತ್ ಜಾಲ್ಲ್ಯಿ ಏಕ್ ಭಾಗೆವಂತ್ ವೆಕ್ತಿ ಶಾಂತ್ ನಿದ್ಲ್ಯಾ.

ಸಂಸಾರಾಂತ್ಲ್ಯಾ ಲೊಕಾಕ್ ಪಳೆಂವ್ಕ್ ಥಂಯ್ ಹಾಂಗಾ ಧಾಂವ್ತೆಲ್ಯಾ ತ್ಯಾ ಕಣ್ಣಿಳ್ಕಾ ಅತ್ಯಾಕ್ ಪಳೆಂವ್ಕ್ ಆಜ್ ಸಂಸಾರ್ ತಾಚ್ಯಾ ಪಾಂಯಾಥಳಾ ಯೆತಾ ಆನಿ ಮ್ಹಣ್ತಾ, 'ಆಮ್ಚೊ ಪಾಪಾ ಅಮರ್ ಜಾಂವ್, ವಿವಾ ಲೆ ಪಾಪಾ!'

ಕಥೊಲಿಕ್ ಪವಿತ್ರ್ ಸಭೆಚ್ಯಾ ಬಿತ್ತಾಂತ್ಲೊ ಏಕ್ ರಂಗ್ ರಂಗಾಳ್ ವೆಕ್ತಿ ಆನಿ ನಾ. 26 ವರ್ಸಾಂಭರ್ ಪಾತಿಕಾನಾಚೊ ರಾಯ್ ಜಾವ್ನ್, ಇಗರ್ಜ್ ಮಾತೆಚೊ ಬಾಪುಯ್ ಜಾವ್ನ್, ಶಾಂತಿಚೊ ದೂತ್ ಜಾವ್ನ್, ಪವಿತ್ರ್ ಪುಸ್ತಕಾಚೊ ತಾಳೊ ಜಾವ್ನ್, ಸಂಸಾರಾಂತ್ಲೊ ಏಕ್ ವ್ಹರ್ವೊ ಮುಕೆಲಿ ಜಾವ್ನ್ ಆನಿ ಚಡ್ ಕರ್ನ್ ಕಾಳ್ಜಾಂ ಜೆಕ್‌ಲೊ ಪಾಪಾ ಜಾವ್ನ್ ತೊ ಖರಿ ಜಿಣಿ ಜಿಯೆಲೊ.

ರೊಮಾಂತ್ಲ್ಯಾ ಸಾಂ. ಪೆದ್ರುಚ್ಯಾ ಬಾಸಿಲಿಕಾಂತ್ ನಿದ್ಲೆಲೆ ತ್ಯೆ ಕುಡಿಚೆರ್ ನದರ್ ಘಾಲಿ ತರ್ ತೆಂ ಮುಕಾಮಳ್ ಥಕ್‌ಲ್ಲೆ ಬರಿಂ ದಿಸ್ತಾ ಆನಿ ಸಾಂಗ್ತಾ ತಶೆಂ ಭೊಗ್ತಾ - ಮ್ಹಜಿ ಧಾಂವ್ ಹಾಂವ್ ಧಾಂವ್ಲಾಂ, ಮ್ಹಜೆಂ ಝುಜ್ ಹಾಂವ್ ಝುಜ್ಲಾಂ.

ಹ್ಯಾ ಕಾರಣಾಕ್ ಲಾಗೊನ್ ಪಾಪಾ

ಜುವಾಂವ್ ಪಾವ್ಲ್ ಅಮರ್. ಸದಾಂಸುದಾಂ ಅಮರ್.

ಆತಾಂ ಆಯ್ಲಾ ವೇಳ್ ಕರಿಣಾಯೆಚೊ. ಆಯ್ಲ್ಯಾ ಸಂಸಾರಾರ್, ಪ್ರಕೃತೆಚಿಂ ಅತರ್ವಣಾಂ, ದುಡ್ವಾ ದವ್ವ ತೆಚಿಂ ಆಬ್ಲೆ ಸ್ಪರ್ಪಣಾಂ, ಝುಜಾಂ ಲಡಾಯೆಚಿಂ ಫಿತಿಸ್ಪಣಾಂ, ಸಡಿಳಾಯೆಚಿಂ ಕಾಮುಕ್‌ಪಣಾಂ, ಧಾರ್ಮಿಕತೆಚಿಂ ಅಮಾಲ್‌ಪಣಾ ಆನಿ ನಾಸ್ತಿಕತೆಚಿಂ ಉತಳ್‌ಪಣಾಂ ಮೊಡಾಂ ಮೊಡಾಂ ಜಾವ್ನ್ ಹಾಂಡೊನ್ ಪಡೊನ್ ಉಜ್ಯಾ ಪಾವ್ಲ್ ವೊತುನ್ ಆಸಾತ್ ತೆಂ ಸತ್ ಆಮಿ ಹರೈಕ್ಲೆಯೀ ಜಾಣಾಂವ್. ತಶೆಂ ಮ್ಹಣ್ತಾನಾ ಕಥೊಲಿಕ್ ಇಗರ್ಜ್ ಮಾತೆಕ್‌ಯೀ ಹೊ ಏಕ್ ಬೋವ್ ಕರಿಣಾಯೆಚೊ ಕಾಳ್ ಮ್ಹಣ್ತಾಂತ್ ದುಬಾವ್ ನಾ. ಹ್ಯಾ ಇತ್ಲ್ಯಾ ಮಾಲ್ದಿಸಾಂವಾಂಕ್ ಜೊಕ್ತಿ ಜಾಪ್ ದೀವ್ನ್ ಧಯ್ರಾನ್ ಆನಿ ಶಾಣೆಪಣಾನ್, ಪಯ್ಲೆಂಚ್ಯಾ ಪಾಪಾಚೆ ವಾಟೆನ್‌ಚ್ ಇಗರ್ಜ್ ಮಾತಾ ಚಲವ್ನ್ ವ್ಹರ್ವೊ ಏಕ್ ಶ್ರೇಶ್ಟ್ ಗೊವ್ಳಿ ಆತಾಂ ಜಾಯ್ ಪಡ್ಲಾ. ಪಾಪಾಲ್ ಚುನಾವಾಚಿ ತಯಾರಾಯ್ ಭರಾನ್ ಚಲೊನ್ ಆಸ್ತಾನಾ, ಹೆಣೆ ಫಕತ್ ಇಗರ್ಜ್ ಮಾತೆಚ್ಯಾ ಕಾನೂನಾಂಚೆರ್ ಆನಿ ಸಂಪ್ರದಾಯಾಂಚೆರ್‌ಚ್ ಉಮ್ಕೊಳ್ ಘೆನಾಸ್ತಾಂ, ತೆಣೆ ಕಥೊಲಿಕ್ ಭಾವಾಡ್ತಾಚ್ಯಾ ಮಾನ್ ಗವ್ರವಾಕ್‌ಯೀ ತಿಬೊ ಲಾಯ್ತಾಂ ಬದ್ಲಾಪಾಂ ಹಾಡ್ಚೆ



ತಸಲಿ ಚತುರತಾ ಆಸ್ತೊ ಪಾಪಾ ಆಮ್ಕಾಂ
ಜಾಯ್ ಪದ್ವಾ. ಸಂಸಾರಾಂತ್ಲ್ಯಾ ಅತೀ
ಉಂಚ್ ಪದ್ವೆರ್ ಬಸೊಂಕ್ ಎದೊಳ್‌ಚ್
ಜಾಯ್ತೆ ಕಾಡ್ಲಿನಲ್ ಆಶೆನ್ ಆನಿ ಖುಶೆನ್
ಆಸಾತ್ ವ್ಹಯ್ ತರೀ, ತಾಂಚೆಮದ್ಲೊ
ಕೋಣ್ ತೊ ದೆವಾನ್ ಮಾಖ್ಲೊಲೊ ತೆಂ ಸತ್
ಆನಿ ಕಾಂಯ್ ಥೊಡ್ಯಾ ದಿಸಾಂನಿ ಕಳೊನ್
ಯೆತಾ. ತಸಲ್ಯಾ ಪಾಪಾಕ್ ಆಮಿ ರಾಕೊನ್
ರಾವ್ಯಾಂ.

ಪಾಪಾ ಜುವಾಂವ್ ಪಾವ್ಲೆ ಅಂತರ್ಲಾ.
ತಾಚೆವಿಂ ರಾಸ್ ರಾಸ್ ಹೊಗ್ಗಾಪಾಚಿಂ
ಉತ್ರಾಂ ಉಲವ್ನ್ ದುಖಾಂ ಗಳಯ್ತೆಲೆ ಜಾಯ್ತೆ
ರಾಶ್ಟ್ರಕಾರ್ಪಿ, ಅಧಿಕಾರಿ ಆನಿ ಧಾರ್ಮಿಕ್
ಮಣಿಯಾರಿ ಆಸಾತ್. ಪುಣ್ ತೊ ಜಿವಂತ್
ಆಸ್ತಾಂ ತಾಕಾ ಆಯ್ಕಾಲ್ಲೆ ಉಣೆ. ತಾಚೆಬರಿಂ
ಚಲೊಂಕ್ ಪ್ರೇತನ್ ಕೆಲ್ಲೆಯೀ ಉಣೆ.
ಸಂಸಾರಾಂತ್ ಸಮಾದಾನ್ ರಾಜ್
ಕರ್ವೆಖಾತಿರ್, ಗರ್ಬಾಪಾತ್, ಲಗ್ನಾ ಭಾಯ್ಲೊ
ಸಂಬಂದ್, ಮಾದಕ್ ದ್ರವ್ಯಾಂ, ಝುಜಾಂ
ಆಡಾಂವ್ವೆಖಾತಿರ್ ಆನಿ ಚಡ್ ಕರ್ನ್
ಸಂಸಾರಾರ್ ಜೆಜು ಕ್ರಿಸ್ತಾಚೆಂ ರಾಜ್ ಸ್ಥಾಪಿತ್
ಕರ್ವೆಖಾತಿರ್ ತಾಣೆ ಜಿಣಭರ್ ಘಾಲ್ಲಿ
ಬೊಬಾಳ್ ಕಿತ್ಲ್ಯಾ ಜಣಾಂಕ್ ಆಯ್ಕಾಲ್ಯಾ ಯಾ
ಸಮ್ಜಾಲ್ಯಾ ತೆಂ ಸಾಂಗೊಂಕ್ ಲಚೆಚೆಂ. ಆತಾಂ
ಫುಲಾಂ ಉಡವ್ನ್, ತಾಕಾ ಧುಂಪವ್ನ್ ದುಖಾಂ

ಗಳಂವ್ಚೆಂ ಮಾತ್ ಗರ್ಜೆಭಾಯ್ಲೆಂ ತಶೆಂ ದಿಸ್ತಾ.

ತಾಚ್ಯಾ ಮೊರ್ನಾಥಂಯ್ ಆಮಿ ದೂಖ್
ಪಾವೊಂಕ್ ನಾ. ಲಾಂಬ್ ಜಿಣೆ ತೊ ಜಿಯೆಲಾ.
ಕಶ್ಟಾಂ ಅನ್ವರಾಂ ಮದೆಂಯೀ ಆಪ್ಲಿ ಜವಾಬ್ದಾರಿ
ತಾಣೆ ಜತ್ಲೆನ್ ಪಾಳ್ಳ್ಯಾ. ತಾಚಿ ಧಾಂವ್ ತೊ
ಧಾಂವ್ಲಾ. ಹ್ಯಾ ಖಾತಿರ್ ಆಮಿ ದೆವಾಕ್
ಅರ್ಗಾಂ ದೀಂವ್ಕ್ ಘಾವೊ.

ತಾಕಾ ಕಾಂಯ್ ಶೃದ್ಧಾಂಜಲಿ ಭೆಟಂವ್ಕ್
ಅತ್ರಗ್ತಾಂವ್ ತರ್ ತಾಣೆ ಚಲ್‌ಲ್ಲ್ಯಾ
ಪಾವ್ಲಾಂಚಿ ಸಾವ್ವಿ ತರೀ ಸೊದುನ್ ಕಾಡ್ಲಿ
ಯೋಗ್ಯತಾ ಆಮಿ ಜೊಡಿಜೆ. ಆನಿ ತ್ಯಾ
ಉಪ್ರಾಂತ್ ತ್ಯಾ ಪಾವ್ಲಾಂಚೆರ್ ಚಲೊನ್
ವೆಚೆಂ ಪ್ರೇತನ್‌ಯೀ ಆಮಿ ಕರಿಜೆ.

ಚಡ್ ಕರ್ನ್ ಹೆಂ ಕಾಮ್ ಆತಾಂಚ್ಯಾ
ಆಮ್ಚ್ಯಾ ಧಾರ್ಮಿಕಾಂನಿ ಕರಿಜೆ ಜಾಲಾಂ. ತ್ಯಾ
ವರ್ವಿಂ ವಾರ್ಯಾ ವಾದಾಳಾಂಕ್ ಆಪೊಂಕ್
ತಂಸೂರ್ ಜಾಲ್ಲ್ಯಾ ಆಮ್ಚ್ಯಾ ಧರ್ಮಾಕ್
ಸಾಂಬಾಳ್ನ್ ವ್ಹರ್ವೆ ನೀಜ್ ಖಾಂಬೆ ತಾಂಗೆ
ಜಾಯ್ತೆ ಜಾಲಾಂ.

ತವಳ್ ಮಾತ್ ಪವಿತ್ರ್ ಸಭಾ ಬಳ್ವಂತ್
ಜಾತೆಲಿ ಆನಿ ಪಾಪಾ ಜುವಾಂವ್ ಪಾವ್ಲೆ
ದುಸ್ರ್ಯಾಕ್ ಶಾಂತಿ ಮೆಳ್ತೆಲಿ.

ತೆಂಚ್ ಆಮಿ ತಾಕಾ ದಿವ್ಯತ್ ಜಾಲ್ಲೆಂ
ನೊಬೆಲ್ ಇನಾಮ್.

ಕ್ರಾಂತಿ, ಕ್ರಾಂತಿಕಾರಿ ಆನಿ ಭಲಾಯ್ಕಿ

ಕ್ರಾಂತಿ ಬಿಲ್ಕುಲ್ ಅಣ್ಣೆ ನ್ಹಯ್.
ಸಂಸಾರಾಚೆ ಸುರ್ದೆರ್ ಥಾವ್ನ್‌ಚ್ ಕ್ರಾಂತಿ
ಉಬ್ಜಾಲ್ಯಾ. ತ್ಯೆ ಕ್ರಾಂತೆವರ್ಸಿಂ ಜಾಯ್ತಿಂ
ಬರೆಂಪಣಾ ಜಾಲ್ಯಾಂತ್, ಬದ್ಲಾವಣ್ಯೊ
ಜಾಲ್ಯಾತ್, ಪ್ರಗತಿಯೀ ಜಾಲ್ಯಾ.

ತ್ಯಾಚ್ ಮಾಪಾನ್ ನಾಸ್‌ಯೀ ಜಾಲಾ,
ರಗ್ತಾಂ ವ್ಹಾಳ್ಕಾಂತ್, ಜೀವ್‌ಯೀ ಗೆಲ್ಯಾತ್.

ಕ್ರಾಂತಿ ಕರ್ತಲ್ಯಾಂಕ್ ನೈತಿಕ್ ಹಕ್ಕ್
ಆಸ್ಲಾರ್, ಕ್ರಾಂತಿ ಕರ್ಚೊ ಉದ್ದೇಶ್ ಬರೊ
ಆಸ್ಲಾರ್ ಆನಿ ಕ್ರಾಂತಿ ಕರ್ಚ್ಯಾ ಸಂಗಿಕ್
ಮೋಲ್ ಆಸ್ಲಾರ್ ಕ್ರಾಂತಿ ಉಪ್ಕಾರಾಚಿ ಜಾತಾ
ಮ್ಹಣ್ಣಾಕ್ ದುಬಾವ್ ನಾ.

ಹ್ಯಾ ದಿಸಾಂನಿ ಆಮಿ ಮಂಗ್ಳುರಿ ಕ್ರಿಸ್ತಿ
ಸಮಾಜ್ ಕ್ರಾಂತೆಚೆ ದಾವ್ಲೆಂತ್
ಶಿರ್ಕಾಲ್ಯಾಗಾಯ್ ಮ್ಹಳ್ಳೊ ದುಬಾವ್
ಉಟೊನ್ ದಿಸ್ತಾ ಆನಿ ತಿ ಕ್ರಾಂತಿ ಲಾಯಿಕಾಂನಿ
ಧಾರ್ಮಿಕಾಂಚೆರ್ ಪಾಸಾರ್ಲ್ಯಾಗಾಯ್ ಮ್ಹಣ್
ಚಿಂತ್ಲೆಂ ವಾತಾವರಣ್ ಉಬ್ಜಾಲಾಂ. ತ್ಯಾ
ತೆಕೆದ್ ಥೊಡೆ ಪಂಗಡ್ ಉಬ್ಜಲ್ಯಾತ್.
ಸಬಾರ್‌ಶ್ಯಾ ಫಿರ್ಗ್‌ಜೆಂನಿ ವಾಂಟೆಫಾಂಟೆ ದಿಸೊನ್
ಯೆತಾತ್. ಮಾದ್ಯಮಾಂಕ್ ಹಾತೆರ್ ಜಾವ್ನ್
ಘೆವ್ನ್ ಹೆ ಪಂಗಡ್ 'ಕ್ರಾಂತಿ' ಮ್ಹಳ್ಳಿ
'ಭ್ರಾಂತಿ' ಘೆವ್ನ್ ಪಿರುಣ್ ವ್ಹಾಜವ್ನ್
ಆಸಾತ್. ಧಾರ್ಮಿಕಾಂಚ್ಯಾ ಹರ್ ಚಾಲಿಚೆರ್,
ಹರ್ ಉತ್ರಾಚೆರ್, ಪತ್ರಾಚೆರ್, ಆಕೇರಿಕ್

ಪರಿಪತ್ರಾಚೆರ್ ಸಯ್ ಕೆಂಡಾಂ ಉಡವ್ನ್
ಹಾಕ್ ಬೋಬ್ ಮಾರುನ್ ಆಸಾತ್.

ಧಾರ್ಮಿಕಾಂಕ್ ವಾಟೆಕ್ ಹಾಡಿಜೆ, ತಾಂಚೊ
ಅಧಿಕಾರ್ ಲಾಯಿಕಾಂನಿ ವೋಡ್ನ್ ಘೆಜೆ,
ಫಿರ್ಗ್‌ಜೆಂಚೆಂ ಆನಿ ಸರ್ವ್ ಸಂಸ್ಥಾಂಚೆಂ ಆಡಾಳ್ತೆಂ
ಲಾಯಿಕಾಂಕ್ ಸೊಡ್ನ್ ದೀಜೆ, ಅನಿಸ್ಕಳ್ ಜಿಣೆ
ಜಿಯೆತೆಲ್ಯಾಂಕ್ ಧಾಂವ್ಡಾಯ್ಜೆ ಅಸಲ್ಯೊ
ಬೊಬೊ ಆಯ್ಕೊಂಕ್ ಮೆಳ್ತಾತ್. ಆನಿ ತಶೆಂ
ಆಯ್ಕಾತಾನಾ ಗುಪಿತ್ ಕಳ್ಳೆ ಉಬ್ಜತಾತ್.

ಕಿತ್ಯಾಕ್ ಮ್ಹಳ್ಯಾರ್, ಪಯ್ಲ್ಯಾನ್ ಆಮ್ಚೆ
ಧಾರ್ಮಿಕ್ ಅಣ್ಣೆಗೀ ಮ್ಹಳ್ಳೆಂ ಸವಾಲ್ ಉಬ್ಜತಾ.
ಸಕ್ಕಡ್ ನ್ಹಯ್ ಮ್ಹಳ್ಳಿ ಪಲಾಯನ್ ವಾದ್
ಜಾಪ್ ದಿಂವ್ಚೆ ಪಯ್ಲೆಂ ಆಮಿ ಆಮಿ ಚರಿತ್ರಾ
ಮಾತ್ರಿ ತಿಳುನ್ ಪಳೆಜೆ.

ಮಂಗ್ಳುರಿ ಕ್ರಿಸ್ತಾಂವ್ ಸಮಾಜೆಕ್ ರಂಗ್
ಆನಿ ವೋಪ್ ದೀಂವ್ಕ್ ಭರ್ತ್ ಆನಿ ಸ್ಥಾನ್
ದೀಂವ್ಕ್, ಮಾವ್ಲ್ಯಾಂ ಆನಿ ಮಾನ್ ದೀಂವ್ಕ್,
ಗಿರೆಸ್ತಕಾಯ್ ಆನಿ ಸವ್ಲತ್ಯೊ ದೀಂವ್ಕ್,
ಶಿಕಾಪ್ ಆನಿ ಭಲಾಯ್ಕಿ ದೀಂವ್ಕ್, ಭಾವಾಡ್ತ್
ಆನಿ ಶಾಂತಿ ದೀಂವ್ಕ್, ಗಿನ್ಯಾನ್ ಆನಿ ಸಮ್ಜಣೆ
ದೀಂವ್ಕ್, ಧಯ್ತ್ ಆನಿ ಬಳ್ ದೀಂವ್ಕ್, ಜೀವ್
ಆನಿ ಜಿವಿತ್ ದೀಂವ್ಕ್ ಹ್ಯಾ ಧಾರ್ಮಿಕ್
ಮಣಿಯಾರ್ಯಾಂನಿ ಕಿತ್ಲೆಂ ಸಾಧನ್ ಕೆಲಾಂ ತೆಂ
ಆಮಿ ಪಯ್ಲೆಂ ನಿಯಾಳಿಜೆ. ತಾಂಚೆ
ಸಾವ್ಣೆಖಾಲ್, ತಾಂಚ್ಯಾ



ಆದಾರಾಖಾಲ್, ತಾಂಚೆ ವಾಂವ್ಚಿಖಾಲ್ ಆನಿ
ತಾಂಚೆ ಜತ್ನಿಖಾಲ್ ಆಮ್ಚಿಂ ಮಾಲ್ವಡಿಂ, ಆಮಿ
ಆನಿ ಆಮ್ಚಿ ಪಿಳ್ಳೆ ಕಿತ್ತಿಂ ವಾಡ್ಲ್ಯಾಂತ್-
ವಾಡ್ಲ್ಯಾಂವ್-ವಾಡೊನ್ ಆಸಾತ್ ತೆಂ ಲೇಕ್
ಆಮಿ ಪಯ್ಲೆಂ ಕರಿಜೆ ಪಡ್ತಾ. ಜಾಂವ್ಕ್ ಪುರೊ
ತಾಂಚೆಥಾವ್ನ್ ಚುಕಿ ಜಾಲ್ಯಾತ್, ಅಣ್ವೆಂಪಣ್
ಜಾಲಾಂ, ಪೂಣ್ ತ್ಯಾ ಪ್ರಾಸ್ ದೊಡ್ಯಾ
ತಿರೊಡ್ಯಾ ವಾಂಟ್ಯಾನ್, ಸಾತ್-ಸತ್ತರ್
ವಾಂಟ್ಯಾನ್ ಬರೆಂಪಣ್ ಜಾಲಾಂ, ಪ್ರಗತಿ
ಜಾಲ್ಯಾ, ಉದ್ವಾರ್ಪಣ್ ಜಾಲಾಂ ತೆಂ ಆಮಿ
ಕಿತ್ಯಾಕ್ ಒಳ್ಳಾನಾಂವ್?

ಹೊಲಾಂಬಾಂದ್ಲಿಂ, ಇಸ್ಕೊಲಾಂ ಬಾಂದ್ಲಿಂ,
ಇಗರ್ವೊ ಬಾಂದ್ಲೊ, ಹೆಂ ಬಾಂದ್ಲೆಂ ಆನಿ ತೆಂ
ಬಾಂದ್ಲೆಂ, ತೆ ಪಯ್ಲೆ ಕರ್ತಾತ್ ಮ್ಹಣ್ ಆಮ್ಚೆ
ಪಂಗಡ್ ಸಾಂಗ್ತಾತ್. ನ್ಹಯ್, ಕಿತ್ಯಾ
ಪಾದ್ರಿಂನಿ ವಿಯಾನ್ನಿ ಹೋಮಾಕ್ ವೆತಾನಾ ತಿಂ
ಬಾಂದ್ಲಾಂ ಮಾತ್ಯಾರ್ ವ್ಹಾವ್ನ್ ವ್ಹೆಲಿಂ?

ದುಸ್ರಿ ಬೋಬ್, ಲಾಯಿಕಾಂಕ್ ಪದ್ವಿ-
ಅಧಿಕಾರ್ ಸೊಡ್ನ್ ದೀಜೆ ಮ್ಹಳ್ಳಿ. ಪುಣ್
ಹಾಂವೆಂ ಸಂದರ್ಪ್ ಮೆಳ್ತಾನಾ ಕೆಲ್ಲ್ಯಾ
ಸಂವಾದಾಂನಿ ಆಮ್ಚೆ ಕಿತ್ಲೆ ಲಾಯಿಕ್ ಬಳ್ವೆಂತ್
ಯಾ ತಾಂಕಿವಂತ್ ಆಸಾತ್? ಮ್ಹಳ್ಳೆಂ ಸವಾಲ್
ಉಬ್ಜಲಾಂ. ಪಾದ್ರಿಂ ಮದೆಂ ಇತ್ಲೆಂ ಶಿಕಾಪ್
ಶಿಕೊನ್, ಇತ್ಲೊ ಆಂಗವೊಣ್ಣ ಕರ್ನ್, ಮಾಖ್ಣಿ
ಕರ್ನ್ ಜರ್ ತರ್ ಪಾತ್ಕಿ-ಲುಟ್ಕಾರ್-ದಗಲ್ವಾಜಿ
ಆಸಾತ್, ತರ್ ತಸಲೆ ಕಸಲೆಚ್ ಸಂಸ್ಕಾರ್
ಘನಾತ್ಲ್ಯಾ ಆಮ್ಚ್ಯಾ ಲಾಯಿಕಾಂಮದೆಂ ತ್ಯಾ
ಪ್ರಾಸ್ ವ್ಹಡ್ ಪಾತ್ಕಿ ಲುಟ್ಕಾರ್-ದಗಲ್ವಾಜಿ
ನಾಂತ್‌ಗೀ? ಮ್ಹಳ್ಳೆಂ ಸವಾಲ್ ಉದೆಲಾಂ.
ಜರ್ ಆಮಿ ಧಾರ್ಮಿಕಾಂಕ್‌ಚ್ ಪಾತ್ಯೆನಾಂವ್,
ತರ್ ಫಾಲ್ಯಾಂ ಪಯ್ಕಾಂಚ್ಯಾ ವಯ್ಕಾಟಾಂತ್
ಲಾಯಿಕಾಂಕ್ ಪಾತ್ಯೆತಾಂವ್‌ಗೀ? ಮ್ಹಳ್ಳೆಂ
ಸವಾಲ್ ಮುಕಾರ್ ರಾವ್ಲಾಂ. ತಸಲಿ ಏಕ್

ವೆವಸ್ತಾ ಕರ್ನ್ ಆತಾಂಚೆಪ್ರಾಸ್ ವರಿ ಪ್ರಗತಿ
ಕರುಂಕ್ ಆಮ್ಚ್ಯಾ ಲಾಯಿಕಾಂಕ್ ಸಾದ್ಯಗೀ?
ಮ್ಹಳ್ಳೊ ದುಬಾವ್‌ಯೀ ಕಿರ್ಲಾಲಾ.

ಆಕ್ರೇಕ್ ಸಾಂಗ್ಚೆಂ ಇತ್ಲೆಂಚ್. ಮುಕೆಲಿ
ಮ್ಹಣ್ ಚಿಂತುನ್ ಆಮ್ಚ್ಯಾ ಧಾರ್ಮಿಕಾಂಚೆರ್
ಉಪ್ರಾಟೊನ್ ಆಸ್ಚ್ಯಾ ಹ್ಯಾ ಮನ್ಶಾಂನಿ ಹಿ
ಕ್ರಾಂತಿ ಕರ್ಚಿ ನ್ಹಯ್ ಬಗಾರ್ ಆಮ್ಚೆ
ಸಮಾಜೆಂತ್ ಗೊಂದೊಳ್ ಉಬ್ಜಂವ್ಚೊ.
ಕಿತ್ಯಾಕ್, ತಾಂಚ್ಯಾ ಉದ್ದೇಶಾಕ್ ತೀರ್ಲ್ ನಾ,
ಕ್ರಿಸ್ತಿ ಚಿಂತಾಪ್ ತ್ಯಾ ಪಯ್ಲೆಂ ನಾ.

ತಾಂಗೆ ಜರ್ ಕ್ರಿಸ್ತಾಚ್ಯಾ ಮೊಗಾನ್ ಹೆಂ
ಸರ್ವ್ ಕರ್ಚೆಂ ತರ್ ಕ್ರಿಸ್ತಾಚಿಂ ಮೆಟಾಂ
ಆಪ್ಣಾವ್ನ್ ಪ್ರಜಾತಾಂತ್ರಿಕ್ ಮೇಟ್ ಹಾತಿಂ
ಘೆಜೆ. ಫಿರ್ಗಜೆಂನಿ, ಸಂಸ್ಥಾಂನಿ ಮೆತೆರ್ ಜಾವ್ನ್
ಧಂಯ್ ಮ್ಹಳ್ಳೆಂ ಆಸಾ ತರ್ ಧುವ್ನ್ ಕಾಡಿಜೆ.
ತೆಂ ಸೊಡ್ನ್ ಕೊಡ್ಯಾಳಾಂತ್ ರಾವೊನ್,
ಪತ್ರಾಂನಿ ಬರವ್ನ್, ಮಾದ್ಯಮಾಂನಿ ಉಲವ್ನ್
ಸಮಾಜೆಂತ್ ಅಸ್ತಿರತಾ ಉಬ್ಜಂವ್ಚಿ ನ್ಹಯ್.
ಆಪ್ಣಾ ನಾಂವಾ ಆನಿ ಸ್ವಾರ್ಥಾಖಾತಿರ್ ಅಶೆಂ
'ಕ್ರಾಂತಿ' ಕರ್ಚೆ ಪಯ್ಲೆಂ ಆಪ್ಲಿ ತಾಂಕ್, ಆಪ್ಲಿ
ಸಾಮಾರ್ತಿ, ಆಪ್ಲಿಂ ಸಿದ್ಧಾಂತಾಂ ಆನಿ ಆಪ್ಲಿ
ಚರಿತ್ರಾ ತಾಂಗೆ ಪಯ್ಲೆಂ ಜಾಣಾ ಜಾಯ್ನೆ
ಪಡ್ತಾ. ಆಪ್ಲೆ ಮತಿಚಿ ದೆದೆಸ್ಪರತಾ
ಸಮಾಜೆಚೆರ್ ಥಾಪ್ಚೆಂ ಕಾಮ್ ಕರ್ಚೆಂ ಸಾರ್ಕೆಂ?
ತೊ ಅಧಿಕಾರ್ ತಾಂಕಾಂ ದಿಲಾ ಕೊಣೆ?

ಆಮ್ಚೆ ಸಮಾಜೆಂತ್ ಸಮಸ್ಯೆ ಆಸಾತ್
ವ್ಹಯ್, ಗೊಂದೊಳ್ ಆಸಾತ್ ವ್ಹಯ್,
ಮ್ಹಳ್ಳೆಂಪಣ್ ಆಸಾ ವ್ಹಯ್. ಪುಣ್ ಆಮ್ಚಿ
ಸಮಾಜ್ ಹೆರ್ ಸಮಾಜೆಂಪ್ರಾಸ್ ಕಿತ್ಲೆಗೀ
ಸಂಗಿಂನಿ ಊಂಚಾಯೆರ್ ಆಸಾ ನ್ಹಯ್?
ಹಾಕಾ ಮುಕೆಲ್ ಕಾರಾಣ್ ಧಾರ್ಮಿಕ್ ನ್ಹಯ್?

ನಿತಳ್ ಕರ್ಚ್ಯಾಕ್ ಆಮ್ಕೊಚ್ ವಾಟೊ
ಆಸಾತ್. ತ್ಯೊ ವಾಪಾರುಂಕ್ ಶಿಕ್ಯಾಂ.

ಇಸ್ಕೊಲಾಂನಿ ಕೊಂಕ್ಣಿ ಶಿಕಂವ್ಚೆಂ ಮಿಸಾಂವ್ ವೆಗಿಂ ಸುರು ಜಾಂವ್!

ರಡ್ತೆಲ್ಯಾಂನಿ ಕಿತ್ಲೆಂ ರಡ್ಲ್ಯಾರೀ, ಶಿಕ್ತೆಲ್ಯಾಂನಿ ಕಿತ್ಲೆಂ ಶಿಕ್ಲ್ಯಾರೀ, ಹ್ಯಾ ದಿಸಾಂನಿ ಕೊಂಕ್ಣಿ ಮಾಯೆಚ್ಯಾ ಪಾಲ್ವಾಕ್ ಘೊಣೆಚಿಂ ಪಾಕಾಂ ಪುಟೊನ್ ಆಸಾತ್ ಮ್ಹಣ್ ಬರಂವ್ಕ್ ವೆಚೆಂ ಧಯ್ ಮ್ಹಾಕಾ ಖಂಡಿತ್ ಆಸಾ. ಪತ್ರ್ ಸುರ್ವಾತಿಲ್ಲೆ ಸುರ್ವೆರ್ ಥಾವ್ನ್ ಚ್ ಹ್ಯಾ ಅಂಕಣಾಂತ್ ಹಾಂವ್ ಕೊಂಕ್ಣಿ ಭಾಶೆವಿಶಿಂ ಆಶಾವಾದ್ ವೊಂಪುನ್ ಆಯ್ಲಾಂ, ಧನಾತ್ಮಕ್ ಚಿಂತಾಪ್ ರುತಾ ಕರುನ್ ಆಯ್ಲಾಂ. ಆತಾಂ ಪರತ್ ಹ್ಯಾಚ್ ಅಂಕಣಾಂತ್ ಆನಿಕೀ ಚಡಿತ್ ಭರ್ಮಾನ್ ಹಾಂವ್ ಕೊಂಕ್ಣಿ ಭಾಶೆಕ್ ಉಕಲ್ತ್ ಧರ್ಚೆಂ ಪ್ರಯತ್ನ್ ಕರುನ್ ಆಸಾಂ. ಕಿತ್ಯಾಕ್ ಮ್ಹಳ್ಯಾರ್, ಕೊಂಕ್ಣಿ ಭಾಸ್ ಆಪ್ಲ್ಯಾ ಆಂಗಾವಯ್ಲಿ ಧುಳ್ ಫಾಪುಡ್ ಉಂಚಾಯೆ ಕುಶಿಂ ಉಬ್ಬಿಂ ಸರ್ವ್ ಲಕ್ಷಣಾಂ ದಿಸ್ತಾತ್.

ತಾಂತ್ಲ್ಯಾ ತಾಂತುಂ ಕೊಂಕ್ಣಿ ಭಾಸ್ ಇಸ್ಕೊಲಾಂತ್ ಶಿಕಂವ್ಕ್ ಸುರು ಕರಿಜೆ ಮ್ಹಳಿ ಒತ್ತಾಯ್ ಹ್ಯಾ ದಿಸಾಂನಿ ಚಡತ್ ಯೆತಾ ಆನಿ ತ್ಯಾ ಲಗ್ತಿಂ ಥೊಡ್ಯೊ ರಾಟಾವಳಿಯೀ ಹಾತಿಂ ಘೆತ್ಲ್ಯಾತ್. ಖಿಂಚಿಯ್ ಭಾಶೆಚೆ ವಾಡಾವಳೆಕ್, ಇಸ್ಕೊಲಾಂತ್ಲೆಂ ಲಿಸಾಂವ್ ಪಾಟಕಣೊ ತಶೆಂ ವರೊವ್ತಾ ಆಸ್ತಾಂ, ಕೊಂಕ್ಣೆಕ್ ಹ್ಯಾ ವರ್ವಿಂ ಖಂಡಿತ್ ಲಾಬ್ ಆಸಾ ಮ್ಹಣ್ ಸಾಂಗೊಂಕ್ ಮ್ಹಾಕಾ ಸಾಮ್ಯೆಂ ಪುಟ್ಯಾತಾ. ತರೀಪುಣ್ ಹ್ಯಾ ಲಗ್ತಿಂ ಹಾಂಗಾ ಅಡ್ಕಳೊನ್ ಆಸ್ಚೊ ಥೊಡ್ಯೊ ಅಡ್ಕಳಿ ಪಳೆತಾನಾ 'ಹೆಂ ಸಾದ್ಯ್

ಜಾಯ್ತಗೀ?' ಮ್ಹಳ್ಯೊ ದುಬಾವ್‌ಯೀ ಪಾಲೆತಾ.

ಪಯ್ಲ್ಯಾನ್ ಆಸಾ ಬೊಲಿಯಾಂಚೊ ವಾದ್ ಆನಿ ದುಸ್ರ್ಯಾನ್ ಆಸಾ ಲಿಪಿಚೊ ವಾದ್. ಹಾಂಗಾ ಪಯ್ಲೊ ಮಾತ್ ಗರ್ಜೆಚೊ ದಿಸ್ತಾ ಜಾಲ್ಲ್ಯಾನ್ ಮ್ಹಜಿ ಅಬಿಪ್ರಾಯ್ ಉಚಾರ್ತಾಂ.

ಆತಾಂ ಕರ್ನಾಟಕಾಚ್ಯಾ ಇಸ್ಕೊಲಾಂನಿ ಖಿಂಚಿ ಬೊಲಿ ಶಿಕಂವ್ಚಿ ಮ್ಹಳ್ಯೊ ವಾದ್ ಆಸಾ. ಸಾರಸ್ವತ್ ಕೊಂಕ್ಣಾಂನಿ ಎದೊಳ್‌ಚ್ ಪಾಠ್‌ಬೂಕ್ ತಯಾರ್ ಕೆಲ್ಲೊ ಆಸೊನ್ ತೊಚ್ ಬೂಕ್ ಇಸ್ಕೊಲಾಂಕ್ ಪಾಠ್‌ಬೂಕ್ ಜಾವ್ನ್ ವಾಪ್ರಿಜೆ ಮ್ಹಳಿ ವೊತ್ತಾಯ್ ತಾಂಚಿ. ಪುಣ್ ಸಾಹಿತ್ಯಾಚೆ ಪಾಂವ್ಡೆ ಪಳೆತಾನಾ, ಕರ್ನಾಟಕಾಂತ್ ಕಾನಡಿ ಲಿಪಿಂತ್ ಕೊಂಕ್ಣಿ ಕಥೊಲಿಕಾಂನಿ ಲಿಖ್‌ಲ್ಲೆಂ ಸಾಹಿತ್ಯ್ ಚಡ್ ಆಸಾ ಆನಿ ತ್ಯಾ ಸಾಹಿತ್ಯಾಕ್ ಬಳ್-ಘಟಾಯ್ ಆಸಾ. ತೆಂ ಸಾಹಿತ್ಯ್ ಭಲಾಯ್ಕೆಭರಿತ್ ಆಸಾ. ತ್ಯಾ ಶಿವಾಯ್ ಹಾಂಗಾ ಕೊಂಕ್ಣಿ ಕಥೊಲಿಕಾಂಚಿಂ ಇಸ್ಕೊಲಾಂ ಬೋವ್ ಚಡ್ ಆಸಾತ್ ಆನಿ ಕೊಂಕ್ಣಿ ಶಿಕೊಂಕ್ ಸಕ್ಲ್ಯಾ ಭುರ್ಗಾಂಚೊ ಸಂಖ್ಯೆಯೀ ಚಡ್ ಆಸಾ.

ಇಸ್ಕೊಲಾಂನಿ ಕೊಂಕ್ಣಿ ಶಿಕಂವ್ಚಿ ತರ್ ತಿ ತಿಸ್ರಿ ಭಾಸ್ ಜಾವ್ನ್ ಚ್ ಘೆಜೆ ಜಾಲ್ಲ್ಯಾನ್ ಪಯ್ಲೆ ಕ್ಲಾಸಿ ಥಾವ್ನ್ ತಿ ಬಿಲ್ಕುಲ್ ಶಿಕಂವ್ಕ್ ಜಾಯ್ನಾ. ಕಾಂಯ್ ಸವೆ ಕ್ಲಾಸಿಥಾವ್ನ್ ಕನ್ನಡ ಆನಿ ಇಂಗ್ಲಿಶಾ ಉಪ್ರಾಂತ್ಲಿ ಭಾಸ್



ಜಾವ್, ಹಿಂದಿ ಭಾಶೆಕ್ ಪರ್ಯಾಯ್ ಜಾವ್ ತಿ
ಘೆತ್ತಿ ತರ್ ಥೊದಿಂ ಭುರ್ಗಿಂ ಆಮ್ಕಾಂ ಜರೂರ್
ಮೆಳ್ತೆತ್. ತವಳ್ ತಾಂಕಾಂ ಭುರ್ಗಾಂಚಿಂ
ಗಾಣಾಂ ಯಾ ಹಾಳ್ವಾಯೆಚಿಂ ಸಾಹಿತ್
ಆಟಾಪ್ಲಲೊ ಪಾಠ್‌ಬೂಕ್ ದಿಲೊ ತರ್ ಕಿತೆಂ
ಫಾಯ್ಲೆ? ದೆಕುನ್ ಪಾಂಚ್ವೆಥಾವ್ನ್ ಧಾವೆ
ಪರ್ಯಾಂತ್ ಹರ್ ವರ್ಸಾಕ್ ಮಾವ್ಲಾಂಭರಿತ್
ಪಾಠ್ ಆಟಾಪ್ಲಲೆ ಪಾಠ್‌ಬೂಕ್ ತಯಾರ್ ಕರ್ಚಿ
ಜರೂರತಾ ಆಸಾ. ದೆಕುನ್ ಹ್ಯಾ ಲಗ್ತಿಂ ಉತಳ್
ಯಾ ಸ್ಪಾರ್ಥಿ ಚಿಂತಾಪ್ ಆಟಿಂವ್ಕ್ ಫಾವೊ
ನಾ. ಕಾನಡಿ ಲಿಪಿನ್‌ಚ್ ಹಾಂಗಾ ಭುರ್ಗಾಂಕ್
ಕೊಂಕ್ಣಿ ಶಿಕಯ್ಚೆ ಆನಿ ತೊ ಪಾಠ್‌ಬೂಕ್
ಕ್ರಿಸ್ತಾಂವ್, ಸಾರಸ್ವತ್, ಕುಡ್ತಿ, ನವಾಯತ್
ತಶೆಂ ಹರ್ ಬೊಲಿಂಕ್ ಮಾನ್ಲೊಂಚೊ ಜಾಯ್ಚೆ.

ಹ್ಯಾ ಖಾತಿರ್ ಆಯ್ಲೆವಾರ್, ಕೊಂಕ್ಣಿ
ಲೇಖಕಾಂಚ್ಯಾ ಮುಕೆಲ್ಪಣಾರ್ ಏಕ್ ಸಮಿತಿ
ರಚ್‌ಲ್ಲಿ ಸಂಗತ್ ಆನಿ ಕೊಂಕ್ಣಿ ಅಕಾಡೆಮಿಚೊ
ಅಧ್ಯಕ್ಷ ಎರಿಕ್ ಒರ್ದೇರಿಯೊನ್ ಆಪ್ಲ್ಯಾ
ಪಯ್ಲ್ಯಾ ಉಣೊವ್ಪಾಂತ್ ಸಾರಸ್ವತ್
ಕೊಂಕ್ಣಾಂಲಾಗಿಂ ಉಪ್ಕಾರ್ ಮಾಗ್‌ಲ್ಲಿ
ಸಂಗತ್ ಗರ್ಜೆಚಿ ಜಾತಾ.

ಮೊಲಾಂಭರಿತ್ ಸಾಹಿತ್ ಆಟಾಪ್ಲಲೆ
ಜಡಾಯೆಚಿ ಪಾಠ್ ಬೂಕ್ ಆಮ್ಚೆಥಾವ್ನ್
ವೆಗಿಂಚ್ ತಯಾರ್ ಜಾಂವ್ಪಿತ್, ತೆ ಸರ್ಕಾರಾಚೆ
ಹಾತಿಂ ಪಾವೊಂದಿತ್ ಆನಿ ವೆಗಿಂಚ್ ಆಮ್ಚಿಂ
ಭುರ್ಗಿಂ ಇಸ್ಕೊಲಾಂತ್ ಕೊಂಕ್ಣಿ ಶಿಕೊಂಕ್
ಪಾವೊಂದಿತ್. ಪೂಣ್ ಹ್ಯಾ ಖಾತಿರ್ ಆಮ್ಚ್ಯಾ
ಕಠೊಲಿಕ್ ಬೋರ್ಡಾನ್ ನವೊ ಆನಿ ಜಿವೊ


ಸ್ಪೀರಿತ್ ದಾಕಂವ್ಚಿ ಗರ್ಜ್ ಆಸಾ.
ಶೆಂಬೊರಾಂಲಾಗಿಂ ಇಸ್ಕೊಲಾಂ ದಿಯೆಸೆಜಿಚ್ಯಾ
ಆಡಳ್ತಾಂತ್ ಆಸೊನ್, ಇಸ್ಕೊಲಾಂತ್
ಕೊಂಕ್ಣಿ ಹಾಡ್ವೆವಿಶಿಂ ದಿಯೆಸೆಜಿನ್ ಆಳ್ವಾಯ್
ದಾಕಯ್ಲಾಸ್ತಾಂ ಬರೆಂ ಮನ್ ರುತಾ ಕರ್ಚೆಂ
ಗರ್ಜೆಚೆಂ. ಆಮ್ಚ್ಯಾ ಧಾರ್ಮಿಕಾಂನಿ ಮನ್ ಕೆಲ್ಲೆಂ
ಖಂಚೆಂಯೀ ಎದೊಳ್ ಪೊಂತಾಕ್
ಪಾವಾನಾಸ್ತಾಂ ರಾವೊಂಕ್ ನಾ. ತಶೆಂ
ಮ್ಹಣ್ತಾಚ್ ತಾಂಗೆ ಮನ್ ಕೆಲೆಂ ತರ್
ಇಸ್ಕೊಲಾಂನಿ ಕೊಂಕ್ಣಿ ಭಾಸ್ ಭರ್ಮಾನ್
ರಿಗ್ತೆಲಿ ಮ್ಹಣ್ ಸಾಂಗ್ಲ್ಯಾಂತ್ ದುಬಾವ್ ನಾ.

ಆಮ್ಚ್ಯಾ ವ್ಹಡಿಲಾಂನಿಯೀ,
ಮಾಂಯ್‌ಭಾಶೆವಿಶಿಂ ಆಪ್ಲ್ಯಾಥಂಯ್ ಆಸ್ಚಿ
ನಾಸಮ್ಜಣೆ ಒಳ್ಳೊನ್ ಘೆಜೆ. ಆಮ್ಚ್ಯಾ
ಭುರ್ಗಾಂನಿ ಕೊಂಕ್ಣಿ ಶಿಕ್‌ಲ್ಯಾಂತ್ ಕಿತೆಂ
ಲಾಬ್? ಮ್ಹಣ್ ಪಿಶೆಂ ಸವಾಲ್ ವಿಚಾರ್ಚೆಂ
ಬಂದ್ ಕರಿಜೆ. ಕಿತ್ಯಾಕ್ ಮ್ಹಳ್ಯಾರ್, ತೆಂ
ಸವಾಲ್ - 'ಭುರ್ಗಾಂನಿ ಆಪ್ಲ್ಯಾ ಆವಯ್ಕ್
ಪೊಸ್‌ಲ್ಯಾಂತ್ ಕಿತೆಂ ಲಾಬ್?' ಮ್ಹಣ್
ವಿಚಾರ್ಚೆ ತಿತ್ಲೆಂಚ್ ಹಾಸ್ಯಾಸ್ಪದ್.

ತ್ಯಾ ಬದ್ಲಾಕ್ 'ಆಮ್ಚ್ಯಾ ಭುರ್ಗ್ಯಾಂನಿ
ಕೊಂಕ್ಣಿ ಶಿಕ್‌ಲ್ಯಾಂತ್ ಕಿತೆಂ ವೆತಾ?' '...ಕಿತೆಂ
ಝರ್ತಾ?' ಅಶೆಂ ವಿಚಾರುಂಕ್ ಸುರು ಕರಿಜೆ.
ತವಳ್ ಆಮ್ಚ್ಯಾ ಭುರ್ಗಾಂಥಂಯ್ ಕೊಂಕ್ಣಿವಿಶಿಂ
ಅಭಿಮಾನ್ ಜರೂರ್ ಕಿರ್ಲಾತಾ. ಕೊಂಕ್ಣಿ
ಹಜಾರೊಂ ವರ್ಸಾಂ ಬಾಳ್ವಾತಾ.

ಲಾಂಬ್ ಜಿಯೊಂ ಕೊಂಕ್ಣಿ ಮಾತಾ.

■ 24 ಎಪ್ರಿಲ್ 2005



ಆಮ್ಚೆ ಮುಕೆಲಿ ತಯಾರ್ ಜಾಂವ್ಪಿತ್!

ರಾಜಕೀಯಾಚಿ ಗಜಾಲ್ ಹಿ.

ಆಯ್ಲೆವಾರ್ಚ್ಯಾ ಗ್ರಾಮಪಂಚಾಯತ್ ಚುನಾವಾಂತ್ ಆಮ್ಚ್ಯಾ ಮಂಗ್ಳುರಿ ಕ್ರಿಸ್ತಾಂವ್ ಸಮಾಜಿಂತ್ಲ್ಯಾ ಮುಕೆಲ್ಯಾಂನಿ ಕೊಂಬೊ ಮಾರ್ಲ್ಯಾ ತಿ ಗಜಾಲ್ ಆಮಿ ಜಾಣಾಂವ್. ಲಗ್ನಗ್ ತಿನ್ಯಾಂವಯ್ ಆಮ್ಚೆ ಪ್ರತಿನಿಧಿ ಜಿಕೊನ್ ಆಯಿಲ್ಲಿ ಗಜಾಲ್ ಕಾಂಯ್ ಚಿಲ್ಲರಾಯೆಚಿ ನ್ಹಂಯ್. ಕಛೊಲಿಕ್ ಸಭಾ ಆನಿ ಐಸಿವೈಎಮ್ ತಸಲ್ಯಾ ಸಂಗಟನಾಂನಿ ಹ್ಯಾ ದಿಶೆನ್ ಬರಿಚ್ ಮ್ಹಿನತ್ ಕಾಡ್ಲ್ಯಾ. ಕ್ರಿಸ್ತಾಂವಾಂಕ್ ರಾಜಕೀಯಾಚಿ ವೋಡ್ ನಾ ಮ್ಹಳ್ಳೊ ಅಪ್ಪಾದ್ ಹ್ಯಾ ವರ್ವಿಂ ಮಾತ್ಸೊ ಧುವ್ ಗೆಲಾ ಮ್ಹಣೈತಾ.

ಸಬಾರ್ಕಡೆನ್ ಆಮ್ಚ್ಯಾ ಮುಕೆಲ್ಯಾಂಕ್ ಅದ್ಯಕ್ ಪಣಾಚಿಂ ಕದೆಲ್ಯಾಂನಿ ಲಾಬ್ಲಾಂ. ಆಮ್ಚೆಂ ಶಿಕಾಪ್ ಆನಿ ಜಾಣ್ವಾಯ್ ತೃಪ್ತೆಚಿ ಆಸಾ ಮ್ಹಳ್ಳೆಂ ಜೆರಾಲ್ ಉತರ್ ಆಸಾ ಜಾಲ್ಲ್ಯಾನ್ ಹೆಂ ಕದೆಲ್ ಮೆಳ್‌ಲೆ ಮುಕೆಲಿ ಜೊಕ್ತಿ ರಿತಿನ್ ಆಪ್ಲೆಂ ಕಾಮ್ ಕರ್ತೆ ಮ್ಹಣ್ ವೆಗ್ಳಾನ್ ಸಾಂಗ್ಚಿ ಗರ್ಜ್ ನಾ.

ತರೀಪುಣ್ ಆಮ್ಚೆಂ ಮುಕೆಲ್‌ಪಣ್ ರಾಜಕೀಯ್ ಶೆತಾಂತ್ ಫಕತ್ ಗ್ರಾಮಪಂಚಾಯತಾಚ್ಯಾ ಮಟ್ಟಾಕ್ ಮಾತ್ ಪಾವೊನ್ ಥಂಯ್ಚ್ ರೊಂಬೊನ್ ಉರ್ತಾ ತಶೆಂ ದಿಸೊನ್ ಯೆತಾ. ಹೆಂ ಬರೆಂ ಲಕ್ಯಣ್

ನ್ಹಂಯ್. ಗ್ರಾಮ್ ಪಂಚಾಯತಾಕ್ ಜಾತಾತಿತ್ಲ್ಯಾ ಯುವಜಣಾಂನಿ ರಿಗಾಜೆ ಆನಿ ಥಂಯ್ ಅನ್ಪೋಗ್ ಜೊಡ್‌ಲ್ಲ್ಯಾ ಮಾಲ್ಪಡ್ಯಾಂನಿ ತಾಲೂಕ್ ಪಂಚಾಯತ್ ಆನಿ ಜಿಲ್ಲಾ ಪಂಚಾಯತಾಕುಶಿಂ ಮೆಟಾಂ ಕಾಡಿಜೆ.

ಥೊಡ್ಯಾಚ್ ತೆಂಪಾಭಿತರ್ ತಾಲೂಕ್ ಆನಿ ಜಿಲ್ಲಾ ಪಂಚಾಯತ್ ಚುನಾವ್ ಜಾಂವ್ಚ್ಯಾರ್ ಆಸಾ. ಆಮ್ಚ್ಯಾ ಮುಕೆಲ್ಯಾಂನಿ ಆನಿ ಸಂಗಟನಾಂನಿ ಆತಾಂಚ್ ಧಾಂವ್ಲೆಕ್ ತಯಾರ್ ಜಾಂವ್ಚೆಂ. ಥಂಯ್ಚಿಂ ಕದೆಲಾಂ ಆಮ್ಚ್ಯಾ ಮನ್ಶಾಂಕ್ ಮೆಳ್ಳೆಬರಿಂ ಪ್ರಯತ್ನ್ ಕರ್ಚೆಂ. ಆಮ್ಚೆಲಾಗಿಂ ಮುಕೆಲ್‌ಪಣಾಚಿಂ ಲಕ್ಯಣಾಂ ಆಸ್ಚೆ ಜಾಯ್ತಿ ಕಾರ್ಬಾರಿ ಮನಿಸ್ ಆಸಾತ್. ತಾಂಣಿ ಫಕತ್ ಇಗರ್ಜೆಚ್ಯಾ ಪಾಕ್ಯಾಕ್ ಉಮ್ಕೊಳ್ ಘೆನಾಸ್ತಾಂ ಸರ್ಕಾರಾಚ್ಯಾ ಪಾಕ್ಯಾರ್ ಘೊಂಟೆರ್ ಬಾಂದ್ಚೆಂ ಬರೆಂ ಮನ್ ಕರಿಜೆ. ಹಾಂಗಾ ಪಾಡ್ತಿಂಚಿ ಅಡ್ಕಳ್ ಜರೂರ್ ಆಸಾ ತರೀ, ಭಲಾಯ್ಕೆಭರಿತ್ ಸ್ಪರ್ಧೊ, ತೊ ಖಂಚ್ಯಾಯ್ ರಿತಿಚೊ ಜಾಂವ್, ಬರೊಚ್. ತಾಲೂಕ್ ಆನಿ ಜಿಲ್ಲಾ ಮಟ್ಟಾರ್ ಆಮ್ಚೆ ಕಾಂಯ್ ಥೊಡೆ ಮುಕೆಲಿ ಯೆತೆಲೆ ಮ್ಹಳ್ಳೊ ಭರ್ವಸೊ ದವರ್ಯೆತ್ ಕೊಣ್ಣಾ.

ತಿಸ್ತ್ರಾನ್ ಹ್ಯಾ ದಿಸಾಂನಿ ಕರ್ನಾಟಕಾಂತ್ ಆಸ್‌ಲ್ಲೊ ಸರ್ಕಾರ್ ಧಂಡಳ್ಳಿಂ ಲಕ್ಯಣಾಂ ದಿಸೊನ್ ಯೆತಾತ್. ಬೆಂಗ್ಳುರಾಂತ್



ಎದೊಳ್‌ಚ್ ಭುಂಯ್ ಗಿಳ್ಳೆಲ್ಯಾ ಅಪ್ಪಾದಾಚೆರ್ ಕೊಂಗ್ರೆಸ್-ದಳಮದೆಂ ಕುಸ್ತೊ ಚಲೊನ್ ಆಸಾತ್. ದೊನೀ ಪಾಡ್ತಿಂಚೆ ವ್ಹಡ್ ವ್ಹಡ್ ಫುಡಾರಿ, ಲ್ಹಾನ್ ಲ್ಹಾನ್ ಮಟ್ಪಾಚೆಂ ಚಿಂತಪ್ ಆಟಯ್ತಾತ್ ತೆಂ ದೆಕ್ತಾನಾ ಹ್ಯಾ ಸರ್ಕಾರಾಕ್ ಚಡ್ ತೆಂಪಾಚಿ ಬಾಳ್ವಿ ನಾ ಮ್ಹಣ್ಯೆತಾ. ತಶೆಂ ಜಾಯ್ತ್ ತರ್ ಪರತ್ ವೆಗ್ಗಿಂಚ್ ಏಕ್ ಚುನಾವ್ ಆಯ್ಲಾರೀ ಆಯ್ಲೊ.

ಆತಾಂ ಉಟ್ತಾ ಸವಾಲ್-ತರ್ ಆಮ್ಚೊ ಮುಕೆಲಿ ಕೋಣ್?

ದ.ಕ. ಆನಿ ಉಡುಪಿ ಜಿಲ್ಲಾಂನಿ ಅದ್ಲೆ ಪಾವ್ಪಿಂ ಆಮಿ ಹರ್ ಸಾಹಸ್ ಕೆಲ್ಲೆಂ ತರೀ, ಆಮ್ಚ್ಯಾಚ್ ಮ್ಹಳ್ಳ್ಯಾ ಎಕಾ ಶಾಸಕಾಕ್ ವಿಂಚುನ್ ಕಾಡುಂಕ್ ಆಮ್ಚ್ಯಾನ್ ಜಾಲೆಂಚ್ ನಾ. ಆಮ್ಚ್ಯಾಚ್ ಮ್ಹಳ್ಳೊ ಏಕ್ ಪ್ರತಿನಿಧಿ, ಏಕ್ ಮಂತ್ರಿ ಕೆದಾಳಾ ಯೆತಾ ಕೊಣ್ಣಾ. ಮುಕ್ಲೆ

ಪಾವ್ಪಿಯೀ ಆಮ್ಚಿ ಗತ್ ಹಿಚ್ ಜಾತಾ ತೆಂ ಖಂಡಿತ್.

ದೆಕುನ್ ಆಮಿ ಆತಾಂಚ್ ಚುನಾವಾಕ್ ಆಯ್ಲೆಂ ಜಾಯ್ಲೆ. ಚುನಾವ್ ವರ್ಸಾಭಿತರ್ ಜಾಂವ್ ಯಾ ಚ್ಯಾರ್ ವರ್ಸಾಂ ಉಪ್ರಾಂತ್, ಆಮಿ ಆಮ್ಚ್ಯಾ ಎಕಾ ತರೀ, ಜಿಕ್ಕೊಂಕ್ ಸಕ್ಚ್ಯಾ ಮುಕೆಲ್ಯಾಕ್ ಆತಾಂಚ್ ತಯಾರ್ ಕರಿಜೆ. ಆಕೇರಿಚೆ ಘಡಿಯೆ ಚೆಂಬು ಸೊದ್ಚೊ ನ್ಹಂಯ್.

ತ್ಯಾ ದಿಶೆನ್ ವಾವ್ರ್ ಚಲ್ಚೊ ಕಾಂಯ್ಚ್ ದಿಸಾನಾ. ಉಣ್ಯಾರ್ ಮಂಗ್ಳುರ್ ಕೈತ್ರಾಂತ್ ತರೀ ಎಕಾ ಬಳ್ವಂತ್ ಅಭ್ಯರ್ತಿಕ್ ರಾವಂವ್ಚಿ ತಾಂಕ್ ಆಮ್ಕಾಂ ನಾ ತರ್ ಆಮ್ಚೆಂ ರಾಜ್ವಟ್ ಗ್ರಾಮಾಭಿತರ್ ಕರ್ಚೊನ್ ವಚಾತ್. ಹ್ಯಾ ದಿಶೆನ್ ವಿಶಾಲ್ ಚಿಂತಾಪ್ ಆನಿ ಅಖಂಡ್ ವಾವ್ರ್ ಆತಾಂಚ್ ಸುರು ಜಾಂವ್.

■ 01 ಮೇ 2005



ರೆಂವೆವಯ್ಲಿಂ ರಾವೈರಾಂ ನಾಕಾತ್ ಆಮ್ಕಾಂ...

ಮಾಂಯ್ ಮಯ್ಲೊ ಸುರು ಜಾಲಾ. ಮರೈ
ಮಾಯೆಚ್ಯಾ ಪೊರೆಸಾಂವಾಸವೆಂ ಪಾವ್ನ್,
ಘಡ್ಗಡೊ, ಸಂಭ್ರಮ್, ಸಯ್ಲಿಂ, ಸತ್ಕಾರ್ ಆನಿ
ಹೆರ್ ರಾಟಾವಳಿಂನಿ ಭರೊನ್ ಪೊಮ್ಮೊಂಚ್ಯಾ
ಹ್ಯಾ ಮಯ್ಲಾಂತ್ ಸಾದ್ಯಾ ಮನ್ಶಾಕ್ ಸಯ್ತ್
ಪುರ್ವತ್ ಉಣೆ, ಪುರಾಸಣ್ ಚಡ್.

ಮಂಘುರಿ ಕ್ರಿಸ್ತಾಂವ್ ಸಮಾಜೆಂತ್ಲ್ಯಾ
ಸಬಾರ್ ಫಿರ್ಗಜಾಂಕ್ ಆನಿ ಸಂಸ್ತಾಂಕ್ ಹೆ
ದೀಸ್ ಬಾಂದ್ಪಾಸಾಚೆಯೀ ವ್ಹಯ್. ಫಿರ್ಗಜೆಚೊ
ವ್ಹಡಿಲ್ ಯಾ ಸಂಸ್ತಾಚೊ ದಿರೆಕ್ತೊರ್ ವರ್ಗ್
ಜಾವ್ನ್ ವೆತಾ ಮ್ಹಳ್ಳಿ ಬೆಜಾರಾಯ್
ಎಕಡ್ಚ್ಯಾನ್ ನಿಶೆತಾ ತರ್ ಯೆಂವ್ಚೊ ಯಾಜಕ್
ಕಸಲೊ ಕೊಣ್ಣಾ ಮ್ಹಳ್ಳಿ ಭಿರಾಂತ್ ಆನಿ
ಯೆತೆಲ್ಯಾನ್ ಅಸೊ ಆಸಾಜೆ ಯಾ ತಸೊ
ಆಸಾಜೆ ಮ್ಹಳ್ಳಿ ಅತ್ರಗ್ ಆನ್ಯೆಕಡ್ಚ್ಯಾನ್
ಪಾಲೆತಾತ್.

ಕಿತೆಂಯ್ ಆಸೊಂ, ಯಾಜಕ್ ಯಾ
ವಿಗಾರ್ ಮ್ಹಳ್ಳೆಲೆ ಆಮ್ಚ್ಯಾ ಜಿವಿತಾಂತ್
ಅನಿವಾರ್ಯ್ ವಾಂಟೊ ಜಾವ್ನ್ ಗೆಲ್ಯಾತ್.
ದೆಕುನ್ ಹ್ಯಾ ವರ್ಗಾವರ್ಗೆಚ್ಯಾ ರಾಟಾವಳಿಂತ್
ಹರ್ ವೆಕ್ತಿಕ್ ಆಶಾ ಅತ್ರಗ್ ಆಸಾತ್‌ಚ್.
ತಾಂತುಂ ಕಾಂಯ್ ನವಾಲ್ ನಾ.

ತೆಣೆ ಯಾಜಕಾಂಚೆ ಪರಿಗತ್ ವೆಗ್ಳಿ.
ಕಾಳ್ಜಾಮನಾಕ್ ಆಂವಡ್ಲೊ ಎಕ್
ಭೊಂವಾರ್ ಸೊಡ್ನ್ ನವ್ಯಾಚ್ ಎಕಾ

ಭೊಂವಾರಾಂತ್ಲ್ಯಾ ಜವಾಬ್ದಾರೆಕ್ ಖಾಂದ್
ಮಾರ್ಚಿ ಅನಿವಾರ್ಯ್ ಪರಿಗತ್ ಆಮ್ಚ್ಯಾ ಸಬಾರ್
ಧಾರ್ಮಿಕ್ ಭಾವಾಂಕ್ ಹ್ಯಾ ದಿಸಾಂನಿ ಭೊಗುಂಕ್
ಮೆಳ್ತಾ. ಆಪ್ಲೆಂ ಮೋಗ್ ಕೆಲ್ಲ್ಯಾ ಆನಿ ಆಪ್ಣಾಕ್
ಮೋಗ್ ದಿಲ್ಲ್ಯಾ ಎಕಾ ಸ್ವಾದಿಕ್
ಮಿಲನಾಥಾವ್ನ್ ವೆಗ್ಳೆಂ ಜಾವ್ನ್ ವೆಚೆಂ ಆನಿ
ಪರ್ತಿ ಜಾವ್ನ್ ಆನ್ಯೆಕೆ ಜವಾಬ್ದಾರೆಕ್ ವೆಂಗೆಂ
ಕಾಂಯ್ ಸುಲಬಾಯೆಚೆಂ ಕಾಮ್ ನ್ಹಂಯ್.
ಆನಿ ನವ್ಯಾ ಫಿರ್ಗಜೆಂತ್ ವಚೊನ್ ಥಿರ್
ಜಾಂವ್ಚೆಂ ಬಿಲ್ಕುಲ್ ನ್ಹಂಯ್. ಲೊಕಾಚ್ಯಾ
ರಾಸ್ ರಾಸ್ ಅತ್ರಗಾಂಕ್ ಜಾಪ್ ಜಾವ್ನ್
ಮ್ಹಳ್ಳೆಬರಿಂ ಥಂಯ್ ತಾಣೆ ಜಿಯೆಜೆ ಪಡ್ತಾ.
ಪಯ್ಲೆಂಚೊ ವಿಗಾರ್ ಲೊಕಾಕ್ ಕಾಂಯ್
ಎಕ್ದಮ್ ಲಾಗ್ತೊ ಆಸ್ಲೊ ತರ್ ನವ್ಯಾನ್
ಯೆತೆಲ್ಯಾಕ್ ಮರ್ಕ್ ಸಂಕಡ್! ತಾಚೆಪ್ರಾಸ್
ಲಾಗ್ತೊ ಜಾಯ್ ನ್ಹಂಯ್?

ಪಾವಾನಾತ್ಲ್ಯಾಕ್ ಹ್ಯಾ ದಿಸಾಂನಿ ಥೊಡಿಂ
ಪತ್ರಾಂ ಗೊಂಗೊ ಜಾವ್ನ್ ಸತಾಯ್ತಾತ್.
ಮಂಘುರಾ ಭಿತರ್ ಸೊಡ್ಯಾಂ ಸಗ್ಳ್ಯಾ
ರಾಜ್ಯಾಂತ್‌ಚ್ ಪ್ರಸಾರಾಂತ್ ಎಕ್ದಮ್
ಉಂಚಾಯೆರ್ ಆಸ್ಚ್ಯಾ ಪತ್ರಾಂನಿ ಸಯ್ತ್
ಯಾಜಕಾಂಚ್ಯೊ ಖಬ್ರೊ ಪ್ರಕಟ್ ಜಾವ್ನ್
ಆಸಾತ್. ತಶೆಂ ಮ್ಹಣ್ತಾನಾ ಸಗ್ಳ್ಯಾ ಯಾಜಕೀ
ವರ್ಗಾಚೆರ್‌ಚ್ ಆಮ್ಚ್ಯಾ ತಶೆಂ ಹೆರ್
ಸಮಾಜೆಚ್ಯಾ ಲೊಕಾಕ್ ಎಕೆ



ನಮುನೆಚೊ ತಾತ್ಸಾರ್ ಯಾ ಶಿಣ್ ವಾಡೊನ್
ಆಯ್ಲಾ ಮ್ಹಳ್ಳಾರ್ ಚೂಕ್ ಜಾಯಿನಾ. ತೆಣೆ
ದುಬಾವಿ ನದ್ರೊ ಪಜಾರಾಂನಿ ಚಡೊನ್
ಯೆತಾನಾ ಹೆಣೆ ಜಾಯ್ತ್ಯಾ ಬರ್ಯಾ ಯಾಜಕಾಂಕ್
ಎಕೆ ನಮುನೆಚಿ ನಿರಾಶಾ ಆಪ್ಲ್ಯಾ ಭೆಸಾ ಥಂಯ್
ಉದೆಲ್ಯಾ. ಆಮಿ ಯಾಜಕ್ ಜಾಂವ್ಕ್ ನ್ಹಜೊ
ಆಪ್ಲೆಂ ಮ್ಹಳ್ಳೆಂ ಭೊಗಾಪ್ ಪಾಲೆಲಾಂ.

ಅಸಲ್ಯಾ ವಗ್ತಾ ಪರ್ಜೆಕ್ ಆನಿ ಗೊವ್ಳಾಂಕ್
ಸಮಾದಾನೆಚಿಂ ದೋನ್ ಉತ್ರಾಂ ಬರಂವ್ಚೆಂ,
ಮಿತ್ರಾ ತಸಲ್ಯಾ, ಕೆದ್ನಾಂಚ್ ಆಮ್ಚ್ಯಾ
ಸಮುದಾಯಾಂತ್ ಫುಟ್ ಆನಿ ಗೊಂದೊಳ್
ಆಶೆನಾತ್ಲ್ಯಾ ಎಕಾ ಬರ್ಯಾ ಪತ್ರಾಚಿಂ ಕರ್ತವ್ಯ್
ಮ್ಹಣ್ ಹಾಂವ್ ಸಮ್ಜಾತಾಂ.

ಭಾಗಿ ತೊ ಲಾಯಿಕ್! ಜೊ ಕೋಣ್
ಆಪ್ಲ್ಯಾ ವಿಗಾರಾಕ್ ಘಾಪೊತೊ ಮಾನ್ ದಿತಾ,
ತೊ ಮಾಬ್ಲಿಲೊ ವ್ಹಯ್ ತರೀ ಆಮ್ಚ್ಯಾಚ್
ಕುಟ್ಮಾಫಾವ್ನ್ ಆಯ್ಲೊ ಮ್ಹಣ್ ಸಮ್ಜಾತಾ,
ತಾಚೆಫಾವ್ನ್ ಚುಕಿ ಯಾ ಫರಾಮಸ್

ಘಡ್ವಾರೀ, ತ್ಯೊ ಸಂಸಾರಾ ಮುಕಾರ್
ಘಾಜಯ್ನಾಸ್ತಾಂ ಜಾತಾತಿತ್ಲ್ಯಾ ಮಟ್ವಾರ್
ಫಿರ್ಗಜೆಂತ್‌ಚ್ ಪರಿಹಾರ್ ಕರುಂಕ್ ಪ್ರೇತನ್
ಕರ್ತಾ ತೊ. ಹ್ಯಾ ವರ್ವಿಂ ತೊ ಎಕ್ವಟಿತ್
ಸಮಾಜ್ ರುತಾ ಕರ್ತಲೊ.

ಭಾಗಿ ತೊ ಯಾಜಕ್! ಜೊ ಕೋಣ್
ಲಾಯಿಕಾಂಚ್ಯಾ ಭೊಗ್ಲಾಂಕ್ ಮಾನ್ ದಿತಾ,
ಫಕತ್ ಬಾಂದ್ಪಾಂ-ಸಂಭ್ರಮಾಂಕ್ ಗುಮಾನ್
ದೀನಾಸ್ತಾನಾ ಫಿರ್ಗಜ್ ಕುಟಾಮ್ ಬಾಂದುನ್
ಹಾಡುಂಕ್ ಪೆಚಾಡ್ತಾ, ಆಪ್ಲ್ಯಾ ಭೆಸಾಚೊ
ಮಾನ್ ರಾಕೊನ್ ವ್ಹರ್ನ್ ಆಪೊಲ್ಲ್ಯಾ ಚುಕಿ
ವೊಳ್ಳೊನ್ ಘೆತಾ ತೊ. ಹ್ಯಾ ವರ್ವಿ ತೊ
ಖಿಡ್ಪಾಚೆರ್ ರಾವ್ಚೆರ್ ಉಬಾರ್ತಲೊ.

ಆಮ್ಚೆ ಲಾಯಿಕ್ ಆನಿ ಆಮ್ಚೆ ಧಾರ್ಮಿಕ್
ಭಾಗಿ ಜಾಂವ್ಪಿ ಮ್ಹಳ್ಳ್ಯಾ ಅತ್ರಗಾಂಸವೆಂ,
ರೆಂವೆವಯ್ರ್ ರಾವ್ಚೆರಾಂ ಉಬಾರ್ವಿಂ ನಾಕಾತ್
ಮ್ಹಳ್ಳ್ಯಾ ವಿನತೆಸವೆಂ, ವರ್ಗ್ ಜಾವ್ನ್ ವೆತೆಲ್ಯಾ
ಸರ್ವ್ ಯಾಜಕಾಂಕ್ ನಂದನ್ ಮಾಗ್ತಾಂ.

■ 08 ಮೇ 2005



ಆಮ್ಚೆ ಶಿಕ್ಪಾಸಂಸ್ತೆ ಆನಿರೀ ವಿಶಾಲ್ ಜಾಂವ್

ಹೆ, ಆಮ್ಚೆ ಸಮಾಜೆಚ್ಯಾ ಭುರ್ಗ್ಯಾಂಚೆ ನಿರಾಳ್ ದೀಸ್. ತಶೆಂ ಮ್ಹಣ್ ಆಮಿ ಆರಾಮಾಯೆರ್ ಆಸ್ಚೆಬರಿಂ ನಾ. ತಾಂಚೆ ಕರಾಳ್ ದೀಸ್ ಪರತ್ ಸುರ್ವಾತುಂಕ್ ಕಾಂಯ್ ಚಡಿತ್ ತೇಂಪ್ ನಾ. ಆನಿ ಏಕ್ ಪಂದ್ರಾ ದೀಸ್ ಉಬೊನ್ ಗೆಲೆ ತರ್ ಸುರು ಜಾತಾ ತೆಂಚ್ ಪುರಾಣ್ - ಸಾಯನ್ಸ್, ಮ್ಯಾತ್ಸ್, ಇಂಗ್ಲಿಶ್, ಟ್ಯೂಶನ್, ಹಿ ಕ್ಲಾಸ್, ತಿ ಕ್ಲಾಸ್....

ಬಿರ್ಮೊತ್ ಭುರ್ಗ್ಯಾಂಚೆ. ಖಾಂದಾ ವಯ್ಲೊ ಖುರಿಸ್ ಸಯ್ತ್ ಫುಲಾಬರಿಂ ವಾವಯ್ಲೆ ಜಾಲ್ಲಿ ಗಂಗಾಗತ್ ತಾಂಚೆ!

ಹೆಂ ಆದುನಿಕ್ ಶಿಕಾಪ್ ಕಿತ್ಲ್ಯಾ ಭುರ್ಗ್ಯಾಂಕ್ ಆಂವಡ್ತಾ ತೆಂ ಮಾಪುಂಕ್ ಗೆಲ್ಯಾರ್ ಬಿಲ್ಕುಲ್ ಸಮಾದಾನೆಚಿ ಜಾಪ್ ಮೆಳ್ಳಿನಾ. ಗಳೊಭರ್ ಪುಮಾರಾಯ್, ದೊಳೆಭರ್ ಸ್ವಪ್ನಾಂ, ಮತ್‌ಭರ್ ದುಬಾವ್, ಮನ್‌ಭರ್ ಭಿರಾಂತ್, ಕಾಳಿಜ್‌ಭರ್ ದಬಾವ್ ಘೆವ್ನ್, ಕೊಣಾಕ್‌ಗೀ ಖುಶಿ ಕರುಂಕ್, ಕೊಣಾಚಿಗೀ ಆಶಾ ಪೂರ್ಣ್ ಕರುಂಕ್ ಬಂದಡೆಂತ್ ಸ್ವತಂತ್ರ್ ಜಾವುನ್ ಆನಿ ಸ್ವತಂತ್ರಾಯೆಂತ್ ಬಂದಿ ಜಾವುನ್, ಅರ್ತ್ ನಾತ್‌ಲ್ಲೆಂ ಲಿಸಾಂವ್ ಅರ್ತ್ ಕರ್ನ್ ತಾಂಣೆ ಶಿಕಾಜೆ ಪಡ್ತಾ. ಹೆಂ ತಾಂಚೆಂ, ತಾಂಚ್ಯಾ ಕಾಳಾಚೆಂ ದುರಂತ್.

ಆಜ್ ಶಿಕಾಪ್ ಕಾಂಬ್ಲಾಬರಿಂ. ಜೊತಾಂ ಜೊತಾಂನಿ ಧಾಂವ್ಲಿ. ಸಲ್ವಣೆ ಮೆಳ್ಳಿ ತರ್

ಮಾರ್ ಹಿಣೊಣೆಚೆ, ದಣೊಣೆಚೆ, ತುಕ್ಲಾ ವ್ಹೆಚೆ, ತುಲನಾಚೆ.

ಆಮ್ಚೊ ಸಮುದಾಯ್ ತರ್ ಹ್ಯಾ ಮಟ್ಟಾಕ್ ಎಕ್ದಮ್ ಅವ್ವಲ್. ಆಮ್ಚ್ಯಾ ಭುರ್ಗ್ಯಾಂಕ್ ಎಕ್ದಮ್ ಉಂಚ್ಲೆಂ ಶಿಕಾಪ್ ಲಾಬಾಜೆ ಮ್ಹಳ್ಳಿ ಆಶಾ ಆಮ್ಚ್ಯಾ ಚಡಾವತ್ ವ್ಹಡಿಲಾಂಚಿ. ಸ್ಪರ್ಧಾಚ್ಯಾ ಆಂಗ್ಲಾಂತ್ ಆಪ್ಲ್ಯಾ ಭುರ್ಗ್ಯಾಂನಿ ಪಾಟಿಂ ಪಡೊಂಕ್‌ಚ್ ನ್ಹಜೊ, ಪಡ್ಲ್ಯಾರ್ ತೊ ಏಕ್ ವ್ಹಡ್ ಆಪ್ರಾದ್ ಅಶೆಂ ಆಮ್ಚ್ಯಾ ಜಾಯ್ತ್ಯಾ ವ್ಹಡಿಲಾಂನಿ ಚಿಂತ್ಲೆಂ ಆಸಾ. ತ್ಯಾಚ್ ಕಾರಣಾಕ್ ಲಾಗೊನ್ ತಾಂಕಾಂ ಇಂಗ್ಲಿಶ್ ಮಿಡಿಯಮ್ ಖಡ್ವಾಯೆಚಿಂ ದಿಸ್ತಾತ್. ಕನ್ನಡ ಮಾದ್ಯಮಾಂತ್ ಶಿಕ್ಲೆಂ ದಾಡ್ವಾಂನಿ ಮಾತ್ ಮ್ಹಳ್ಳೆಂ ಚಿಂತಾಪ್ ತಾಂಚೆಂ. ಹ್ಯಾ ಖಾತಿರ್ ದಿಸಾಚೆಂ ಏಕ್ ಜೆವಣ್ ತ್ಯಾಗ್ ಕರುಂಕೀ ತಯಾರ್ ತಿಂ. ಕಿತ್ಲ್ಯಾಗೀ ಜಣಾಂನಿ ಹಳ್ಳೆಂತ್ಲೆ ಆಪ್ಲೆ ಎಕ್ರಾಂಗಳ್ಲೆ ಭಾಂಗಾರಾ ಸಾರ್ಕೆ ಘುರ್ ಜಾಗೆ ವಿಕ್ರುನ್ ಭುರ್ಗ್ಯಾಂಚ್ಯಾ ಶಿಕ್ಪಾಖಾತಿರ್ ಮ್ಹಣ್ ದುಕ್ರಾಘುಡಾ ತೆದ್ಯಾ ಫ್ಲ್ಯಾಟಾಂನಿ ವಸ್ತಿ ಸುರು ಕೆಲ್ಲಿ ಆಸಾ. ಭುರ್ಗಿಂ ಶಿಕ್ತಾನಾ ಡಿಸ್ಪರ್ಬ್ ಜಾತಾ ಮ್ಹಣ್ ಸಾಂಗೊನ್ ಪ್ರಾಯೆಸ್ತ್ ಆವಯ್ ಬಾಪಾಯ್ಕ್ ಆಸ್ರ್ಯಾಂತ್ ಧಾಡ್‌ಲ್ಲಿಂ ಮ್ಹಾನ್ ಮನ್ಶಾಂಯೀ ಆಸಾತ್. ಸೆಜಾರಿ ಭುರ್ಗ್ಯಾಂಪ್ರಾಸ್ ಪಾಟಿಂ ಪಡೊಂಕ್ ನ್ಹಜೊ ಮ್ಹಳ್ಳ್ಯಾ



ಇರಾದ್ಯನ್ ಹಜಾರಾಂನಿ ಖರ್ಚುನ್ ಗರ್ಜೆ
ಭಾಯ್ರ್ ಟ್ಯೂಶನ್ ಸೆಂಟರಾಂಕ್ ಧಾಡ್ಚೆಂ
ಆತಾಂ ಆತಾಂ ಬಿಲ್ಕುಲ್ ಫ್ಯಾಶನ್! ಭರ್ಮೊತ್,
ತ್ಯಾ ಭುರ್ಗಾಂಕ್ ಖೆಳೊಂಕ್ಯೊ ನಾ,
ಹಾಸೊಂಕ್ಯೊ ನಾ. ತಾಂಗೆ ಹಾಸ್ಟೆಂ ಫಕತ್
ಟಿವಿಚೆರ್ ಅರೊ ಫಂಟೊ ಟೊಮ್ ಎಂಡ್
ಚೆರ್ ಪಳೆವ್ನ್!

ಸತ್. ಆಮ್ಚ್ಯಾ ವ್ಹಡಿಲಾಂಚ್ಯಾ
ಮಾತ್ಯಾಂತ್ ಶಿಕಾಪ್ ಮ್ಹಳ್ಳೆಂ ವೀಕ್
ಭರ್ಲಾಂ. ಚಡ್ ಜಾಲ್ಯಾರ್ ಆಮ್ಕಾಂಯಿ
ವೀಕ್ ಜಾತಾ ಮ್ಹಣ್ತಾತ್.


ಆಮ್ಚೆ ಶಿಕ್ಷಾ ಸಂಸ್ಥೆಯೇ ಪಯ್ಲೆಂಚ್ಯಾ
ಮಟ್ಟಾರ್ ಉರೊಂಕ್‌ನಾಂತ್ ತಶೆಂ ದಿಸ್ತಾ.
ಚಡ್ ಕರ್ ಶೆರಾಂತ್ಲೆ ಆಮ್ಚೆ ಇಂಗ್ಲಿಶ್
ಮೀಡಿಯಮ್ ಸಂಸ್ಥೆ. ಫಕತ್ ಇಂಗ್ಲಿಶ್
ಶಿಕಂವ್ಪೊಚ್ ತಾಂಚೊ ಪರ ಮಹೋನ್ನತ್
ಧ್ಯೇಯ್ ತಶೆಂ ದಿಸ್ತಾ. ಹೆ ಗಡ್ಡದೆಂತ್
ತಾಂಕಾಂ ಆಪ್ಲ್ಯಾ ವಿದ್ಯಾರ್ಥಿಂಕ್ ಕ್ರಿಸ್ತಿ ಮೊಲಾಂ
ಆಟಾಪ್ಲೆಲೆಂ, ಮನ್ಶಾಪಣಾನ್ ಭರ್ಲೆಲೆಂ,
ಶೆಗುಣಾಂನಿ ಮಿಸ್ಕಾಲ್ಲೆಂ ಶಿಕಾಪ್ ದೀಜೆ ಮ್ಹಳ್ಳಿ
ಆಶಾಚ್ ಇರೊನ್ ಗೆಲ್ಯಾ. ಡೊನೆಶನಾಂಚ್ಯಾ
ಆಂಗಾಲಾಪಾರ್ ತಾಂಗೆ ಆಪ್ಲೆಂ ಶಿಕ್ಷಾಮಟ್ಟ್
ಉರಂವ್ಚೆಂ ತರೀ ಖಂಯ್? ತ್ಯಾ ಶಿವಾಯ್
ದೇಶಿ ಸಂಸ್ಕೃತಕ್, ರಾಜ್ಯ ಭಾಶೆಕ್ ತಾಂಗೆ

ದಿಂವ್ಚಿ ಅಲಕ್ಷ್ಯಾ ಆನಿ ಹಾಳ್ವಾಯ್ ಖಂಡಿತ್
ಮಾಫಿಚಿ ನ್ಹಯ್. ಹ್ಯಾಚ್ ದಿಸಾಂನಿ
ಶೆರಾಂತ್ಲ್ಯಾ ಎಕಾ ವ್ಹಡ್ ಮಟ್ಟಾಚ್ಯಾ ಮ್ಹಣ್
ಚಿಂತ್ಲ್ಯಾ ಕೊಲೆಜೆನ್ ಕನ್ನಡ ಭಾಶೆಚೆರ್ ಕೆಲ್ಲೊ
ಅಕ್ಷಾನ್ ಆತಾಂ ರಾಜ್ಯಭರ್ ಖಬ್ರೆಕ್
ಪಾವ್ಲಾ. ಅಸಲೆಂ ಹಣೆಬರಾಪ್ ಆಮ್ಚ್ಯಾ
ಸಮುದಾಯಾಚ್ಯಾ ಇಸ್ಕೊಲಾಂಕ್ ಖಂಡಿತ್
ಸೊಬ್ ದಿಂವ್ಚೆಂ ನ್ಹಯ್.

ಪ್ರಸ್ತುತ್ ವರ್ಣಾಂವ್ಕ್ ತರೀ ಆಮ್ಚ್ಯಾ
ಸರ್ವ್ ಶಿಕ್ಷಾ ಸಂಸ್ಥಾಂನಿ ಬೋವ್
ಜಾಗ್ರುತ್ಯಾಯೆನ್ ಆನಿ ಶಾಣೆಪಣಾನ್ ಆಪ್ಲೆಂ
ಮಿಸಾಂವ್ ದಂದ್ಯಾಚ್ಯಾ ಪಾಸಾಭಾಯ್ರ್
ಹಾಡ್ನ್ ಮುಕಾರುನ್ ವ್ಹರಿಜೆ. ಕಿತ್ಯಾಕ್,
ಆಮ್ಚ್ಯಾಚ್ ಇಸ್ಕೊಲಾಂಕ್ ಸರ್ವ್ ಜಾತಿ
ಕಾತಿಂಚ್ಯಾಂನಿ ರಾಕೊನ್ ಯಾ ಲೆಂಬೆವ್ನ್
ರಾಂವ್ಚೊ ಕಾಳ್ ಗೆಲಾ. ತಾಂಚಿಂ ಇಸ್ಕೊಲಾಂ
ರಸ್ತಾಂ ರಸ್ತಾಂನಿ ಆಸಾತ್. ಪಾವಾ
ನಾತ್‌ಲ್ಲ್ಯಾಕ್ ಸರ್ಕಾರಾಚಿಂ ವಿಂಗಡ್. ಫಕತ್
ಅಕ್ಕರಾಂಚಿ ಒಳೊಕ್ ದಿಂವ್ಚಿ ಮಾತ್ ನ್ಹಯ್
ಆಸೊನ್ ಫಾಲ್ಯಾಂಚೆ ಸಮಾಜೆಂತ್ ಮಾನ್
ಮಾಣ್ಣುಗೆನ್, ಪ್ರೀತ್ ಮೊಗಾನ್ ಆನಿ ಭಾವ್
ಬಾಂದವ್ಪಣಾನ್ ಜಿಯೆಂವ್ಚಿ ಪಿಳ್ಳಿ ರುತಾ ಕರ್ಚೆಂ
ಮಿಸಾಂವ್ ತಾಂಚಿಂ ಜಾಯ್ತೆ...

ತಶೆಂಚ್ ಜಾಂವ್.

■ 15 ಮೇ 2005



ಭರ್ವಶ್ಯಾಚಿಂ, ಮೊಗಾಚಿಂ ಆನಿ ದುಖಿಚಿಂ ವಿದಾನಾಂ

ಹೊ ಕೊಂಕ್ಣಿ ಸಂಸಾರ್, ತಾಂತುನ್ಯಾಂ
ಮುಂಗ್ಳುರಿ ಕೊಂಕ್ಣಿ ಕ್ರಿಸ್ತಾಂವ್ ಸಂಸಾರ್
ಫೋವ್ ಲ್ಹಾನ್. ದೆಕುನ್ ಹಾಂಗಾ ಕೊಣೆ
ಉಟ್ಲೆಂಯ್ಲಿ ಖಬರ್ ಜಾತಾ, ಕೊಣೆ
ಉಟ್ಲೆಂಯ್ಲಿ ಖಬರ್ ಜಾತಾ. ಎಕೆರಿತಿಚಿ
ಸಂಕೀರ್ಣತಾ ಆನಿ ತ್ಯೆ ಸಂಕೀರ್ಣತೆಂತ್ ವೊಮ್ಮಾತಾ
ತಿತ್ಲೆ ಬಾಂದ್ಪಾಸ್ ಹಾಂಗಾ ಆಸಾತ್. ಅಸಲ್ಯಾ
ಫೊಂವಾರಾಂತ್ ಆಮ್ಚೆ ತಸಲ್ಯಾ ಕಾಂಯ್ ತರೀ
ನವೆಸಾಂವ್ ಕರಿಜೆ ಮ್ಹಣ್ ಪ್ರೇತನ್ ಕರ್ಚ್ಯಾ
ತರ್ಕಾಟ್ಯಾಂಕ್ ಖೂಬ್ ಹಾತ್ ಬಾಂದ್ತಾತ್.
ಉಲಯ್ಲೆ ಜಾಲ್ಲೆ ಥಂಯ್ ವಾಟ್‌ನಾಸ್ತಾಂ
ವೊಗೊ ರಾವಾಜೆ ಪಡ್ತಾ. ಧಾಂವಾಜೆ ಜಾಲ್ಲೆ
ಕಡೆನ್ ಉಪಾವ್‌ನಾಸ್ತಾಂ ಚಲಾಜೆ ಪಡ್ತಾ.

ಚಡ್ ಕರ್ನ್ ಪತ್ರಿಗಾರಿಕೆಂತ್ ಹಿ ಗಜಾಲ್
ಫೋವ್ ತಕ್ಲೆ ಫಡಾಫಡೆಚಿ. ಕೊಂಕ್ಣಿ
ಪತ್ರಿಗಾರಿಕೆಂತ್ ಖರಿ ವೃತ್ತಿಪರತಾಯ್
ವಾಕಂವ್ಕ್ ಮಸ್ತ್ ಚಡ್ಚಡ್ಚೆಂ ಪಡ್ತಾ. ಇಂಗ್ಲಿಶ್
ಯಾ ಕನ್ನಡ ಪತ್ರಾಂಕ್ ವ್ಹಡ್ Issue
ಜಾವ್ಯೆತ್ ಜಾಲ್ಲೆ ಕಾಂಯ್ ಥೊಡೆ ವಿಶಯ್
ಮೊಳ್ಯಾಂಫುಡೆಂ ಸಾಮ್ಕೊ ಹೆಡಾವ್ನ್ ವೆತಾತ್.
ಪೂಣ್ ಆಮ್ಕಾಂ ಕೊಂಕ್ಣಿ ಪತ್ರಿಕರ್ತಾಂಕ್
ಕಾಂಯ್ ಕರುಂಕ್ ಜಾಯ್ನಾ. ತಕ್ಲೆ ಧಾಡಾವ್ನ್
ಉಪಾಜೆ ಪಡ್ತಾ ಆಮಿ. ಕಿತ್ಯಾಕ್, ಹಾಂಗಾ ಸಗ್ಳೆ
ಆಮಿಂಚ್, ಸಗ್ಳೆ ಆಮ್ಚೆಚ್. ಸದಾಂನೀತ್
ಉಲಂವ್ಕ್ ಮೆಳ್ಳೆ ಯಾ ಪಳೆಂವ್ಕ್ ಮೆಳ್ಳೆ ವೆಕ್ತಿ.

ದಾಕೈಣ್ ಆಡ್ ಯೆತಾ. ಒಳೊಕ್ ಆಡ್
ಯೆತಾ. ಸಂಬಂದ್ ಆಡ್ ಯೆತಾ.
ಆಪ್ಲೆಂಪಣ್ ಆಡ್ ಯೆತಾ.

ಹೆಂ ಜಾಣಾ ಆಸೊನ್‌ಚ್ ಪಾಟ್ಲ್ಯಾ ದೇಡ್
ವರ್ಸಾಂತ್ ಆಮಿ ಬೋವ್ ಚತುರಾಯೆನ್
ಮೆಟಾಂ ಕಾಡ್ಲ್ಯಾಂತ್. ಜಾಯ್ತ್ಯಾಂನಿ
ಆಮ್ಚೆ ಥಾವ್ನ್ ಹುನ್ನಾಣ್, ತಿಕ್ಪಾಣ್,
ಆಮ್ಚಾಣ್ ಆಶೆಲ್ಲಿ ಆಸ್ಯೆತ್. ತಾಂಕಾಂ ನಿರಾಶಾ
ಭೊಗ್ಲ್ಯಾಯ್ಲಿ ಆಸ್ಯೆತ್. ಪೂಣ್ ತಸಲ್ಯಾಂಕ್
ಸಂತುಶ್ತ್ ಕರುಂಕ್ ವಚೊನ್ ಆಮಿ
'ಲುಕ್ಸಾಣ್' ಕರ್ನ್ ಘೆಂವ್ಕ್ ತಯಾರ್‌ನಾಂವ್.
ತೆಂ ತಾಂಗೆ ಸಮಾಲ್ಲೆ ತಿತ್ಲೆಂ ತಾಂಕಾಂಯ್ಲಿ
ಬರೆಂ, ಆಮ್ಕಾಂಯ್ಲಿ ಬರೆಂ.

ತಶೆಂ ಮ್ಹಣೊನ್ ಆಮಿ ಪೊಳ್ಳುರೆ,
ಭಿಂವ್ಕುರೆ, ಮತ್ಲಾಬಿ ಯಾ ಆಬ್ಲೆ ಶಿ ನ್ಹಯ್.
ಆಮ್ಕಾಂ ತಾಂಕ್ತಾ ತೆಂ ಆನಿ ಚ್ಯಾರ್ ಚವ್ಗಾಂಕ್
ಮಾಂದ್ತಾ ತೆಂ ಕರುಂಕ್ ಆಮಿ ಖಂಡಿತ್
ಪ್ರೇತನ್ ಕೆಲಾಂ. ಎಕೆಚ್ ಕುಶಿಕ್
ವೊಂದಾನಾಸ್ತಾಂ, ಎಕೆಚ್ ತಡಿಕ್
ಆಪ್ಪಾನಾಸ್ತಾಂ, ದೋನ್ ಕುಶಿ, ದೋನ್ ತಡಿ
ಪಳೆಂವ್ಚೆಂ ಆನಿ ಪಾರ್ಕುಂಚೆಂ ಚಲಾಕ್‌ಪಣ್ ಆಮಿ
ಕೆಲಾಂ. ಕೋಣ್ ಪಯ್ಲೆ ದಿತಾ ಮ್ಹಣ್, ಯಾ
ಪ್ರಸಾರ್ ವಾಡ್ತಾ ಮ್ಹಣ್ ಲೆಂಬೆವ್ನ್
ಸಿದ್ಧಾಂತಾಂ, ತತ್ವಾಂ ಯಾ ಆದರ್ಶಾಂ ನಾತ್‌ಲ್ಲಿಂ
ಬರ್ಪಾಂ ಆಮಿ ಬಿಲ್ಕುಲ್ ಫಾಯ್ಸ್



ಕರುಂಕ್‌ನಾಂತ್. ಖಿಂಚ್ಯಾಯ್ ಸಮಿತಿಂಚೆ ಯಾ ಪಾದ್ರಿಂಚೆ, ಉದ್ಯಮಿಂಚೆ ಯಾ ರಾಜ್‌ಕಾರಣಂಚೆ ಸಯ್ರೆ ಆಮಿ ಜಾಂವ್ಕ್‌ನಾಂವ್. ಚುಕಿ ಘಡೊಂಕ್‌ನಾಂತ್ ಮ್ಹಣ್ ಸಾಂಗಾನಾ. ತ್ಯೊ ಚುಕಿ ಫರಾಮಲೆಚ್ಯೊ. ಮತ್ಲ ಬಾಂಚ್ಯೊ ನ್ಹಯ್.

ಆಮಿ ಕೊಂಕ್ಣಿ ಪತ್ರಿಕೋದ್ಯಮಾಂತ್ ಜಾಯ್ತಿ ಬದ್ಲಾವಣ್ ಹಾಡ್ಲ್ಯಾ. ನವೆಂಸಾಂವಾಂ ಕಲ್ಯಾಂತ್. ಹರ್ ಥೊಡಿಂ ಪತ್ರಾಂಯೀ ನೀದ್ ಸುಟೊನ್ ಮ್ಹಳ್ಳೆಬರಿಂ ಆತಾಂ ವಾವ್ರಾಕ್ ಲಾಗ್‌ಲ್ಲಿಂ ದಿಸ್ತಾತ್. ಹೆಂ ಕೊಂಕ್ಣಿ ವಾಚ್ಪಾಂಚೆಂ ಸುಭಾಗ್‌ಪಣ್. ಪೂಣ್ ಆಮಿ ಕರುಂಕ್ ಚಿಂತ್ಲೆಂ ಆನಿಕೀ ಜಾಯ್ತೆಂ ಆಸಾ. ಎದೊಳ್ ಪಾಸುನ್ ಕಾಂಯ್ 25% ಆಮಿ ಕರ್ನ್ ದಾಕಯ್ಲಾಂ ಆಸ್ಲೆತ್. ತಾಂತುಂ ಆಮಿ ಬಿಲ್ಕುಲ್ ಸಂತುಕ್ತಾನ್‌ನಾಂವ್. ಆಮ್ಚೆಲಾಗಿಂ ಆನಿಕೀ ಥರಾವಳ್ ವಿಚಾರ್ ಆಸಾತ್. ಆಲೋಚನೊ ಆಸಾತ್. ಪೂಣ್ ಎಕ್‌ಚ್ ಪಾವ್ಲಿಂ ಆಮಿ ಉಡೊನ್ ಪಡೊಂಕ್ ಜಾಯ್ನಾ. ಸವ್ಯಾಸಾಯೆನ್ ತರೀ ಆಮಿ ಜರೂರ್ ತ್ಯಾ ಶೆವೊಟಾಂಕ್ ಪಾವ್ತಾಂವ್.

ತೆ ಶೆವೊಟ್ ಜೊಡುಂಕ್ ಸಲೀಸಾಯ್ ಜಾಯ್ನೆ ತರ್ ಆಮ್ಚ್ಯಾ ಲೊಕಾನ್ ಮತಿಚ್ಯಾ ಮಟ್ಟಾಕ್ ಚಿಕ್ಕ ವಿಸ್ತಾರ್ ಜಾಯ್ನೆ ಪಡ್ತಾ. ಆಮ್ಚೆಥಂಯ್ ಲಿಪೊನ್ ಆಸ್ಲೆಂ ತೆಂ ಪೊಕೊಳ್‌ಪಣ್ ಚಿಕ್ಕ ನಿವ್ರಾಯ್ನೆ ಪಡ್ತಾ. ಪತ್ರ್ ಆಸ್ಲೆಂ ಸಮಾಜೆಚೆ ಭಲಾಯ್ಕೆಖಾತಿರ್. ತಾಂತುಂ ಫಕತ್ ಬೆಳ್ಳೆಲ್ಲೊ ಖಬ್ರೊ ಆನಿ ಸೈರಿಕೆಚೊ ಕೊಲಮ್ ಆಸ್ಲೊ ನ್ಹಯ್. ಧುಂಪವ್ಣಿ ಆನಿ ತೆಲಾವ್ಣಿ ಆಸ್ಲಿ ನ್ಹಯ್. ಆಮ್ಚೆ ಸಮಾಜೆಚೆಂ ಬರೆಂಪಣ್ ಆನಿ ಉಣೆಪಣ್ ಸಮಾನ್ ರಿತಿನ್ ಉಗ್ತಾಡಾಕ್ ಹಾಡ್ಲಿ ಜವಾಬ್ದಾರಿ ಪತ್ರಾಂಚಿ. ಪೂಣ್ ಆಮಿ ಹ್ಯಾ ಧಾಕ್ಟಲೆ ಬಾಂಯ್

ನಿಸ್ಸಾಹಯಕ್ ಜಾಯ್ನೆ ಪಡ್ತಾ.

ಮಿತ್ರಾವಿಶಿಂ ಚಡಾವತಾಂಕ್ ಬರೀ ಅಭಿಪ್ರಾಯ್ ಆಸಾ. ತೊಂಡಾ ಹೊಗ್ಗಿಕ್ ಆಮಿ ಲೆಕಾಕ್ ಧರಿನಾಂವ್. ಪೂಣ್ ಕಾಳ್ಜಾಥಾವ್ನ್ ಸಾಂಗ್ಲೆಲೆ ಕಾಂಯ್ ಥೊಡೆ ಉಮಾಳೆ ಆಮ್ಕಾಂ ಪಾವ್ಲ್ಯಾತ್. ಬರ್ಯಾ ಮನಾನ್ ಪತ್ರ್ ವಾಚ್ತೆಲ್ಯಾ ಆನಿ ಬರ್ಯಾ ಮನಾನ್ ಪತ್ರಾಕ್ ಪಾಟಿಂಬೊ ದಿತೆಲ್ಯಾ ಸಮೀಪ್ತಾಂಕ್ ದೇವ್ ಬರೆಂ ಕರುಂ.

ಎಕ್ ಗಜಾಲ್ ಸ್ಪಶ್ಟ್ ಕರಿಜೆ ಪಡ್ತಾ. ಪತ್ರಾರ್ ಫಾಯ್ಸ್ ಜಾಂವ್ಚಿ ಹರ್ ಅಭಿಪ್ರಾಯ್ ತ್ಯಾ ಪತ್ರಾಚಿ ಮ್ಹಣ್ ಚೂಕ್ ಚಿಂತ್ಲೆಲೆ ಧಾರಾಳ್ ವಾಚ್ಪಿ ಆಮ್ಚೆಮದೆಂ ಆಸಾತ್. ಪತ್ರ್ ಮ್ಹಳ್ಳಾ ಉಪ್ರಾಂತ್ ತೆಂ ಧಾ ಜಣಾಂಚೆಂ. ತಾಂತುಂ ಹರೈಕ್ಲ್ಯಾಕ್ ಆಪ್ಲಿ ಅಭಿಪ್ರಾಯ್ ಬರಂವ್ಕ್ ಆವ್ಕಾಸ್ ಆಸಾ. ತೊ ಆವ್ಕಾಸ್ ಆಮಿ ದೀಜೆಚ್ ಪಡ್ತಾ. ದಿಲ್ಲೆ ಕೂಡ್ಲೆ ತಾಂಗೆ ಉಚಾರ್ಪಿ ಅಭಿಪ್ರಾಯ್ ಆಮ್ಚಿಯೀ ಅಭಿಪ್ರಾಯ್ ಜಾಯ್ನಾ. ತಿ ತಾಂಚಿ ವಯುಕ್ತಿಕ್ ಅಭಿಪ್ರಾಯ್ ಜಾತಾ.

ಪಾಟ್ಲ್ಯಾ ದೇಡ್ ವರ್ಸಾಂತ್ ಫಾಯ್ಸ್ ಜಾಲ್ಲ್ಯಾ ಕಾಂಯ್ ಥೊಡ್ಯಾ ಲೇಖನಾಂವಿಶಿಂ ಯಾ ಬರ್ಪಾವಿಶಿಂ ವಾಚ್ಪಾಂಥಂಯ್ ಗೊಂದೊಳಾಯ್ ಉಬ್ಜಲ್ಯಾ ತರ್ ತಾಂಗೆ ಹಿ ಸಂಗತ್ ಘಟ್ತ್ ಮತಿಂತ್ ಧರ್ಚಿ.

ಆಮ್ಕಾಂ ಆಮ್ಚ್ಯಾ ವಾಚ್ಪಾಂಚೆಂ ಬರೆಂಪಣ್ ಜಾಯ್. ಪತ್ರಾಚಿರ್ ತಾಂಚೊ ಭರ್ವಸೊ ಜಾಯ್, ತಾಂಚೊ ಮೋಗ್ ಜಾಯ್ ಆನಿ ಪತ್ರಾನ್ ತಾಂಚ್ಯಾ ದುಖಾಂತ್ ಯಾ ನಿರಾಶೆಂತ್, ಧಣ್ಣೊಣೆಂತ್ ಯಾ ಕೊಡ್ಣಾಣೆಂತ್ ವಾಂಟೆಲಿ ಜಾಂವ್ಕ್ ಜಾಯ್.

ಆಮ್ಚೆಂ ಪ್ರೇತನ್ ಆಮಿ ಮುಕಾರ್ತಾಂವ್. ತುಮ್ಮೆಂ ಚೆಸಾಂವ್ ಆಮ್ಚೆರ್ ಆಸೊಂ.

ಆಮ್ಚ್ಯಾ ಸಂಗ್ ಸಂಸ್ಕ್ರಾಂತಿಲಿಂ ರಡ್ಣೆಂ ರುದಾನ್

ಜೂನ್ ಮಯ್ನ್ ಲಾಗ್ಲೊ ಮ್ಹಣ್ತಾನಾ ಆಮ್ಚ್ಯಾ ಭೊಂವಾರಾಂತ್ ಕಾಂಯ್ ಥೊಡ್ಯೊ ಬದ್ಲಾವಣ್ಯೊ ಸುರು ಜಾತಾತ್. ಧಾಂಪ್ಲೆಲಿಂ ಇಸ್ಕೊಲಾಂ ಪರತ್ ಉಗಡ್ತಾತ್, ನವ್ಯಾ ಮುಸ್ತಾಯ್ಕೆರ್ ನವ್ಯಾ ಸಂಭ್ರಮಾನ್ ಭುರ್ಗಿಂ ಶಿಕ್ಪಾಕ್ ಲಾಗ್ತಾತ್, ಪಾವ್ನಾಚಿಂ ಯೆಣೆ ಜಾತಾ, ಕೃಶಿ ವಯ್ವಾಟ್ ನವ್ಯಾನ್ ಸುರ್ವಾತ್ ಜಾತಾ, ಘರಾಂ ಖಾಲಿ ಜಾತಾತ್, ರಜೆರ್ ಆಯ್ಲೆಲಿಂ ಪಾಟಿಂ ಪರ್ತಾತಾತ್, ನವೆ ವಿಗಾರ್ ಪಾವ್ತಾತ್, ಸಂಗ್ ಸಂಸ್ಕ್ರಾಂತ್ ನವೆ ಹುದ್ದೆದಾರ್ ವಿಂಚೊನ್ ಯೆತಾತ್... ಅಶೆಂ.

ವಯ್ಲ್ಯಾ ಪಯ್ಕಿಂತ್ಲೊ ಚಡಾವತ್ ಸಂಗಿ ಮಾಮೂಲ್. ಪೂಣ್ ಮಾಮೂಲ್ ಜಾಂವ್ಕ್ ನ್ಹಜೊ ತರೀ ಮಾಮೂಲ್ಚ್ ಜಾವ್ನ್ ವೆಚಿ ಏಕ್ ಸಂಗತ್ - ನಿಮಾಣೆ ಆಸಾ ತಿ.

ಮ್ಹಳ್ಯಾರ್ ಸಂಗ್ ಸಂಸ್ಕ್ರಾಂಚಿ.

ಆಮ್ಚೊ ಸಮುದಾಯ್ ಸಂಗ್ ಸಂಸ್ಕ್ರಾಂಚೊ. ಸಂಗ್ ಸಂಸ್ಕ್ರಾಂ ಆಸಲ್ಲ್ಯೆ ತಿತ್ಲೆ ಬರೆ, ತಾಂತುಂ ಥಾವ್ನ್ ಸಮಾಜೆಕ್ ಚಡ್ ಆನಿ ಚಡ್ ಬರೆಂಪಣ್ ಲಾಬ್ತಾ, ಸಮುದಾಯ್ ಉಂಚಾಯೆಕ್ ಪಾವ್ತಾ ಮ್ಹಣ್ ವೆದಿವಯ್ರ್ ರಾವೊನ್ ಸಾಂಗ್ಲೆಲೆಂ ಜಾಯ್ತೆಪಾವ್ಪಿಂ ಆಯ್ಕಾಲಾಂ ಆಮಿ. ಪೂಣ್ ಆಮ್ಚ್ಯಾ ಸಂಗಟನಾಂಚಿ ಆವಸ್ಥಾ ಪಳೆಲ್ಯಾರ್ ಎಕೆ ರಿತಿಚೊ ತಾತ್ಕಾರ್ ಉದೆತಾ. ಹೆ ಸಂಗ್ ಸಂಸ್ಕ್ರಾಂ

ಕಿತ್ಯಾಕ್ ಜಾಯ್? ಹಾಂತುಂ ಥಾವ್ನ್ ಲಾಬ್ ಕಿತೆಂ? ಮ್ಹಳ್ಯೆಂ ಸವಾಲಾಂಯೀ ಉಬ್ಜತಾತ್.

ಸಮಾಜೆಕ್ ರಿತಿನ್ ಉಂಚಾಯ್ ದಾಕಂವ್ಕ್ ಸಕ್ಚೆ ಆನಿ ಸಮಾಜೆಚೆಂ ಬಳ್ ಜಾಂವ್ಚೆ ಬೋವ್ ಆಪುರ್ಬಾಯೆಚಿ ಸಂಗ್ ಸಂಸ್ಕ್ರಾಂ ಆಮ್ಚೆಲಾಗಿಂ ಆಸಾತ್. ಪೂಣ್ ಪ್ರಸ್ತುತ್ ಪರಿಗತ್ ಪಳೆತಾನಾ ಹೆ ಸಂಗ್ ಸಂಸ್ಕ್ರಾಂ ಆಸಾಜೆ ಜಾಲ್ಲ್ಯಾ ಭರ್ಮಾಂತ್ ಉರೊಂಕ್ ನಾಂತ್ ಮ್ಹಣ್ ಸ್ಪಶ್ಟ್ ಝಳ್ತಾ. ಹೆರ್ ಸಮುದಾಯಾಂ ಮುಕಾರ್ ಆಮ್ಕಾಂ ಹಿ ಎಕೆ ರಿತಿಚಿ ನಾಲಿಸಾಯ್. ಧೈಯ್ ಧೋರಣಾಂ ಪರ್ಮಾಣೆ ಜಾಂವ್, ಸಮಾಜೆಕ್ ಬರೆಪಣಾಖಾತಿರ್ ಜಾಂವ್, ಆಮ್ಚ್ಯಾ ಸಂಗ್ ಸಂಸ್ಕ್ರಾಂನಿ ಕೆಲ್ಲೆಂ ಕಾರ್ಪಾರ್ ಬೋವ್ ಉಣೆ ದಿಸ್ತಾ.

ಚಡ್ಕರ್ನ್ ಹ್ಯಾ ಸಂಗಟನಾಂಚಿ ಬಾಂದಾವಳ್ ಕಡ್ವೊನ್ ಶೆಂ ಯೆತಾ. ಸಬಾರ್ ಫಿರ್ಗ್ ಜೆಂಚಿಂ ಘಟಕಾಂ ಘಾಂತ್ಯಾಚೆ ಗಾಡ್ ನಿದೆರ್ ಆಸಾತ್. ಸಬಾರ್ ಫಿರ್ಗ್ ಜೆಂನಿ ಅರ್ಥ್ ಆನಿ ಸೊಬಾಯ್ ನಾತ್ಲೆಲಿಂ ಕಾರ್ಯಿಂ ಜಾಂವ್ಚಿಂ ದಿಸ್ತಾತ್. ನಾಂವಾಖಾತಿರ್ ಯಾ ಪ್ರಶಸ್ತಿಖಾತಿರ್ ಸಾರ್ ನಾತ್ಲಿಂ, ಉಪ್ಕಾರ್ ನಾತ್ಲಿಂ ಕಾಂಯ್ ಥೊಡಿಂ ಕಾಮಾಂ ಕರ್ಚಿಂ ದಿಸೊನ್ ಯೆತಾತ್. ಪೂಣ್ ಗರ್ಜ್ ಆಸ್ಚೆ ಸಂಗಿಂಕ್ ಧ್ಯಾನ್ ದೀವ್ನ್ ತ್ಯಾ ಪಾಟ್ಲ್ಯಾನ್ ವಾವುಂಚೆಂ ಬರೆಂ ಮನ್ ಆನಿ ಪುರ್ಸ್ತ್



ಆಮ್ನಾ ಸಂಗಸಂಸ್ಥಾಂಕ್ ನಾ ದಿಸ್ತಾ.

ಇಗರ್ಜೆ ಸಾವೈಂತ್, ಆತ್ಮಿಕ್

ದಿರೆಕ್ತೊರಾಂಚೆ ಕುರ್ಪೆನ್ ಆಮ್ನಾ ಸಂಗಸಂಸ್ಥೆ
ಕಿರ್ಲೊನ್ ಯೆತಾತ್ ತರೀ, ಹೆರ್ ಖಿಂಚ್ಯಾಚ್
ಸಮುದಾಯಾಂಚ್ಯಾ ಖಿಂಚ್ಯಾಯ್ ಸಂಗ್
ಸಂಸ್ಥಾಚ್ಯಾ ಮಲ್ಟಾಕ್ ತೆ ಚಡ್ಲೆನಾಂತ್.

ಅಕ್ರಿಸ್ತಾಂವಾಂನಿ ತಾಂಚ್ಯಾ ತಾಂಚ್ಯಾ
ಭೊಂವಾರಾಂತ್ ಚಲವ್ನ್ ವ್ಹರ್ಚ್ಯಾ ಲ್ಹಾನ್
ಲ್ಹಾನ್ ಸಂಗಟನಾಂ ಮುಕಾರ್ ಸಯ್ತ್ ಆಮ್ನಾ
ಸಂಗ್ ಸಂಸ್ಥೆ ಥಿರ್ ರಾವ್ಲೆ ನಾಂತ್.
ಪಾವಾನಾತ್ ಲ್ಹಾಕ್ ಹ್ಯಾ ದಿಸಾಂನಿ ಆಮ್ನಾ
ಸಮುದಾಯಾಚ್ಯಾ ಲೊಕಾಕ್ ಮಿತಿಭಾಯ್ರ್
ವ್ಹಡ್ಲೆನ್ ಆಯಿಲ್ಲೆಂ ದಿಸೊನ್ ಯೆತಾ
ಜಾಲ್ಲ್ಯಾನ್ ತಾಂಕಾಂ ಕೊಣ್ಚ್ ನಾಕಾ
ಜಾಲಾಂ, ಕಿತೆಂಚ್ ನಾಕಾ ಜಾಲಾಂ. ಆಮಿ
ಜಾಲ್ಯಾಂವ್ ಆಮ್ನಾಂ ಜಾಲ್ಯಾಂವ್ ಮ್ಹಳ್ಳೆಂ
ಬೋವ್ ಸ್ವಾರ್ಥಿ ಚಿಂತಾಪ್ ವಾಡೊನ್
ಯೆವ್ನ್ ಆಸಾ ಆನಿ ಸಮುದಾಯಿಕ್ ವಿಶಾಲ್
ಚಿಂತಾಪ್ ಮಾರಾಕ್ ಜಾವ್ನ್ಚ್ ಯೆತಾ.
ಹ್ಯಾ ಕಾರಣಾಂಕ್ ಲಾಗೊನ್ ಫುಡ್ಲ್ಯಾ ದಿಸಾಂನಿ
ಆಮ್ನಾ ಚಡಾವತ್ ಸಗ್ಳೆ ಸಂಗ್ ಸಂಸ್ಥೆ ಅಸ್ಕತ್
ಜಾವ್ನ್ ಯೆತಲೆ ತೆಂ ಖಂಡಿತ್.

ಫುಡ್ಲ್ಯಾ ಕಾಳಾಂತ್ ಆಮ್ನಾ ಸಮಾಜಿಕ್
ಆಮ್ನಾಚ್ ಮಾತಿಯೆಚೆರ್ ಭಿರಾಂಕುಳ್ ಆಟಿವಿಟಿ
ಯೆತಲೆ ಮ್ಹಣ್ ಕೊಣೆಯೀ ಪುನೆಗಲ್ಲ್ಯಾನ್
ಕಿರಾಕ್ ಘೆವ್ನ್ ಬೊಲೆಂ ಸಾಂಗ್ಲಿ ಗರ್ಜ್ ನಾ.
ಆತಾಂಚಿ ಪರಿಗತ್ ಪಳೆತಾನಾಚ್ ತೆಂ ಅರ್ಥ್
ಜಾಂವ್ಚ್ಯಾಂಕ್ ಅರ್ಥ್ ಜಾತಾ. ತ್ಯಾ
ಆಟಿವಿಟ್ಯಾಂಕ್ ಆಮ್ನಾ ಸಂಗಸಂಸ್ಥಾಂನಿ

ಫುಡ್ ಕರುಂಕ್ ಆಸಾ. ಫುಡ್ ಕರ್ಚೆ ಪಯ್ಲೆಂ
ತಾಂಗೆ ಬಳ್ ಜಾಂವ್ಕ್ ಆಸಾ. ಪೂಣ್
ಆತಾಂಚ್ಯಾ ಯುವಜನಾಂಕ್ ಹೆಂ ಸಮಾಜ್
ನಾ ಜಾಲ್ಲ್ಯಾನ್ ಆನಿ ಆಪ್ಲ್ಯಾ ನಾಗರಿಕತೆಚೆಂ,
ಸಂಸ್ಕೃತೆಚೆಂ, ಯಾ ಸಮಾಜಿಚೆಂ ಕಾಂಯ್ಚ್
ಪಡೊನ್ ವಚೊಂಕ್ ನಾ ಜಾಲ್ಲ್ಯಾನ್ ತಾಂಚೆ
ಥಾವ್ನ್ ಆಮಿ ಕಾಂಯ್ ಆಶೆಂವ್ಚೆಬರಿಂ ನಾ.

ಬಾಂದ್ಪಾಂಕ್ ಮಹತ್ವ್ ದಿಂವ್ಚೆ ಪ್ರಾಸ್,
ಸಮುದಾಯಾಚಿಂ ನೀಜ್ ಬಾಂದ್ಪಾಂ ಜಾಯ್ನೆ
ಜಾಲ್ಲ್ಯಾ ಆಮ್ನಾ ಸಂಗ್ ಸಂಸ್ಥಾಂವಿಶಿಂ ಸರ್ವ್
ವಿಗಾರಾಂನಿ ತಶೆಂ ಗೊವ್ಳಿಕ್ ಮಂಡೆಳೆಚ್ಯಾಂನಿ
ಫಿಕ್ರಿರ್ ದಾಕಂವ್ಚಿ ಗರ್ಜ್ ಆಸಾ. ಆಮ್ನಿ
ಅಸ್ತಿತಾಯ್ ಜಿವಾಳ್ ದವರ್ಚ್ಯಾಂತ್, ಆಮ್ನಾ
ಸಮುದಾಯಾಕ್ ರಾಕೊಣ್ ಭಡ್ಲೆ
ಜಾಂವ್ಚ್ಯಾಂತ್ ಆನಿ ಆಮ್ನಿ ಗಿರೆಸ್ತ್ಕಾಯ್
ಪಾಸಾರ್ಚ್ಯಾಂತ್ ಹೆ ಆಮ್ನಾ ಸಂಗ್ ಸಂಸ್ಥೆ
ಜಾತಾತಿತ್ಲೆ ಫುಡೆಂ ಯೇಂವ್. ಫಕತ್
ಆಡಂಬರಾಚಿಂ ಕಾರೆಯಿಂ ಕರಿನಾಸ್ತಾಂ,
ಫಿರ್ಗಜೆಚ್ಯಾ ಲೊಕಾಕ್ ಆನಿ ಸಮಾಜಿಚ್ಯಾ
ಸುಖಾಕ್ ಉಪ್ಕಾರ್ ತಸಲಿಂ ಥೊಡಿಂ ತರೀ
ಕಾರ್ಯಕ್ರಮಾಂ ಹ್ಯಾ ಸಂಗಟನಾಂಥಾವ್ನ್
ಜಾಂವ್ಚಿತ್. ಆಮ್ನಾ ವ್ಹಡಿಲಾಂನಿ ಆಪ್ಲ್ಯಾ
ಭುರ್ಗ್ಯಾಂಕ್ ಹ್ಯಾ ಕುಶಿಂ ವೋಡ್ ಹಾಡ್ಲೆ
ತಸಲೆಂ ಬರೆಂ ಮನ್ ದೇವ್ ದೀಂವ್.

ನವ್ಯಾನ್ ಹುದ್ದೊ ಸ್ವೀಕಾರ್ಲಲ್ಯಾ ಸರ್ವ್
ಸಂಗಟನಾಂಚ್ಯಾ ಸರ್ವ್ ಮುಕೆಲ್ಯಾಂನಿ ಆಪ್ಲಿ
ಜವಾಬ್ದಾರಿ ಖರೆಪಣಿ ಪಾಳ್ಚಿ ಗರ್ಜ್ ಆಸಾ.

ಕಿತ್ಯಾಕ್, ಹೊ ಕೆನರ ಕೊಂಕ್ಣಿ ಕಥೊಲಿಕ್
ಸಮುದಾಯ್ ತಾಂಚಿ ಹಾತಿಂ ಆಸಾ.

ಸಾಹಿತ್ ಆನಿ ಕಲಾ ಆಮ್ಚ್ಯಾ ಮೊಗಾನ್ ಭರೊಂ!

ಹೊ ಸಂಸಾರ್ ಧಾಂವ್ತಾ. ಹ್ಯಾ ಧಾಂವ್ಚ್ಯಾ ಸಂಸಾರಾ ಸಾಂಗಾತಾ ಮನಿಸ್‌ಯೀ ಧಾಂವ್ತಾ. ಧಾಂವ್ಚೊ ತೊ ಧಾಂವುಂ, ಪೂಣ್ ಹೊಗ್ಡಾವ್ನ್ ಹೊಗ್ಡಾವ್ನ್ ಧಾಂವ್ತಾ. ತ್ಯಾ ಧಾಂವ್ಚೆಕ್ ಶೆವೊಟಾ ಕೆದೊಯೀ ಆಸೊಂ, ತ್ಯಾ ಶೆವೊಟಾಕ್ ಮೋಲ್ ನಾ.

ಆಮ್ಚ್ಯಾ ಮಂಗ್ಳುರಿ ಕ್ರಿಸ್ತಾಂವ್ ಮನ್ಯಾಂಚೆರ್ ಆಮಿ ನದರ್ ಮಾರ್ಲಿ ತರ್ ಹಿ ಸಂಗತ್ ಆಮಿ ಬರ್ಯಾನ್ ಅರ್ತ್ ಕರ್ಯೆತಾ. ಆಮ್ಚೊ ಸ್ಪೀಡ್ ಭಿರಾಂಕುಳ್. ಜಲ್ಮಾಲ್ಲ್ಯಾ ಬಾಳ್ಯಾನ್ ಉಲೊಂಕ್ ಸುರು ಕರ್ತಾನಾಚ್ ಇಂಗ್ಲಿಶಾನ್ ಉಲಯ್ಚೆ ಮ್ಹಳ್ಳಿ ಕರಾಳ್ ಆಶಾ ಆಮ್ಚಿ. ಆಮಿ ಜಾಗತಿಕರಣಾಕ್ ಚಡ್ ಮಹತ್ವ್ ದಿತಾಂವ್ ಮ್ಹಳ್ಳೆಂ ಪಾರ್ಕುಂಕ್ ಆಮ್ಕಾಂ ಆಮ್ಚೆಂ ಭುರ್ಗಿಂ, ಆಮ್ಚೆಂ ಶಿಕಾಪ್, ಆಮ್ಚೆಂ ನ್ಹೆಸಾಪ್, ಆಮ್ಚಿ ಚಾಲ್ ಆನಿ ಆಮ್ಚಿ ವಡ್ವಿಕಾಯ್ ಪಾವ್ತಾ. ಮಂಗ್ಳುರಾಂತ್ ರಾವೊನ್ ಲಂಡನಾಚೆಂ ವಾರೆಂ ಸಂವ್ಸೆ ತಿತ್ಲೆಂ ಊಂಚ್ ಮಟ್ವ್ ಆಮ್ಚೆಂ.

ಚಡ್ ನಾಕಾ. ಹ್ಯಾಚ್ ದಿಸಾಂನಿ ಟಿವಿಚೆರ್ ಆಮಿ 'ರಜಾ-ಮಜಾ' ಭುರ್ಗಾಂಲೆಂ ಕೊಂಕ್ಣಿ ಕಾರ್ಯೆಂ ಪಳೆತಾಂವ್ ತರ್ ಆಮ್ಚೆಂ ಮಟ್ವ್ ಆಮ್ಕಾಂ ಸ್ಪಶ್ಟ್ ಜಾತಾ. ಹಾಂತ್ಲ್ಯಾ ಸ್ಪರ್ಧಾಂನಿ ಸಬಾರ್ ಭುರ್ಗಾಂನಿ ಪಾತ್ರ್ ಘೆತ್ಲಾ ತೆಂ ಪಳೆಂವ್ಕ್ ದಾದೊಸ್ಕಾಯ್. ಪೂಣ್ ಸಬಾರ್ಶ್ಯಾ ಭುರ್ಗಾಂಥಂಯ್ ಕೊಂಕ್ಣಿ ಭಾಶೆಚಿ

ಪೊಕೊಳಾಯ್ ಧರ್‌ಧರ್‌ಶಿ ದಿಸ್ತಾ. ಫಕತ್ ಸ್ಪರ್ಧಾ ಖಾತಿರ್ ಮಾತ್ ತಾಂಕಾಂ ಜಬರ್‌ದಸ್ತೆನ್‌ಶೆಂ ಕೊಂಕ್ಣಿ ಪದಾಂ ಯಾ ಕಾಣೆಯೊ ಶಿಕಯಿಲ್ಲೆಂ ಸೊಡ್ಲ್ಯಾರ್ ತ್ಯಾ ಭಾಯ್ರ್ ತಾಂತ್ಲ್ಯಾ ಥೊಡ್ಯಾಂಕ್ ಕೊಂಕ್ಣಿ ಚೆಂ ಶೆಳೆಂ ಶಿತ್‌ಯೀ ಕಳಿತ್ ನಾ. ಚಡ್ ನಾಕಾ, ತ್ಯಾ ಪದಾಂಚೊ ಯಾ ಕಾಣೆಯಾಂಚೊ ಅರ್ಥ್ ಲೆಗುನ್ ಕಳಿತ್ ನಾ. ದೆಕುನ್ ಭುರ್ಗಾಂಕ್ ಆಮಾಸೆಂತ್ ಚಂದ್ರ್ ದಿಸ್ತಾ, ಬೊಕ್ಡೆ ಪಿಲಾಕ್ ಚಿತ್ಪಾನ್ ಖಾಂವ್ಚೆಂ ದಿಸ್ತಾ. ಮೈಕಲ್ ಜಾಕ್ಸನಾಕ್ ಅಂಕಲಾಬರಿಂ ಒಳ್ಳೊಂಚ್ಯಾ ತಾಂಕಾಂ, ಮೆಲ್ವಿನ್ ಪೆರಿಶ್, ಎರಿಕ್ ಒರೈರ್ ತಸಲೆ ಕಲಾಕಾರ್ ಪರ್ಕಿ ದಿಸ್ತಾತ್!

ಮ್ಹಾಕಾ ಇತ್ಲೆಂಚ್ ಸಾಂಗುಂಕ್ ಜಾಯ್. ಆಮಿ ಆಮ್ಚ್ಯಾ ಬಾಳಾಂಕ್ ಆರ್ಪಿಫಿಶಿಯಲ್ ರಿತಿರ್ ವಾಗವ್ನ್ ಆಸಾಂವ್. ತಾಂಕಾಂ ಆಮ್ಚ್ಯಾ ಭೊಂವಾರಾಚೊ, ಆಮ್ಚಿ ಭಾಶೆಚೊ, ಸಾಹಿತಾಚೊ, ಕಲಾಕಾರಾಂಚೊ, ಸಂಗೀತಾಚೊ ಸುವಾದ್ ದೀಂವ್ಕ್ ನರ್ಗಾತಾಂವ್ ಯಾ ವಿಸರ್ತಾಂವ್.

ಚಡ್ ಕರ್ನ್ ಆಯ್ಚ್ಯಾ ಭುರ್ಗಾಂಕ್ ವಾಚ್ಪಾಚಿ ರೂಚ್ ಎಕ್ದಮ್ ಉಣೆ ಜಾಲ್ಯಾ. ಕೊಂಕ್ಣಿ ವಾಚಾಪ್ ತಾಂಕಾಂ ಆರ್ಪಿ ಶಿಕ್‌ಲ್ಲೆಪರಿಂ ಮ್ಹಣ್ಯಾಂ, ಪೂಣ್ ಇಂಗ್ಲಿಶ್ ವಾಚಾಪ್‌ಯೀ ನಾ. ವಾಚಾಪ್‌ಚ್ ನಾ, ವಾಚುಂಕ್‌ಚ್ ನಾಕಾ! ಇಲ್ಲೆಂ ಕಾಂಯ್ ವಾಚ್ಪಾಚೆಂ



ಮನ್ ಕೆಲೆಂ ತರ್ ಅಕ್ಕಲ್ ನಾತ್ಲಿಂ ಥೊಡಿಂ
ವ್ಹು ಡಿಲಾಂ ಖುಬಾಳ್ತಾತ್. 'ತೆಂ ವಾಚಿನಾಕಾ,
ತುಂ ಭಿತರ್ ವಚ್, ಲೆಸನ್ ವಾಚ್' ಮ್ಹಣ್
ಫರ್ಮಾಯ್ತಾತ್.

ತಾಂಕಾಂ ಆಪ್ಲ್ಯಾ ಭುರ್ಗ್ಯಾನ್ ಕಂಪ್ಯುಟರಾ
ಮುಕಾರ್ ಬಸ್ಲೆಂ ಜಾಯ್. ಥಂಯ್ ಬಸೊನ್
ಅರ್ಥ್ ನಾತ್ಲೆ ಗೇಮ್ಸ್ ಯಾ ಮಾನ್
ಮರ್ಯಾದ್ ನಾತ್ಲಿಂ ಸೈಟಾಂ ಪಳೆತಾತ್ ತಿ
ಫಿಕಿರ್ ಹಾಂಕಾಂ ನಾ. ಹಾಂಚೆ ಮತಿಂತ್ ಫಕತ್
ತಾಂಗೆ ನಾರಾಯಣಮೂರ್ತಿ ಯಾ ಬಿಲ್‌ಗೇಟ್ಸ್
ಜಾಂವ್ಚಿ ಪಿಶಿ ಆತಾ!

ಕೊಂಕ್ಣಿ ಆವಯ್ ಬಾಪಾಂಯ್ಕ್
ಜಲ್ಮೊನ್, ಕೊಂಕ್ಣಿ ಪರಿಸರಾಂತ್ ವಾಡೊನ್,
ತುಮಿ ಕೊಂಕ್ಣಿ ಉಲಂವ್ಕ್ ನ್ಹಜೊ, ವಾಚುಂಕ್
ನ್ಹಜೊ ಮ್ಹಣ್ ಆಪ್ಲ್ಯಾ ಬಾಳಾಂಕ್
ಫರ್ಮಾಯ್ತೆಲ್ಯಾ ಕಿತ್ಲ್ಯಾಗೀ ಆವಯ್
ಬಾಪಾಂಯ್ಕ್ ಹಾಂವೆಂ ಪಳೆಲಾಂ. ಹಾಂಚ್ಯಾ
ವಡ್ಪಣಾಕ್ ಸುಣೆ ವ್ಹರಿನಾ?

ಅಸಲ್ಯಾಂಕ್ ಸಾರ್ಕೆ ವಾಟೆಕ್ ಹಾಡುಂಕ್
ಕಿತೆಂ ಕ್ರಾಂತಿ ಜಾಯ್ ಯಾ 'ದಳ' ಜಾಯ್
ಮ್ಹಣ್ತಾತ್ ತುಮಿ? ನಾಕಾ. ಫಕತ್ ಕೊಂಕ್ಣಿ
ಭಾಶೆಚೊ ಮೋಗ್ ತಾಂಚ್ಯಾ ಕಾಳ್ಜಾಂನಿ
ಜಳಯ್ಲ್ಯಾರ್ ಪಾವ್ತಾ. ಖಿಂಚೆಂಚ್ ಭುರ್ಗೆಂ
ಆಪ್ಲಾಕ್ ಕೊಂಕ್ಣಿ ಭಾಸ್ ನಾಕಾ ಮ್ಹಣ್
ಸ್ಪಷ್ಟಾಂತ್ ಸಯ್ತ್ ಸಾಂಗಾನಾ. ಪೂಣ್ ತಾಕಾ
ಶಿಕಯ್ಚೆ ಜಾಲ್ಲ್ಯಾಂನಿ ಕರ್ಚೊ ನಾಟಕ್ ಹೊ.
ಇಂಗ್ಲಿಶಾ ಸಾಂಗಾತಾ ಕೊಂಕ್ಣಿಯೀ ಶಿಕ್ಲೆಲ್ಯಾಂತ್

ಹಾಂಚೆಂ ಕಿತೆಂ ಝಡ್ತಾ?

ಹ್ಯಾ ದಿಶೆನ್ ಬಳಾದಿಕ್ ಮೇಟ್ ಜಾವ್ನ್
ಕೊಂಕ್ಣಿ ಅಕಾಡೆಮಿನ್ ಕಾಡ್ಲೆಲೆಂ ಇಸ್ಕೂಲಾಂತ್
ಕಾನಡಿ ಲಿಪಿಂತ್ ಕೊಂಕ್ಣಿ ಶಿಕಂವ್ಚೆಂ ಮಿಸಾಂವ್
ಆನಿ ಮಾಂಡ್‌ಸೊಭಾಣಾನ್ ಮಾಂಡುನ್
ಹಾಡ್ಲೆಲೆಂ 'ರಜಾ ಮಜಾ' ಕಾರ್ಯೆಂ ಬೋವ್
ಮುಕೆಲ್ ಪಾತ್ರ್ ಘೆತಾ. ಭುರ್ಗ್ಯಾಂಥಂಯ್
ಕೊಂಕ್ಣಿ ಸಾಹಿತ್ ಆನಿ ಕಲೆಚಿ ಅಭಿರುಚ್
ಹಾಡ್ಲ್ಯಾಂತ್ ಹಿಂ ದೊನೀ ಮಿಸಾಂವಾಂ
ಜರೂರ್ ಯಶಸ್ವಿ ಜಾತೆಲಿಂ.

'ಮ್ಹಜಿ ಭಾಸ್ ಕೊಂಕಣಿ ಮ್ಹಜೊ ಸ್ವಾಸ್
ಕೊಂಕಣಿ' ಮ್ಹಣ್ ಅಪುರ್ಬಾಯೆನ್ ಪದ್
ಮ್ಹಳ್ಳೆಲ್ಯಾ ಭುರ್ಗ್ಯಾಕ್ ಪಳೆವ್ನ್ ಸಿಂತಿಮೆಂತಾಳ್
ಜಾಲ್ಲ್ಯಾ ಎರಿಕ್ ಒರೈರಿಯೊಬರಿಂ ಕೊಂಕ್ಣಿ ಚ್ಯಾ
ಮೊಗಾನ್ ಖಿತ್ಕತ್ ಆನಿ ಶೆಂಬೊರೊಂ ಅತ್ಮೆ
ಆಮ್ಚೆಮದೆಂ ಆಸಾತ್. ತೆ ಅತ್ಮೆ ಕಲಾಕಾರಾಂ
ಮದೆಂಯೀ ಆಸಾತ್, ಸಾಹಿತಿಂ ಮದೆಂಯೀ
ಆಸಾತ್, ಸಾದ್ಯಾಂ ಮದೆಂಯೀ ಆಸಾತ್,
ಪಾದ್ರಿ-ಮಾದ್ರಿಂ ಮದೆಂಯೀ ಆಸಾತ್.

ತಾಂಗೆ ಸಗ್ಳ್ಯಾಂನಿ ಆತಾಂ ಏಕ್ ಜಾಯ್ಚೆ.
ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ಕೊಂಕ್ಣಿ ಸುಡಾಳ್
ಶಿಕಯ್ಚೆ ಮ್ಹಳ್ಳೆಂ ಧೋರಣ್ ತಾಂಚೆಂ ಜಾಯ್ಚೆ.
ಹ್ಯಾ ಖಾತಿರ್ ಮನಾಬೇದ್ ಸೊಡ್ನ್
'ಸ್ಪೆಟಿಸ್' ಸೊಡ್ನ್, ತಾಂಗೆ ಆಂಗ್ಲಾಕ್
ದೆಂವಾಜೆ.

ತವಳ್ ಆಮ್ಚ್ಯಾ ಭಾಶೆಚೆಂ ಆವ್ಕ್ ಆನಿ
ಹಜಾರ್ ವರ್ಸಾಂ ಚಡ್ತೆಲೆಂ!

ಆಮ್ಚೆ ಮಾತಿಯೆಂತ ಆಮ್ಚೆಂಪಣ್ ರುತಾ ಕರ್ಯಾಂ

ಬೋವ್‌ಶ್ಯಾ, ಗೊರ್ಯಾಂಚೆಂ ಬೆಸಾಂವ್
ಆಮ್ಚೆ ಸಂತತಿಚೆ ಸಂತತಿಚೆರ್ ಭೆಜ್ಲಾಂ ಮ್ಹಣ್
ಮಂಗ್ಳುರಿ ಕ್ರಿಸ್ತಾಂವಾಂಕ್ ಕೋಣ್ ತರೀ ಹೆರ್
ಸಂಗಟನಾಂ ನಕ್ಲಾಂ ಕರ್ನ್ ಆಸಾತ್ ತರ್ ತೆಂ
ತಾಂಗೆ ಕರ್ಚೆಂ ಸಾರ್ಕೆಂ ಮ್ಹಣ್ ಒಪ್ಪೊಂಚಿ
ಪರಿಗತ್‌ಚ್ ಆತಾಂಚ್ಯಾ ಕಾಳಾರ್ ಆಸಾ.
ಆಮ್ಚೆಥಂಯ್ ಪಯ್ಲಾನ್ ಪಯ್ಲೆಂ ಆಮ್ಚ್ಯಾ
ದೇಶಾಚೆರ್ 'ಭರ್ವಸೊ' ನಾ ಜಾಲಾ. ಭರ್ವಸೊ
ನಾ ಮ್ಹಳ್ಯಾ ಉಪ್ರಾಂತ್ ಅಭಿಮಾನಾಚಿ
ಗಜಾಲ್ ಫುಟೊನ್ ಗೆಲಿ.

ಆಮ್ಕಾಂ 'ಪರ್ಯಾಂಚೆಂ' ಯಾ 'ಹೆರಾಂಚೆಂ'
ಮ್ಹಳೆಂ ಜೆಂ ಕಿತೆಂ ಆಸಾ, ತೆಂ ಆಮ್ಚೆಥಂಯ್
ಆಸ್ಚೆಪ್ರಾಸ್ ಚಡ್ ಲಾಯೆಕ್ ದಿಸ್ತಾ, ಆಕರ್ಚಿಕ್
ದಿಸ್ತಾ. ದೆಕುನ್ ಆಮ್ಚೆಥಂಯ್ ಆಮ್ಚೆರ್‌ಚ್
ಭರ್ವಸೊ ಉಣೊ ಜಾಂವ್ಚೆ ತಿತ್ಲೊ ಅಬ್ಲೆಸ್
ವಾಡ್ಲಾ ಮ್ಹಳ್ಯಾರೀ ಚೂಕ್ ಜಾಯಿನಾ.

ನಾ ತರ್ ಪಳೆಯಾ -

ಆಮ್ಚೆ ಹಳ್ಳೆಂನಿ ಆಮ್ಚೆಚ್ ಮ್ಹಳೆ ಇತ್ಲೆ
ಜಾಗೆ ಆಸಾತ್, ತೆ ಆಮ್ಕಾಂ ನಾಕಾ ಜಾಲ್ಯಾತ್.
ದೆಕುನ್ ಸುಣ್ಯಾ ಸವಾಯ್ ವಿಕುನ್ ಆಮಿ
ಶ್ವೆರಾಂನಿ ಫ್ಲಾಟಾಂ ಕರ್ನ್ ರಾವ್ತಾಂವ್.
ಭಾಂಗಾರ್ ವಿಕುನ್ ಲೊಂಕಾಡ್ ಘೆತ್‌ಲ್ಲೆ ಬರಿಂ.

ಉಪ್ರಾಂತ್ ಶ್ವೆರಾಂತ್ಲೆ ಕಾಂಯ್ ವೊಗೆ
ಆಸಾತ್? ನಾಂತ್. ಮೊತಿಯಾಂ ಮೊಲಾಚಿ
ಜಾಗೆ ಆನಿ ಘರಾಂ ಕೊಣಾ ಕೊಣಾಕ್ ವಿಕುನ್
ತಿಂ ಅಮೆರಿಕಾ, ಲಂಡನ್, ಕೆನಡಾ ಯಾ ಆನಿ

ಖಿಯಾ ವಚೊನ್ ಸೆಟಲ್ ಜಾತಾತ್.

ಆಮ್ಕಾಂ ಆಮ್ಚೆರ್‌ಚ್ ಪಾತ್ಯೆಗೆ ನಾ
ಮ್ಹಳೆಂಯೀ, ಆಮ್ಕಾಂ ಆಮ್ಚ್ಯಾ ದೇಶಾಚೆರ್
ಯಾ ಮಾತಿಯೆಚೆರ್ ಅಭಿಮಾನ್ ನಾ
ಮ್ಹಳೆಂಯೀ ಹ್ಯಾ ವರ್ವಿಂ ಸ್ಪಶ್ಟ್ ಜಾತಾ.

ಸಂಸ್ಕೃತಿ ಧರ್ಯಾಂ-ಕಾಂಯ್ ಕೊಣಾಚ್ಯಾ
ಕಣ್ ಕಟ್ಟಾಕ್ ಹಾಂವ್ ನೆಣಾ- ಆಮಿ
ಪಿಂಗಿಸಾಂವ್ ಮ್ಹಳೆಂ ತೆಂ ಪಾವ್ಸಾಂತ್
ವಾರ್ಯಾನ್ ಸತ್ರಿ ವೊಡ್‌ಲ್ಲೆ ಬರಿಂ ವೊಡ್ಡ್
ವೊಡ್ಡ್ ಘೆತಾಂವ್. ಹಾಂಗಾಚಿ ಸಂಸ್ಕೃತೆಕ್,
ಹಾಂಗಾಚ್ಯಾ ವಿಚಾರಾಂಕ್, ಹಾಂಗಾಚ್ಯಾ
ಸಂಬಂದಾಂಕ್ ಎ.ಕೆ. 47ಚಿ ಗುಳೆ!

ಉಪ್ರಾಂತ್ ಆಮ್ಚ್ಯಾ ಯುವಜನಾಂವಿಶಿಂ
ಧರ್ಯಾಂ, ತಾಂಚೆ ಮತಾಂತ್ ಆಸ್ಚೆಂ ಫಕತ್
'ಫೊರಿನ್' ಸೆಟಲ್ ಜಾಂವ್ಚೆಂ ಯಾ ಗಲ್ಫಾಕ್
ವ್ಹರ್ನ್ ಪಾವಂವ್ಚೆಂ ಶಿಕಾಪ್. ದೆಕುನ್ ಅಂಕೆ
ಉಣೆ ಆಸ್ಲಾರೀ, ದೊಡೆ ಲಾಕ್ ಯೆಟುನ್,
ಎಂಬಿಬಿಎಸ್, ಇಂಜಿನಿಯರಿಂಗ್, ಡೆಂಟಲ್
ಶಿಕಾಪ್ ಶಿಕೊಂಕ್ ಅತ್ರೆಗ್ತಾತ್. ಉಪ್ರಾಂತ್
ದಡ್ಪಡೊನ್ ಶಿಕೊನ್ ಖಿಂಚ್ಯಾ ತರೀ
ಗೊರ್ಯಾಂಚ್ಯಾ ದೇಶಾಕ್ ವಚೊನ್ ಥಂಯ್
ಉದ್ದಾರ್ ಜಾತಾತ್.

ಮಾಗಿರ್ ರೇಂಕಾಂ ಜೊಡ್‌ಲ್ಲ್ಯಾ ಯಾ
ಡಿಸ್ಪಿಂಕ್ಯನ್ ಜೊಡ್‌ಲ್ಲ್ಯಾ ಆಮ್ಚ್ಯಾ ಇಚ್ಛೆರಾಂಚಿ,
ಐ.ಟಿ. ಶೆತಾಂಗಾರಾಂಚಿ ಯಾ ದಾಕ್ಟರ್-
ನರ್ಸಾಂಚಿ ಆಶಾಚ್ ಸೊಡ್ಯಾಂ.



ಹಾಂಗಾಚಿ ಮಾತಿಯೆಕ್ ಕಾಂಯ್ ತರೀ ದೀಜೆ
ಮ್ಹಳ್ಳಿಂ ಭೊಗಾಪ್ ಜಾಂವ್, ಭಾರತ್
ಮ್ಹಜೊ ದೇಶ್ ಮ್ಹಳ್ಳಿಂ ಸಿಂತಿಮೆಂತಾಂ
ಜಾಂವ್ ತಾಂಚ್ಯಾ ಸುತ್ತೂರಾಂತ್ ನಾಂತ್.
ತಾಂಣಿ ಪಳೆಂವ್ಚೆಂ ಪಯ್ಲೆ, ಸ್ಟೇಟಸ್ ಆನಿ
'ಎಬ್ರೊಡ್' ಮಾತ್! ಥಂಯ್ ವಚೊನ್
ತಾಂಕಾಂ ಉದ್ಧಾರ್ ಕರ್ಚೆಂ ಹಾಂಣಿ.

ಆನಿ ಗಲ್ಫಾಕ್ ವಚೊಂಕ್ ಅತ್ರಗ್ತಲ್ಯಾ
ಗ್ರಾಜುಯೆಟಾಂವಿಶಿಂ ಸಾಂಗ್ಚೆಂಚ್ ನಾಕಾ.
ಹ್ಯಾಚ್ ವಿಸಾಂನಿ ಇಸ್ರಾಯೆಲಾಚ್ಯಾ
ವೀಜಾಖಾತಿರ್ ಎಕೆಕ್ಲ್ಯಾನ್ ದೊದೋನ್ ಲಾಕ್
ಭರುನ್ ಉಪ್ರಾಂತ್ ಎಜೆಂಟಾಂನಿ ಇಂದಾಪತ್ತ್
ಕರ್ನ್ ಆತಾಂ ರದೊನ್ ಆಸ್ಚ್ಯಾ
ಮಂಗ್ಳುರಾಂತ್ಲ್ಯಾ 60 ಜಣ್ ಕ್ರಿಸ್ತಾಂವ್
ಚೆಡ್ಯಾಂಚ್ಯಾ ಎಕಾ ಪಂಗಡಾಕ್ ಪಳೆಲಾಂ
ಹಾಂವೆಂ. ಕಾಲ್ ಕೊಣ್ಣಾ - ಮಸ್ಕತಾಕ್
ವಚೊನ್ ಥಂಯ್ ದಗ್ಗೊಣಿ ಭೊಗುನ್
ಉಪ್ರಾಂತ್ ಜೀವ್ಲಾತ್(?) ಕೆಲ್ಲ್ಯಾ ಎಕಾ
ಕ್ರಿಸ್ತಾಂವ್ ಜೊಡ್ಯಾವಿಶಿಂ ಟಿವಿಚೆರ್ ಸಮ್ಜಾಲಾಂ
ಹಾಂವ್. ಎಜೆಂಟಾಂಥಾವ್ನ್ ಮೂರ್ಖ
ಜಾಲ್ಯಾರೀ, ಗಲ್ಫಾಂತ್ ವಚೊನ್ ಕಾಯ್ಲರ್
ಭಾಜ್ಲ್ಯಾರೀ ಆಮ್ಚ್ಯಾ ಯುವಜಣಾಂ ಥಂಯ್

ಪೊಳಾಪೊಳ್ ಘಂವ್ಚಿ ಗಿರಾಂತ್ ಮಾತ್ ಉಣಿ
ಜಾಲ್ಲಿ ದಿಸಾನಾ. ಹೆಂ ಸಗ್ಳೆಂ ಕಿತ್ಯಾಕ್?

ಜರ್ತರ್ ನೊವೊದ್ ಕೊರೊಡ್ ಆಸ್ಚೆ
ಹಿಂದೂ-ಮುಸ್ಲಿಮ್ ಹ್ಯಾ ದೇಶಾಂತ್
ರಾವೊನ್ ಆಪೊ್ಲೊ ಫುಡಾರ್ ರುತಾ ಕರುಂಕ್
ಸಕ್ತಾತ್ - ತರ್ ಆಮ್ಕಾಂ ದೋನ್ ರಕ್ಕೆ
ಆಸ್ಲೆಲ್ಯಾಂಕ್ ಕಿತೆಂ ಕಶ್ಟ್ ಮಾರ್ತಾತ್?
ಹಾಂಗಾಚೊ ಸಾಂಬಾಳ್ ಆಮ್ಕಾಂ ಕಿತ್ಯಾಕ್
ಪಾವಾನಾ? ಹಾಂಗಾಚಿಂ ಕಾಮಾಂ ಆಮ್ಕಾಂ
ಕಿತ್ಯಾಕ್ ವರ್ಗಾನಾಂತ್? ಹಾಂಗಾಚಿ ಪಯ್ಲೆ,
ಹಾಂಗಾಚಿ ಮಾತಿ-ಸಂಸ್ಕೃತಿ ಆಮ್ಕಾಂ ಕಿತ್ಯಾಕ್
ದಿಸಾನಾ? ಪೊಳಾಪೊಳ್ ಘಂವ್ಚಿ ಕಿತ್ಯಾಕ್?

ಆಮ್ಚ್ಯಾ ದೇಶಾಭಿತರ್ ಆತಾಂ ಕಾಮಾಚಿ
ಇತ್ಲೆ ಆವ್ಕಾಪ್ ಆಸ್ತಾನಾ ಯಾ ಸ್ವ ಉದ್ಯಮ್
ಕರುಂಕ್ ಥಳ್ ಆಸ್ತಾನಾ ಆಮಿ ಭೆಶ್ಟೆಂಚ್
ಪರ್ಕಿಪಣಾಕ್ ಉಮ್ಕೊಳ್ಚೆಂ ತರೀ ಕಿತ್ಯಾಕ್?

ಆಮಿ ಆಮ್ಚೆರ್ ಭರ್ವಸೊಂಚೆಂ ಆನಿ ಆಮಿ
ಆಮ್ಚ್ಯಾ ದೇಶಾಚೆರ್ ಭರ್ವಸೊಂಚೆಂ ವಿದಾನ್ -
ಪಯ್ಲೆಂ ಆಮ್ಚ್ಯಾ ಇಗರ್ಜೆಂತ್, ಭಾವಾಡ್ತ್-
ಮೋಗ್-ದುಖಿಚ್ಯಾ ವಿದಾನಾಂಬರಿಂಚ್ ಸುರು
ಕರಿಜೆ. ಆಮ್ಚೆಂ ಅಸ್ತಿತ್ವ್ ದಾಕಂವ್ಚೆ ಗಜಾಲಿಂತ್
ಹೆಂ ಖಂಡಿತ್ ವರ್ತೆಂ ಮೇಟ್.

ದೀನಾತ್ಮ್ಯಾಂನಿ ಕೆದಾಳಾ ದಿಂವೈಂ...?

ಆಮ್ಚ್ಯಾ ಮನ್ಶಾಂಕ್ ಉದ್ಯಮ್ ಲಾಗಾನಾ, ವಯ್ವಾಟ್ ಕರುಂಕ್ ಕಳಾನಾ ಮ್ಹಳ್ಳೆಂ ಜೆರಾಲ್ ಉತರ್ ಆಸಾ ತೆಂ ವ್ಹಯ್ ತರೀ, ಸ್ವ ಮ್ಹಿನತೆನ್‌ಗೀ ಯಾ ಹೆರ್ ಖಿಂಚ್ಯಾ ತರೀ ಬಳಾನ್‌ಗೀ, ವಯ್ವಾಟಾಂತ್ ಯಾ ಆರ್ಥಿಕತೆಂತ್ ಬೋವ್ ಬಳಾದಿಕ್ ಜಾಲ್ಲೆ ಸಬಾರ್ ಮಾನೆಸ್ತ್ ಆಮ್ಚೆಮದೆಂ ಆಸಾತ್. ತಾಂತ್ಲ್ಯಾ ಪಯ್ಲಿ ಸಬಾರ್ ಜಣ್ ಗಲ್ಬಾಗಾರ್ ತರ್, ಹೆರ್ ಥೊಡೆ ಮುಂಬಯಿಗಾರ್, ಬೆಂಗ್ಳುರ್‌ಗಾರ್ ಆನಿ ಚಡ್‌ಶೆ ಮುಂಗ್ಳುರ್‌ಗಾರ್. ಮ್ಹಳ್ಳಾರ್, ಮುಂಗ್ಳುರಾಂತ್‌ಚ್ ಜಲ್ಮೊನ್, ಮುಂಗ್ಳುರಾಂತ್‌ಚ್ ಉದ್ಯಮಾಂತ್ ಯಾ ಜೋಡಿಂತ್ ಥಳ್ ದೆಕ್‌ಲ್ಲೆ. ಹೆ ಸಗ್ಳೆ 'ಗಾರ್' ಆಮ್ಚ್ಯಾಚ್ ಸಮುದಾಯಾಂತ್ಲೆ, ಆಮ್ಚ್ಯಾಚ್ ರಗ್ತಾಂತ್ಲೆ ಆನಿ ಆಮ್ಚೆಚ್ ಮಾತ್ಯೆಂತ್ಲೆ.

ಹೆಂ ಸತ್ ತಾಂತ್ಲೆಪಯ್ಲಿಂ ಸಬಾರ್ ಜಣ್, ದುಡ್ವಾಚ್ಯಾ ಆನಿ ಪ್ರೆಸ್ಪೀಜೆಚ್ಯಾ ಬಳಾನ್ ನೆಗಾರ್ತಾತ್ ಆಸ್ಯೆತ್ ಯಾ ಆಪ್ಣಾಕ್ ಆಪ್ಲೆಂ ಮೂಳ್ ಗರ್ಜ್ ನಾ ಮ್ಹಣ್ ಲೆಕ್ತಾತ್ ಆಸ್ಯೆತ್. ಪೂಣ್ ಹಿ ಸಮಾಜ್ ಮಾತ್ರ್ ತಾಂಕಾಂ ಆಮ್ಚೆಚ್ ವೆಕ್ತಿ ಮ್ಹಣ್ ವೊಳ್ಕಾಲ್ಯಾ, ಆಜೂನ್ ವೊಳ್ಕಾತಾ.

ದುಡ್ವಾಂತ್ ಗ್ರೇಸ್ತ್ ಜಾಂವ್ಚೆಂ ನಶಿಬ್ ಸಗ್ಳ್ಯಾಂಕ್ ಆಸಾನಾ. ಬೋವ್ ಥೊಡ್ಯಾಂಕ್ ಮಾತ್ರ್ ದಾಳ್ಯಾಂ ದಾಳ್ಯಾಂನಿ ದುಡು ಜಮಂವ್ಚಿ

ಶ್ಯಾತಿ, ಆವ್ಕಾಸ್ ಆನಿ ಬುದ್ಧಂತ್ಕಾಯ್ ಆಸ್ತಾ. ತೆಂ ದೆವಾನ್ ದಿಂವ್ಚೆಂ ವರ್ದೆಂ ದೆಣೆಯೀ ಮ್ಹಣ್ಯೆತಾ. ತೆಂ ದೆಣೆ ತಾಂಗೆ ಆಪ್ಲೆ ಸ್ತಕಿಂ ರುತಾ ಕೆಲಾಂ ಆಸ್ಯೆತಾ. ಹೆರ್ ಕೊಣೆಯ್ ಕಿತ್ಯಾಕ್, ತಾಂಚ್ಯಾ ಕುಟ್ಮಾನ್ ಯಾ ಸಮುದಾಯಾನ್‌ಚ್ ತಾಂಕಾಂ ತ್ಯಾ ಖಾತಿರ್ ಶೀದಾ ಪಾಟಿಂಬೊ ದಿಲ್ಲೊನಾ ತೆಯೀ ಆಸ್ಯೆತಾ. ಪೂಣ್ ತೆಂ ತಾಂಗೆ ಮತಿಂತ್ ದವರ್ನ್ ಆಪ್ಲೆ ಸಂಸ್ಕೃತಿಚೆರ್, ಭಾಶೆಚೆರ್, ಸಮುದಾಯಾಚೆರ್ ಹಗೊ ತಿರುಂಚೆಂ ನ್ಹಯ್. ಆಪ್ಣಾಕ್ ತುಮ್ಮಿ ಗರ್ಜ್ ನಾ ಮ್ಹಣ್ ವಿಂಗಡ್ ರಾಂವ್ಚೆಂ ನ್ಹಯ್. ಹೆಂ 'ಮಾನೆಸ್ತ್' ಮ್ಹಣ್‌ಲ್ಯಾಂಕ್ ತಾಳ್ ಪಡಾನಾ. ಕಿತ್ಯಾಕ್, ತ್ಯೆ ವೆಕ್ತಿನ್ ಆಜ್ ಉಂಚಾಯೆಕ್ ಪಾವಾಜೆ ತರ್ ಎಕೆ ನಾ ಎಕೆ ಪರೋಕ್ಯ್ ರೀತಿನಾ ತಾಚ್ಯಾ ಸಮುದಾಯಾನ್, ತಾಚ್ಯಾ ಭೊಂವಾರಾನ್, ತಾಚೆ ಫಿರ್ಗ್‌ಜೆನ್, ತಾಚೆ ದೊತೊರ್ಚೆನ್, ತಾಚ್ಯಾ ಶಿಕ್ಪಾನ್ ತಾಕಾ ಥಳ್ ಜಾವ್ನ್ ಪಾಟಿಂಬೊ ದಿಲಾಚ್.

ಹೆಂ ಕಿತ್ಯಾಕ್ ಬರಯ್ತಾಂ ಮ್ಹಳ್ಳಾರ್, ಆಮ್ಚೆಮದೆಂ ಇತ್ಲೆ ಗ್ರೇಸ್ತ್ ಮನಿಸ್ ಆಸೊನೀ, ಆಜ್ ಆಮ್ಚ್ಯಾ ಸಮುದಾಯಾಚ್ಯಾ ಕಾರ್ಯಾಂಖಾತಿರ್, ಯೆವ್ನ್‌ಣೆಂಖಾತಿರ್, ಚಟುವಟಿಕೆಂಖಾತಿರ್, ಕಲೆಖಾತಿರ್ ಯಾ ಭಾಶಾ ವರುಲಾಖಾತಿರ್ ದುಡ್ವಾಚಿ ಅಡ್ವಣಿ ದೀಸ್ ವೆತಾಂ ವೆತಾಂ ಚಡತ್ ಯೆತಾ.



ಆಮ್ನಾ ದುಡ್ಡಾಗಾರಾನಿ ಆನಿ ತಾಂಚ್ಯಾ
ಪಿಳ್ಳೆಂನಿ ಆಪ್ಲೆಂಪಣ್ ಹೊಗ್ಗಾಯಿಲ್ಲಾನ್
ತಾಂಕಾಂ ಹೈ ವಿಶಿಂ ಗುಮಾನ್ ಉಣೆ ಜಾಯಿತ್
ಆಯ್ಲಾಂ. ಆಪ್ಲ್ಯಾ ಸ್ವ-ದವ್ವತೆಖಾತಿರ್
ಲಾಕಾಂನಿ ಪಿಟೊ ಕರ್ತಾನಾ, ಆಪ್ಲ್ಯಾ
ಸಮುದಾಯಾಖಾತಿರ್, ಆಪ್ಲೆ ಭಾಶೆಖಾತಿರ್,
ಆಪ್ಲ್ಯಾ ಸಾಹಿತ್ಯಾಖಾತಿರ್ ಕಾಂಯ್ ಥೊಡೆ
ಹಜಾರ್ ದಿಂವ್ಚೆಂ ಬರೆಂ ಮನ್ ತಾಂಚೆಂಥಂಯ್
ನಾ ಜಾಲಾಂ.

‘ಆಪ್ಣಾಚೆ ಪಯ್ಲೆ’ ಮ್ಹಳ್ಳೊ ಹಂಕಾರ್
ಕೊಣೆಂಯ್ ದಾಕವ್ಪೆತ್. ಪೂಣ್ ತೆ ಪಯ್ಲೆ ಕಶೆ
ಆಯಿಲ್ಲೆ ಮ್ಹಣ್ ಮೂಳ್ ಸೊದ್ತಾನಾ ತೆ
ಅಸ್ಕತ್ ಜಾಯ್ನಾಂತ್‌ಗೀ?

ಹಾಂಗಾ ಥೊಡೆ ಬರ್ಪೂರ್ ಉದಾರ್

ಮನಾಚೆ ದಾನಿ ಆಸಾತ್. ತೆ ಹರೈಕಾಕೀ
ದಿತಾತ್, ಹರೈಕ್ಯಾಕೀ ದಿತಾತ್. ತಾಂಕಾಂ
ಆಪ್ಲ್ಯಾ ಕುಟ್ಮಾಸಾಂಗಾತಾ ಆಪ್ಲ್ಯಾ
ಸಮುದಾಯಾಚೊಯಿ ಹುಸ್ಕೊ ಆಸಾ,
ಮೋಗ್ ಆಸಾ. ತಸಲ್ಯಾಂವರ್ವಿಂಚ್ ಕೊಣ್ಣಾ
ಮಂಗ್ಳುರಿ ಕಥೊಲಿಕ್ ಸಮುದಾಯ್ ಥೊಡ್ಯಾ
ತರೀ ಉಂಚಾಯೆರ್ ಆಸಾ.

ಪೂಣ್ ಹ್ಯಾ 10 ರಕ್ಕೆ ಬರ್ಪಾ ಮನಾಚ್ಯಾ
ವೆಕ್ತಿಂಥಂಯ್ ಆಸ್ಚೊ ಉಣ್ಯಾರ್ ವೀಸ್ ರಕ್ಕೆ
ಆಪ್ಲ್ಯಾಪಣಾಚೊ ಹುಸ್ಕೊ, ಹೆರ್ 90 ರಕ್ಕೆ
ವೆಕ್ತಿಂಕ್ ಯೆಂವ್ಚೊ ತರೀ ಕೆದಾಳಾ?

ತಾಂಣಿ ಆಪ್ಲೆಂಪಣ್ ಹೊಗ್ಗಾಯ್ಲ್ಯಾ
ಉಪ್ರಾಂತ್? ಯಾ ಆಮಿ ತಾಂಕಾಂ
ಹೊಗ್ಗಾಯ್ಲ್ಯಾ ಉಪ್ರಾಂತ್?

ಹ್ಯಾ ತೇಗ್ ಆಚಾರ್ಯಾಂಕ್ ಆಮಿ ಸಾಂಗಾತ್ ದಿವ್ಯಾಂ

ಆಮ್ಚೊ ಸಮುದಾಯ್, ಆಮಿ ಭಾಸ್ ಆನಿ ಸಂಸ್ಕೃತಿ ಸಪಾಯ್ ಜಾಯ್ನಾ ತಶೆಂ ರಾಕೊನ್ ವ್ಹರ್ಚೆ ಕಾಂಯ್ ಥೊಡೆ ಶಿಪಾಯ್ ಹ್ಯಾ ಆದಿಯೇ ಉದೆಲ್ಯಾತ್, ಆತಾಂಯೇ ಉದೆವ್ನ್ ಆಸಾತ್. ತಾಂಚೆ ಉಮೆದಿನ್ ಆನಿ ತ್ಯಾಗಾನ್ ಮ್ಹಣೈತ್ - ಆಮ್ಚೊ ಸಮುದಾಯ್, ಆಮಿ ಭಾಸ್, ಸಾಹಿತ್ಯ, ಪತ್ರಗಾರಿಕಾ, ಸಂಗೀತ್ ಯಾ ಹೆರ್ ಕಿತೆಂಯ್, ಆಜೂನ್ ಆವಾಜಾಚೆರ್ ಆಸಾ. ತ್ಯಾ ಪಯ್ಕಿಂತ್ಲೆ ಚಡಾವತ್ ಶಿಪಾಯ್ ಲಿಪ್ತೆ ಲಿಪ್ತೆಚ್ ಆಸಾತ್. ಪೂಣ್ ಥೊಡೆ ಮುಕಾರ್ ಯೇವ್ನ್ ಹರ್ದೆಂ ದೀವ್ನ್ ಮ್ಹಳ್ಳೆಬರಿಂ ಆಪ್ಲ್ಯಾ ಸಮುದಾಯಾಚ್ಯಾ ಸಂಪೂರ್ಣ್ ಕಾಯೆಚೆ ಭದ್ರತೆಖಾತಿರ್ ಝುಜೊನ್ ಆಸಾತ್. ತಾಂತುಂ ಹೆ ತೇಗ್ ಆಚಾರ್ಯ ಮುಕಲ್.

ಪಯ್ಲೊ ಆಸಾ ಯೋಗಾಚಾರ್ಯ ವಿ.ಎಲ್. ರೇಗೊ. ಹೊ ಮನಿಸ್ ಆಮ್ಚ್ಯಾ ಸಮುದಾಯಾಂತ್ಲೊ ಬೋವ್ ವಿಶಿಶ್ಟ್ ವಕ್ತಿ. ಆಪ್ಲ್ಯಾ ಯೋಗ ಮಿಸಾಂವಾದ್ವಾರಿಂ ಭಾರತೀಯತೆಂತ್ ಕ್ರಿಸ್ತಾಂವ್‌ಪಣ್ ಪಾಚಾರ್ಚೆಂ ವ್ಹಡ್ ಸಾದನ್ ತಾಚೆಂ. ಹೈ ಧರ್ತೆರ್ ಆಮಿ ರೋಮನ್ ಕಥೊಲಿಕ್ ಜಾವ್ನ್ ಜಿಯೆಂವ್ಚೆಂ, ಭಾರತಾಚೆ ಸಂಸ್ಕೃತೆಕ್ ಯಾ ಪರಂಪರೆಕ್ ಪಯ್ಸ್ ಲೊಟುನ್ ಜಿಯೆಂವ್ಚೆಂ ಖಂಡಿತ್ ಬರ್ಕಾತಾಯೆಚೆಂ ನ್ಹಯ್ ಮ್ಹಣ್ ಸಮ್ಜಾಲ್ಲ್ಯಾ ವಿ.ಎಲ್. ರೇಗೊನ್ ಪಾಟ್ಲ್ಯಾ 18 ವರ್ಸಾಂಥಾವ್ನ್ ಯೋಗದ್ವಾರಿಂ ಕೆಲ್ಲಿಂ ಆಚಾರ್ಯಾಂ ಜಾಯ್ತೆಂ. ಕಥೊಲಿಕ್

ಇಸ್ಕೂಲಾಂನಿ ಯೋಗ ತರ್ಪೆತಿ ಸುರು ಕರ್ನ್, ಆಮ್ಚ್ಯಾ ಇಗರ್ಜೆ ಭೊಂವಾರಾಂತ್ ಹೆರ್ ಸಮುದಾಯಾಚ್ಯಾ ವೆಕ್ತಿಂಕ್‌ಯೇ ಲಾಗಿಂ ಹಾಡ್ನ್ ಭಾವ್ ಬಾಂದವ್ಪಣ್ ವಾಡಯ್ಚೆ ಆನಿ ಹ್ಯಾ ದ್ವಾರಿಂ ಕಾಳ್ಜಾಂತಿಚಿ-ಸಮಾಜಿಚಿ ಭಲಾಯ್ಕಿ ಸುದ್ರಾಯ್ಚೆ ಮ್ಹಳ್ಳೆಂ ವ್ಹಡ್ ಸ್ವಪಾಣ್ ತಾಚೆಂ. ಹ್ಯಾ ವರ್ಸಾಚೆ ಆಕ್ರೇಕ್ ರಾಣೆಪುರಾಂತ್ ಉಬೆಂ ಜಾಂವ್ಚೆಂ ವಿ.ಎಲ್. ರೇಗೊಚ್ಯಾ ಬೆಸಾಂವಾಚೆಂ 'ರಿಷಿವನ' - ಕೊಡ್ಯಾಳಾಂತ್ಲ್ಯಾ ಖಿಂಚ್ಯಾಯ್ ದೇವ್‌ತೆಂಪ್ಲಾಕ್ ಯಾ ಪೂನ್‌ಶೆತಾಕ್ ಕೊನ್ಯಾಕ್ ಲೊಟ್ಟಿ ತಸಲೆಂ.

ಆಮ್ಚ್ಯಾ ಧಾರ್ಮಿಕಾಂನಿ ಆನಿ ಲಾಯಿಕಾಂನಿ ಯೋಗಚೊ ಮಹತ್ವ್ ಸಮ್ಜೊನ್, ಆಮಿಂ ಮಾಗ್ಣಿಂ ಆನಿ ಆಮಿ ಜಿಣಿ ಹ್ಯಾ ಭಾರತೀಯ್ ಗಿರೆಸ್ತ್‌ಪಣಾಚೆರ್ ಬಾಂದುನ್ ಹಾಡ್ಲಿ ತರ್ ಬಿಲ್ಕುಲ್ ಆಮ್ಚೊ ಸಮುದಾಯ್ ಧನ್ಯ್. ಆಮ್ಚ್ಯಾ ಇಗರ್ಜೆ ದೊರ್ಯಾಭಿತರ್ ನಾಚ್ ಕ್ಲಾಸಿ, ಕರಾಟೆ ಕ್ಲಾಸಿ, ಕಂಪ್ಯೂಟರ್ ಕ್ಲಾಸಿ ಆನಿ ಹೆರ್ ಶಿಬಿರಾಂ ಚಲವ್ನ್‌ಚ್ ಆಸಾತ್. ತ್ಯಾ ಮದೆಂ ಪಾವ್ತ್ ಕರುನ್ ಹೆರ್ ಇಗರ್ಜೆ ಭೊಂವಾರಾಂತ್ ಯೋಗ ಕ್ಲಾಸಿ ಸುರು ಕೆಲ್ಯೊ ತರ್ ಭಲಾಯ್ಕೆಭರಿತ್ ಸಮಾಜ್ ಆಮಿ ಖಂಡಿತ್ ರುತಾ ಕರ್ತಲ್ಯಾಂವ್. ಯುವ'ಸಂಚಾಲನಾಂನಿ ಆನಿ ಕಥೊಲಿಕ್ ಸಭೆಚ್ಯಾಂನಿ ಪ್ರತ್ಯೇಕ್ ರಿತಿನ್ ಹೆಂ ಮತಿಂತ್ ದವ್ರಿಜೆ. ಜುಲಾಯ್ 11ವೆರ್ ದೊನ್ಯಾಂವೆಂ ಯೋಗ ಶಿಬಿರ್ ಚಲವ್ನ್ ವ್ಹರ್ನ್, ಹಿಂದೂ ಭಾಂವ್ಡಾಂಮದೆಂ



ಅಭಿಮಾನಾನ್ ಉಬೊ ರಾಂವ್ವಾ
ಯೋಗಾಚಾರ್ಯಾಚ್ಯಾ ಸಾದನಾಥಾವ್
ಆಮಿಯೀ ಪ್ರೇರಿತ್ ಜಾವ್ನಾಂ.

ದುಸ್ರೊ ಆಸಾ, ಹೇಮಾಚಾರ್ಯ. ಪೊರೈ
ಪೋಯ್ತ್ 'ದಾಯ್ಜಿ ದುಬಾಯ್'
ಬರವ್ಪಾಂಚ್ಯಾ ಎಕ್ತಾರಾಚೊ ಸಂಚಾಲಕ್
ಜಾವ್ನ್ ತೊ ವಿಂಚುನ್ ಆಯ್ಲಾ. ಕೊಂಕ್ಣೆಂತ್ಲೊ
ಎಕ್ ಪರಿಪಿಕಾಯೆಚೊ ಬರವ್ಪಿ ತೊ, ಮಾತ್
ನ್ಹಯ್ ತಾಚೆಂ ಸಾಹಿತ್ ವಾಚ್ತೆಲ್ಯಾ ಸಾದ್ಯಾ
ವಾಚ್ಪ್ಯಾಕೀ ಪರಿಪಿಕಾಯೆಚ್ಯಾ ಶಿಖರಾಕ್
ಪಾವಂವ್ಚಿ ಶ್ಯಾತಿ ತಾಚ್ಯಾ ಬರ್ಪಾಂಕ್ ಆಸಾ.
ಕೊಂಕ್ಣೆಂತ್ಲ್ಯಾ ಮಾಲ್ವಡ್ಯಾಂ ಬರವ್ಪಾಂ
ಪಯ್ಕಿಂತ್ಲೊ ಎಕ್ಲೊ ಮ್ಹಣ್‌ಯೀ, ಕೊಂಕ್ಣೆಂತ್ಲೊ
ಪಯ್ಲೊ ಬಂದಾಯ್ ಕಾದಂಬರಿಚೊ ದಾತಾರ್
ಮ್ಹಣ್‌ಯೀ ತಾಕಾ ಆಮಿ ಮಾನ್ ದಿವ್ವೆತ್.

ಮ್ಹಾಕಾ ಅಭಿಮಾನ್, ತಾಚೆ ತಸಲೊ ಎಕ್
ಊಂಚ್ ಸಾಹಿತಿ 'ದಾಯ್ಜಿ ದುಬಾಯ್'
ತಸಲ್ಯಾ ಊಂಚ್ ಬರವ್ಪಾಂ ಎಕ್ತಾರಾಚೊ
ಸಂಚಾಲಕ್ ಜಾಲಾ ಮ್ಹಣ್. ಗಲ್ಫ್ ರಾಶ್ಟ್ರಾಂನಿ
ಕೊಂಕ್ಣಿ ಸಾಹಿತ್ಯ ಆನಿ ಕೊಂಕ್ಣಿ ಪಣಾಕ್ 'ಗುಕಲ್ಡ್
ಧರ್ಮಾಂತ್ 'ದಾಯ್ಜಿ ದುಬಾಯ್' ಎಕ್ತಾರಾನ್
ಕೆಲ್ಲಿ ತಿತ್ಲೊ ವಾವ್ರ್ ಬೋವ್‌ಶ್ಯಾ ಹೆರ್
ಖಿಂಚ್ಯಾಚ್ ಸಂಗಟನಾನ್ ಕೆಲ್ಲೊ ನಾ.
ರೆಂವೆಭುಂಯ್ತ್ ಕಡೊನ್ ತೇಲ್ ಜಾತಲ್ಯಾ
ಕಾಂಯ್ ಥೊಡ್ಯಾ ಬರವ್ಪಾಂಕ್ ಎಕೆ
ಮಾಂಚಿಯೆರ್ ಸಾಂಗಾತಾ ಹಾಡ್ನ್ ತಾಂಚೆ
ಥಾವ್ನ್ ಕೊಂಕ್ಣೆಚೆ ದಿವ್ವೆಕ್ ತೆಲಾಚ್ಯೊ ಝರಿ
ಪುಟಯಿಲ್ಲೆಂ ಸಾದನ್ ಕಾಂಯ್ ಚಿಲ್ಲ್ ರಾಯೆಚೆಂ
ನ್ಹಯ್. ದಾಯ್ಜಿ ದುಬಾಯ್‌ಚ್ಯಾ
ಪ್ರೇರಣಾನ್‌ಚ್ ಮ್ಹಣ್ಯೆತ್ ಹೆರ್ ಕಿತ್ಲಿಂಗೀ
ಸಂಗಟನಾಂ ಗಲ್ಫ್ ರಾಶ್ಟ್ರಾಂನಿ ಉದೆಲಿಂ,
ವೆಬ್‌ಸೈಟಿ ಕಿರ್ಲಾಲ್ಯೊ, ಪುಸ್ತಕಾಂ ಪ್ರಕಟ್
ಜಾಲಿಂ, ಪತ್ರಾಂಚೆ ವಿಶೇಸ್ ಅಂಕೆ ಫಾಯ್ಸ್

ಜಾಲೆ, ಝಡಾಯೆಭರಿತ್ ಕೊಂಕ್ಣಿ ಕಾರ್ಯಿಂ
ಸಾದರ್ ಜಾಲಿಂ, ಕವಿಗೋಷ್ಠಿ, ವಿಚಾರ್‌ಸಾತಿಂ
ಉಬಿಂ ಜಾಲಿಂ, ದಣ್ಣತೆಲ್ಯಾಂಕ್ ಸುಟ್ಕಾ ಜಾಲಿ,
ಗರ್ಜೆ ವಂತಾಂಕ್ ಕುರ್ಪಾ ಲಾಬ್ಲಿ...

ದೆಕುನ್ ಹ್ಯಾ 'ದಾಯ್ಜಿ ದುಬಾಯ್'
ಸಂಗಟನಾಕ್ ಆಮ್ಚ್ಯಾ ಸಮುದಾಯಾನ್
ಸದಾಂಸುದಾಂ ರಿಣ್ಕಾರಿ ಆಸೊಂಕ್‌ಚ್ ಜಾಯ್.

ತಿಸ್ರೊ ಆಸಾ, ಜಾಯ್ತ್ಯಾ ವಾಟಾಂನಿ ಆನಿ
ಜಾಯ್ತ್ಯಾ ವಾಂಟಾಂನಿ ಕೊಂಕ್ಣಿಕ್ ಊಂಚ್
ಉಬಾರ್‌ಲೊ, ಸಬಾರ್ ಕೊಂಕ್ಣಿ
ತಾಲೆಂತಾಂಚೊ ಗುರು ತೊ. ತಾಚೆ ತಾಂಕಿಕ್,
ತಾಚ್ಯಾ ವಾವ್ರಾಕ್, ತಾಚ್ಯಾ ಜಿವಾಳಾಯೆಕ್,
ತಾಚ್ಯಾ ವೊದ್ವಾಡ್ಲೆಕ್ ಆನಿ ತಾಚೆ ಪಯ್ಸಾ
ದಿಶ್ಪಿಕ್ ಪಳೆತಾನಾ ತಾಕಾ ಕೊಂಕ್ಣಿಚೊ
ದ್ರೋಣಾಚಾರ್ಯ ಮ್ಹಣ್‌ಚ್ ಆಪಯಾಂ ತಶೆಂ
ಭೊಗ್ತಾ. ಆಪಯ್ಲ್ಯಾರ್ ಚೂಕ್‌ಯೀ
ಜಾಯ್ನಿ ನಾ ಕೊಣ್ಣಾ. ತಾಚೆಂ ನಾಂವ್ ಎರಿಕ್
ಒರೈರ್. ಆಸ್ಚೆಂ ಆಸಾ ತಶೆಂ ಸಾಂಗ್ಚೆ 'ಗಡ್ಸ್'
ಆಸ್ಚೊ ವೆಕ್ತಿ ತೊ. ತ್ಯಾ ದೆಕುನ್‌ಚ್ ತೊ
ಕೊಂಕ್ಣಿ ಭಾಶೆಖಾತಿರ್ ಯಾ ಸಂಸ್ಕೃತೆಖಾತಿರ್
ಲೊಬಾಗಾರಾಂಚ್ಯಾ ಯಾ ಹೆರ್ ಕೊಣಾಯ್ಚ್ಯಾ
ಮುಕಾರ್ ರಾವೊನ್ ಝುಜೊಂಕ್ ಸಕ್ತಾ.

ಆತಾಂ ಆಮ್ಚೆಂ ಕಾಮ್ ಜಾವ್ನಾಸಾ,
ಪ್ರೇಮಾಚಾರ್ಯ ಜಾಂವ್ಚೆಂ! ತಶೆಂ ಮ್ಹಳ್ಯಾರ್,
'ಆಮ್ಚೆಂಪಣ್' ಸಂಸಾರಾಕ್ ದಾಕಂವ್ಕ್
ವೊದ್ವಾಡ್ಚ್ಯಾ ಹ್ಯಾ ತೇಗ್‌ಯೀ ಆಚಾರ್ಯಾಂಕ್
ಆಮ್ಚೊ ಮೊಗಾಭರಿತ್ ಸಾಂಗಾತ್ ದಿಂವ್ಚೊ.
ಪ್ರೇರಣ್ ದಿಂವ್ಚೆಂ, ಪಾಟಿಂಬೊ ದಿಂವ್ಚೊ.

ತ್ಯಾ ಬದ್ಲಾಕ್ ಖೊಡಿ ಕಾಡುನ್, ಕುಲ್ಪಾಂ
ಕರುನ್ ಆಮ್ಚೊ ಭರ್ತ್ ಹೊಗ್ಡಾಂವ್ಚೊನಾಕಾ.

ಯೋಗಾಚಾರ್ಯ, ಹೇಮಾಚಾರ್ಯ ಆನಿ
ದ್ರೋಣಾಚಾರ್ಯಾಕ್ ಸರ್ವ್
ಪ್ರೇಮಾಚಾರ್ಯಾಂಚೊ ಸಲಾಮ್.

ತಾಂಚೆಂ ರಡ್ಣೆಂ ಆಮ್ಕಾಂ ಶಿರಾಪ್ ಜಾಯ್ನಾ ಜಾಂವ್

‘ಧಾ ಬೊಟಾಂ ಝರವ್ನ್ ಪಾಂಚ್
ಬೊಟಾಂನಿ ಖಾ’ ಮ್ಹಳ್ಳೊ ಉಪಾದೆಸ್
ದೇವಾನ್‌ಚ್ ದಿಲ್ಲೊ. ಸಂಸಾರಾಚೆ
ಸುರ್ದೆರ್‌ಧಾವ್ನ್ ಮನಿಸ್ ಆಪ್ಲ್ಯಾ ಪೊಟಾ
ಗ್ರಾಸಾಖಾತಿರ್ ಕಿತೆಂ ನಾ ಕಿತೆಂ ಕಾಮ್
ಕರ್ನ್‌ಚ್ ಆಯ್ಲಾ. ಕಾಮ್ ಕರ್ನ್‌ಚ್ ಆಸಾ.

ಕಾಮೆಲಿಂಚೊ ದೀಸ್ ಆಮಿ ಮೇ
1ತಾರಿಕೆರ್ ಆಚಾರಿತಾಂವ್ ತರೀ, ಪ್ರಸ್ತುತ್
ಕೊಡ್ಯಾಳ್‌ಚ್ಯಾ ಡಿ.ಸಿ. ದಫ್ತರಾಮುಕಾರ್
ಉಪಾಶಿಂ ಪಡೊನ್ ಹಾಕ್ ಮಾರ್ಚ್ಯಾ ತ್ಯಾ
ಕಾಂಯ್ ಎಕ್ಯೆಂ ಚಿಲ್ಲ್ಯರ್ ಎಮ್.ಸಿ.ಎಫ್.
ಕಾಮೆಲ್ಯಾಂಕ್ ಪಳೆತಾನಾ ಕಾಳಿಜ್
ಚಿಮುಟ್ತಾ. ತಾಂಚ್ಯಾ ಮಾನಾಕ್ ಕಾಂಯ್
ಥೊಡೆಂ ಬರವ್ಯಾಂ ತಶೆಂ ದಿಸ್ತಾ.

ಎಮ್‌ಸಿಎಫಾಚೊ ಧನಿ ಮಲ್ಯ ‘ಎಲಿ
ಎದ್ದೇಲಿ’ ಮ್ಹಣ್ ಬೊಬಾಟುನ್ ಆದ್ಲೆಪಾವ್ಪಿಂ
ಚುನಾವಾಕ್ ದೆಂವ್‌ಲೊ ತೊ, ಆಪ್ಲೆ ಪಾಡ್ತಿಕ್
ಎಕ್‌ಯೀ ಸಿಟ್ ಮೆಳಾನಾಸ್ತಾನಾ ಖಾಲಿ
ಹಾತಾಂನಿ ಪಾಟಿಂ ಗೆಲ್ಲೊ ಕಿತ್ಯಾಕ್ ಮ್ಹಣ್
ಚಿಂತುಂಕ್ ಗೆಲ್ಯಾರ್, ಪಾಟ್ಲ್ಯಾ ಕಾಂಯ್
ಥೊಡ್ಯಾ ತೆಂಪಾಥಾವ್ನ್ ಕಾಮ್‌ನಾಸ್ತಾಂ
ಬೆಕಾರ್ ಪಡ್‌ಲ್ಲ್ಯಾ ಹ್ಯಾ ಕಾಮೆಲ್ಯಾಂಕ್
ಪಳೆತಾನಾ ಕಳ್ತಾ. ತೊ ಆಜ್ ಕೊರೊಡಾಂಚ್ಯಾ
ಕೊರೊಡಾಂಚೊ ಧನಿ ಜಾಂವ್ಕ್ ಪುರೊ,
ಲಾಕಾಂನಿ ದೀವ್ನ್ ಟಿಪ್ಪುಚಿ ತಲ್ವಾರ್ ಹಾಡ್ನ್

ದೇಶಾಮುಕಾರ್ ಹರ್ದೆಂ ಪೆಟುಂಕ್ ಪುರೊ ಯಾ
ನಾಗ್ವ್ಯಾ ಮೊಡೆಲಾಂಕ್ ಘೆವ್ನ್ ಕಿಂಗ್‌ಫಿಶರ್
ವಿಮಾನಾಂ ಮೊಳ್ಪಾರ್ ಉಬಂವ್ಕ್ ಪುರೊ.
ಪೂಣ್ ಹ್ಯಾ ಗಾಂವ್ಚೊ ಸಾದೊ ಲೋಕ್ ತಾಕಾ
ಬಿಲ್ಕುಲ್ ಮರ್ಯಾದ್ ದೀನಾ. ತೊ ಹ್ಯಾ
ಮಾತಿಯೆಚೊ ಪೂತ್ ಬಿಲ್ಕುಲ್ ಜಾಯ್ನಾ.

ಹ್ಯಾ ಮಲ್ಯಾಚ್ಯಾ ಕಾಸ್ತಾಚೆ ಕಾಂಯ್ ಥೊಡೆ
‘ಮಹಾಮಲ್ಯ’ ಆಮ್ಚ್ಯಾ ಕ್ರಿಸ್ತಾಂವ್
ಸಮುದಾಯಾಂತ್ ಆಸಾತ್. ಥೊಡೆ ಉದ್ಯಮಿ
ಆಸಾತ್, ಥೊಡೆ ಲೊಬಾಗಾರ್ ಆಸಾತ್,
ಥೊಡ್ಯೊ ಮಾದ್ರಿ ಆಸಾತ್, ಥೊಡೆ ಗಲ್ಲಾಗಾರ್
ಆಸಾತ್, ಥೊಡೆ ಸಂಗಟನ್‌ವಾಲೆ ಆಸಾತ್.
ತಾಂಗೆ ಆಪ್ಲ್ಯಾ ಹಾತಾಖಾಲ್ ಆಸ್ಚ್ಯಾ
ಕಾಮೆಲ್ಯಾಂಕ್ ಪಳೆಂವ್ಪಿ ರೀತ್, ಬೋವ್
ಮಾರೆಕಾರ್‌ಪಣಾಚಿ. ಭಾಯ್ಲ್ಯಾನ್ ಪಳೆಂವ್ಕ್
ಸಂಸಾರ್ ಉದ್ದಾರ್ ಕರ್ಚೆ ಸೊಡ್ವಣ್ವಾರ್ ತಶೆ
ದಿಸ್ಚೆ ಹೆ ಮನಿಸ್ ಭಿತರ್ಲ್ಯಾನ್ ಬೊಲ್ಲ್ಯಾ
ಜಾತಿಂಚೆ. ಇಗರ್ಜಾಂಕ್ ಯಾ ಪೂನ್‌ಶೆತಾಂಕ್
ಲಾಕಾಂನಿ ದಿತಾತ್ ತೆ. ಪೂಣ್ ತಾಂಚ್ಯಾ
ಘರಾಂನಿ ಯಾ ದಫ್ತರಾಂನಿ ಕಾಮ್ ಕರ್ಚ್ಯಾ
ಕಾಮೆಲ್ಯಾಂಕ್ ಫಾವೊತೊ ಸಾಂಬಾಳ್
ದೀನಾಂತ್. ಮಿತಿ ಭಾಯ್ರ್ ತಾಂಕಾಂ
ಘೊಳವ್ನ್, ವೆಳಾರ್ ಪೊಟಾಪೋಡ್
ದಿನಾಸ್ತಾಂ ತಾಂಚೊ ಗೋಳ್ ಕರ್ತಾತ್.
ಘಾಣ್ಯಾಕ್ ದಿಲ್ಲೊ ಕೊಬು, ಚಿಂವೊಡ್



ಜಾತಚ್ ಉದಯಾತ್ ತಶೆಂ, ಕಾಮೆಲ್ಯಾಂಚೊ
ಫಾಮ್ ಆನಿ ರಗತ್ ಪೀಳ್ ತಾಂಕಾಂ ಕಾಡ್
ಉಡಂವ್ಚ್ಯಾ ಕಾಸ್ತಾಚ್ಯಾ ಹ್ಯಾ ಅಗ್ಣ್ಯಾಚ್ಯಾ
ಪಿಲಾಂಕ್ ಧಿಕ್ಕಾರ್ ಮ್ಹಣಾಜೆ ಆಮಿ.

ಕಾಮೆಲ್ಯಾಂಚೆಂ ಸ್ವತಂತ್ರ್ ಲುಟುನ್,
ತಾಂಚೆ ಅಸ್ತಿತ್ವಾಯೆಕ್ ಚಿರುಟಾವ್ನ್ ತಾಂಚ್ಯಾ
ಫುಡಾರಾಕ್ ಕುರಾಡ್ ಮಾರ್ತೆಲ್ಯಾ ಕಾಂಯ್
ಫೊಡ್ಯಾ ಮಹಾಮಾನೆಸ್ತಾಂಕ್ ಆಮಿ
ಆಮ್ಚ್ಯಾಚ್ ಭೊಂವಾರಾಂನಿ ಪಳೆವ್ಣೆತ್.
ಜಾಯ್ ತರ್ ಫೊಡ್ಯಾ ಬೊಟ್ಟೆರಾಂಚಿ ಕಾಣೆ
ವಿಚಾರಾ, ಫೊಡ್ಯಾ ವೇಯ್ಪರಾಂಚಿ ಕಾಣೆ
ವಿಚಾರಾ, ಗಲ್ಪಾಂತ್ ವಚೊನ್ ಮಂಗ್ಳುರಿ
ಕ್ರಿಸ್ತಾಂವಾಂಚ್ಯಾ ಘರಾಂನಿ ಆಯಾ ಜಾವ್ನ್
ಘೊಳ್ತೆಲ್ಯಾ ಬಾಯ್ಲಾಂಲಾಗಿಂ ವಿಚಾರಾ,
ಡಬ್ಬಲ್ ಮಾಳಿಯಾಂಚೆಂ ಘರಾಂ ಬಾಂದುನ್
ರಾಯಾಬರಿಂ ಜಿಯೆಂವ್ಚ್ಯಾ ಆಮ್ಚ್ಯಾ
ಕುಳ್ವಾರ್‌ಗಾರಾಂಚ್ಯಾ ಘರ್ ಕಾಮೆಲ್ಯಾಂಲಾಗಿಂ
ವಿಚಾರಾ, ಫೊಡ್ಯಾ ಟೆಚೆರಾಲಾಗಿಂ ವಿಚಾರಾ,
ಡ್ರೈವರ್ ಯಾ ಕ್ಲೀನರಾಲಾಗಿಂ ವಿಚಾರಾ...

ದೆವಾಸ್ಪಣಾಕ್ ನಾಂವ್ ವ್ಹೆಲ್ಲ್ಯಾ ಆಮ್ಚ್ಯಾ

ಮಂಗ್ಳುರಿ ಕಥೊಲಿಕ್ ಸಮಾಜೆಂತ್ಲ್ಯಾ
'ಧನಿಯಾಂಚಿ' ಸಾರ್ಕಿ ಒಳೊಕ್ ತುಮ್ಮಾಂ
ತವಳ್ ಮೆಳ್ತಲಿ.

ಏಕ್ ಉಡಾಸ್ 'ಧನಿ' ಮ್ಹಣ್ತೆಲ್ಯಾಂನಿ
ಖಂಡಿತ್ ದವರ್ಚೊ. ಖಂಚೆಂಪುಣೇ ವ್ಹಯ್,
ಕಾಮೆಲ್ಯಾಂಚೊ ಶಿರಾಪ್ ನ್ಹಯ್. ತಾಂಕಾಂ
ಅನ್ಯಾಯ್ ಕರ್ನ್ ಉದ್ದಾರ್ ಜಾಂವ್ಚೆಂ
ಫಾಯ್ಡಾಚೆಯೀ ನ್ಹಯ್, ಚಡ್
ತೆಂಪಾಚೆಯೀ ನ್ಹಯ್.

ಎಮ್‌ಸಿಎಫ್ ಕಾಮೆಲಿ ಏಕ್ ಜಾವ್ನ್
ಪ್ರತಿಭಟನ್ ಕರ್ತಾತ್, ಉಪಾಶಿಂ ರಾವೊನ್
ಆಪ್ಲಿಂ ಭೊಗ್ಲಾಂ ಉಚಾರ್ತಾತ್. ಪೂಣ್
ಭೊಗ್ಲಾಂಕ್‌ಚ್ ಬಲಿ ದೀವ್ನ್ ಜಿಯೆಂವ್ಚೆ ಆನಿ
ಕಾಂಯ್ ಹಜಾರಾಂನಿ ಕಾಮೆಲಿ ಆಮ್ಚೆಮದೆಂ
ಆಸಾತ್. ತಾಂತ್ಲೆ ಫೊಡೆ ಆಮ್ಚ್ಯಾಯೀ
ಸಮುದಾಯಾಂತ್ ಆಸಾತ್. ತಾಂಚೊ
ಉಡಾಸ್ ಆಮ್ಚೆ ಮತಿಂತ್ ಸದಾಂಚ್ ಆಸೊಂ.

ಆಮ್ಚ್ಯಾ ಮಿಸಾಂನಿ ಆನಿ ಬಲಿದಾನಾಂನಿ
ತಾಂಚೆಖಾತಿರ್ ಮಾಗ್ಣಿಂ ಜರೂರ್ ಆಸೊಂ.

ಸರ್ವ್ ಕಾಮೆಲ್ಯಾಂಕ್ ನೀತ್ ಲಾಬೊಂ.

■ 17 ಜುಲಾಯಿ 2005

ಅಗೋಸ್ತ್ ವೀಸ್ ಆಮ್ಚೆ ಅಸ್ಮಿತಾಯೆಚೊ ದೀಸ್

ಥೊಡ್ಯೊ ವಸ್ತು ಆಸಾತ್, ತ್ಯೊ ಆಮ್ಚ್ಯಾ
ಮನಾಕ್ ಲಾಗ್ತಲ್ಯೊ.

ಥೊಡೆ ಸಂಬಂದ್ ಆಸಾತ್, ತೆ ಆಮ್ಚ್ಯಾ
ಕಾಳ್ಜಾಕ್ ಲಾಗ್ತಲೆ.

ಆನಿ ಥೊಡೆ ದೀಸ್ ಆಸಾತ್, ತೆ ಆಮ್ಚ್ಯಾ
ಜಿವಿತಾಕ್ ಲಾಗ್ತಲೆ.

ತ್ಯಾ ಜಿವಿತಾಕ್ ಲಾಗ್ತಲ್ಯಾ

ದಿಸಾಂಪಯ್ಕಿಂತ್ ಆಮ್ಚೊ ಜಲ್ಮಾದೀಸ್
ಆಸೊಂಕ್ ಪುರೊ, ಲಗ್ನಾ ದೀಸ್ ಆಸೊಂಕ್
ಪುರೊ, ನತಾಲಾಂಚೊ ದೀಸ್ ಆಸೊಂಕ್ ಪುರೊ
ಯಾ ಭಾರತಾಚೆ ಸುಟ್ಕೆಚೊ ದೀಸಾಯೀ
ಆಸೊಂಕ್ ಪುರೊ. ತ್ಯಾ ದಿಸಾಚೊ ಮಹತ್ವ್
ಜೊ ಆಸಾ, ತೊ ಆಮ್ಚ್ಯಾ ಜಿವಿತಾಕ್‌ಚ್
ಮಹತ್ವ್ ದಿತಾ. ತಸಲೆ ದೀಸ್ ಆಮ್ಚ್ಯಾ
ಜಿವಿತಾಂತ್ ಆಸಾತ್ ಜಾಲ್ಲ್ಯಾನ್‌ಚ್ ಆಮ್ಚೆಂ
ಜಿವಿತ್ ರಂಗ್‌ರಂಗಾಳ್ ಜಾತಾ,
ದಾದೊಸ್ಕಾಯೆಚೆಂ ಜಾತಾ.

ಆಮಿ ಆಮ್ಚೊ ಮಂಗ್ಳುರಿ ಕೊಂಕ್ಣಿ
ಕ್ರಿಸ್ತಾಂವ್ ಸಮುದಾಯ್ ಲೆಕಾಕ್ ಧರ್ದೊ
ತರ್, ಆಮ್ಚ್ಯಾ ಸಮುದಾಯಾಕ್ ಚಡ್ ಆನಿ
ಚಡ್ ಮಹತ್ವ್ ದಿಂವ್ಚೊ ಏಕ್ ದೀಸ್ ಆಸಾ,
ತೊ ಅಗೋಸ್ತ್ ವೀಸ್. ಪೂಣ್ ಬೆಜಾರಾಯೆಚಿ
ಗಜಾಲ್ ಮ್ಹಳ್ಯಾರ್, ಆಮಿ ಆಜೂನ್ ತ್ಯಾ
ದಿಸಾಚೊ ಮಹತ್ವ್ ಸಮ್ಜೊಂಕ್‌ಚ್
ಸಕೊಂಕ್‌ನಾಂವ್. ಜಸೊ ಭಾರತಾಕ್

ಅಗೋಸ್ತ್ 15 ಮಹತ್ವಾಚೊ ದೀಸ್, ತಶೆಂ
ಆಮ್ಕಾಂ ಮಂಗ್ಳುರಿ ಕೊಂಕ್ಣಿ ಕ್ರಿಸ್ತಾಂವಾಂಕ್
ಅಗೋಸ್ತ್ 20. ಕಿತ್ಯಾಕ್, ತ್ಯಾ ದಿಸಾ
ಆಮ್ಚ್ಯಾ ಮಾಂಯ್‌ಭಾಶೆಕ್ ಸಡ್ವಣ್ ಲಾಬ್ಲಲೊ
ದೀಸ್. ಕುರೊವ್ ಲಾಬ್ಲಲೊ ದೀಸ್. ಭಾಸ್,
ಆಮ್ಚೆ ಅಸ್ಮಿತಾಯೆಚೊ ಗುರ್ತ್ ಜಾಲ್ಲೆಲ್ಯಾನ್,
ಅಗೋಸ್ತ್ 20, ಆಮ್ಚ್ಯಾ ಅಸ್ಮಿತಾಯೆಚೊ
ದೀಸಾಯೀ ಮ್ಹಣೈತಾ. ಆನಿ ಮ್ಹಳೆಂ ತರ್ ತೆಂ
ಚಡ್ ಸೊಂಪೆಂ.

ಆಮ್ಚೆ ಕೊಂಕ್ಣಿ ಭಾಶೆಕ್ ಸಂವಿದಾನಾಚೆ
ಆಟ್ಟೆ ವೊಳೆರಿಂತ್ ಬಸ್ಕಾ ಲಾಬ್ಲೆಲ್ಯಾ ಹ್ಯಾ
ವರ್ತ್ಯಾ ದಿಸಾ ಆಮಿ ಸರ್ವ್ ಸಮೇಸ್ತ್
ಮಂಗ್ಳುರಿ ಕೊಂಕ್ಣಿ ಕ್ರಿಸ್ತಾಂವಾಂನಿ ಸಂಭ್ರಮ್
ಪಾವಾಚೆ. ತೊ ದೀಸ್ ಬೋವ್
ಅರ್ಥಾಭರಿತ್ ರಿತಿನ್ ಆಚಾರುಂಕ್ ಫುಡೆಂ
ಸರಾಚೆ. ಜಶೆಂ ಮೊಂತಿಫೆಸ್ತ್ ಆಚಾರಿತಾಂವ್,
ತಶೆಂ.

ಹೆಂ ಕಾಮ್ ಆಮಿ ಮಾತ್ ನ್ಹಯ್,
ಸರ್ವ್ ಜಾತಿಕಾತಿಂಚ್ಯಾ, ಧರ್ಮ್-ಬೊಲಿಂಚ್ಯಾ
ಕೊಂಕ್ಣಾಂನಿ ಕರಿಜೆ ತರೀ, ಹ್ಯಾ ಪ್ರದೇಶಾಂತ್
ಆಮಿ ಮಂಗ್ಳುರಿ ಕಥೊಲಿಕ್ ಕ್ರಿಸ್ತಾಂವಾಂನಿ ಹ್ಯಾ
ಸಂಭ್ರಮಾಚೆಂ ಫುಡಾರ್ಪಣ್ ಘಂವ್ಚಿ ಜರೂರತಾ
ಆಸಾ. ಹರ್ಯೆಕ್ ಫಿರ್ಗಜೆಂನಿ ತ್ಯಾ ದೀಸ್,
ಕೊಂಕ್ಣಿ ಸ್ಪರ್ದೆ, ಕೊಂಕ್ಣಿ ವಿಚಾರ್‌ಸಾತಿಂ ಯಾ
ಸಾಂಸ್ಕೃತೀಕ್ ಕಾರ್ಯಿಂ ಮಾಂಡುನ್



ಹಾಡ್ಲಿ ಆಲೋಚನ್ ಆಮಿ ಕರಿಜೆ. ಆಮ್ಚ್ಯಾ
ಸರ್ವ್ ಸಂಗಟನಾಂನಿ, ಇಸ್ಕೊಲಾಂನಿ,
ಧಾರ್ಮಿಕ್ ಸಂಸ್ಥಾಂನಿ ಸಾಂಗಾತಾ ಮೆಳ್ಳೊನ್
ಆಮ್ಚಿ ಅಸ್ತಿತಾಯ್ ಸಂಭ್ರಮುಂಚ್ಯೊ
ಚಟುವಟಿಕೊ ಸಾದರ್ ಕರಿಜೆ. ವರ್ಸಾಂತ್ ಏಕ್
ಪಾವ್ಲಿಂ ತರೀ ಆಮ್ಚೆ ಭಾಶೆಚೊ ಮಾನ್
ಉಕಲ್ತ್ ಧರ್ವೆಂ ಪ್ರೇತನ್ ಆಮಿ ಕೆಲೆಂನಾ ತರ್,
ಆಮ್ಚೆ ಭಾಶೆಥಂಯ್ ಆಮ್ಚೆಂ ರೂಣ್ ತಶೆಂಚ್
ಬಾಕಿ ಉರ್ತಾ ನ್ಹಯ್?

ಕರ್ನಾಟಕ್ ಕೊಂಕ್ಣಿ ಸಾಹಿತ್ಯ ಅಕಾಡೆಮಿನ್
ಮಂಗ್ಳುರಾಂತ್ ಸಾರ್ವಜನಿಕ್ ರಿತಿರ್ ಹೊ

ದೀಪ್ ಗದ್ವಾಳಾಯೆನ್ ಆಚಾರುಂಚೆಖಾತಿರ್
ಜೊಕ್ತಿಂ ಮೆಟಾಂ ಕಾಡ್ಲ್ಯಾಂತ್. ಸಬಾರ್
ಸಂಗಟನಾಂನಿ ಹ್ಯಾ ದಬಾಜ್ಯಾಕ್ ಸಾಂಗಾತ್
ದೀಂವ್ಕ್ ಮನ್ ಕೆಲಾಂ. ಹೆಂ ಕೊಂಕ್ಣಿ ಚಿ
ಬಳ್ಳಂತ್ ಕಾಯೆಥಂಯ್ ಬೋವ್ ಉಪ್ಕಾರ್ವೆಂ
ಮೇಟ್. ಗರ್ಜೆಭಾಯ್ಲೆ ಗೊಂದೊಳ್ ಆನಿ
ಮನಸ್ತಾಪ್ ವಾಡೊನ್ ಯೆಂವ್ಚ್ಯಾ ಹ್ಯಾ
ದಿಸಾಂನಿ ಅಗೋಸ್ತ್ 20 ಆಮ್ಚೆ ಕೊಂಕ್ಣಿಕ್
ಅಖಿಂಡ್ ಕರುಂಕ್ ಉಪ್ಕಾರುಂದಿ ಮ್ಹಳ್ಳೊ
ಅತ್ರಗ್ ಮ್ಹಜೊ. ತುಮ್ಮೊಯೀ ಜಾಂವ್.

■ 31 ಜುಲಾಯಿ 2005



ಕೆನರಾ ಇಂಗ್ಲಿಶ್ ಆನಿ ಕೊಂಕ್ಣಿ ರೂಪ ರೂಪಂತ್ಲೆ ಕ್ರಿಸ್ತಾಂವ್ ಯೆತಾತ್?

ಕೊಂಕ್ಣಿ ಚೊ ಹುಸ್ಕೊಗೀ ಅಭಿಮಾನಗೀ ತೆಂ ಸುಸ್ತಾನಾ - ಪುಣ್ ಹ್ಯಾ ದಿಸಾಂನಿ ತೊ ಜಬ್ಬೋರ್ ಜಾಲಾ. ದೆಕುನ್‌ಚ್ ಕೊಣ್ಣಾ ರಾಶಿಂ ರಾಶಿಂನಿ ಕೊಂಕ್ಣಿ ಕಾರ್ಯಂ, ಕೊಂಕ್ಣಿ ಕೊವ್ಚೊ, ಕೊಂಕ್ಣಿ ಪುಸ್ತಕಾಂ ಸಾದರ್ ಜಾವ್ನ್ ಆಸಾತ್. ತಶೆಂ ಮ್ಹಣ್ತಾನಾ ಕೊಂಕ್ಣಿ ಚ್ಯಾ ಜಯ್ತಾಕುಶಿಂ ಥೊಡೆ ಅತ್ರಗ್, ಥೊಡಿಂ ಪಾಕಾಂ ಪಾಲೆವ್ನ್‌ಚ್ ಆಸಾತ್ ಮ್ಹಣ್ ಜಾಲೆಂ.

ಪಾಟ್ಲ್ಯಾ ದೋನ್ ಮಯ್ಕಾಂನಿಚ್ ಧಾ-ಬಾರಾ ಕೊಂಕ್ಣಿ ಪುಸ್ತಕಾಂ, ವಿವಿಧ್ ಪ್ರಕಾರಾಂಚಿಂ, ವಿವಿಧ್ ಬರವ್ಪಾಂಚಿಂ ಪ್ರಕಟ್ ಜಾಲ್ಯಾಂತ್. ಹೆಂ ಸಂಪಾದಕೀಯ್ ತುಮ್ಮಾ ಹಾತಾಕ್ ಪಾವ್ತಾನಾ ಡೊಲ್ಲಾ ತಸಲ್ಯಾ ಎಕಾ ಮ್ಹಾನ್ ಕಲಾಕಾರಾಚೊ ಹಾಸ್ಯ ಪುಂಜೊಯೀ ಉಗ್ತಾವ್ಣೆಕ್ ತಯಾರ್ ಜಾತಾ.

ಪಾವಾನಾತ್‌ಲ್ಲಾಕ್ ಪಾವ್ ಮೊರಾಸಾಚ್ಯಾ 'ಕೊಂಕ್ಣಿ ಚಳ್ಳೆಳ್' ಪುಸ್ತಕಾಕ್ ಪ್ರಶಸ್ತಿಚೊ ಕುರೊವ್ ಸಜ್ಜಾ. ಸಾಹಿತಿಕ್ ಪಾಂವ್ಚಾರ್ ಆಮ್ಚಿ ಭಾಸ್ ಗಿರೆಸ್ತ್ ಜಾವ್ನ್‌ಚ್ ಯೆತಾ ಮ್ಹಣ್ಚಾಕ್ ಹೆರ್ ದಾಕ್ಲೆ ನಾಕಾತ್.

ಸಂಗೀತ್ ಶತಾವಿಶಿಂ ಸಾಂಗ್ಲೆಂ ತರ್ ಭರ್‌ಲ್ಲಿ ನೇತ್ರಾವತಿ. ಪರ್ಯಾಂಚ್ಯೊ ತರ್ಯಾಂಚ್ಯೊ ಮ್ಹಣೊನ್ ಕಾಂಯ್ ಧಾ-ಪಂದ್ರಾ ಕೊವ್ಚೊ ಪಾಟ್ಲ್ಯಾ ತೀನ್ ಚ್ಯಾರ್ ಮಯ್ಕಾಂನಿ ವಿಕ್ರಾಕ್ ಪಡ್ಲಾತ್ ಆನಿ

ಥೊಡ್ಯೊ ಹುಂಬ್ರಾರ್ ಆಸಾತ್. ತ್ಯಾ ಕೊವ್ಚಾಂನಿ ನವೆಸಾಂವಾಂ ಆಸಾತ್. ವೃತ್ತಿಪರತಾಯ್ ದಿಸೊನ್ ಯೆತಾ. ತಶೆಂ ಮ್ಹಣ್ತಾನಾ ಕೊಂಕ್ಣಿ ಸಂಗೀತಾಂತ್‌ಯೀ ಗಿರೆಸ್ತ್‌ಕಾಯ್ ಯೆತಾ ಮ್ಹಣ್ ಧಯ್ರಾನ್ ಸಾಂಗ್ಲೆತ್.

ಉಪ್ರಾಂತ್ ಯೆತಾತ್ ಕೊಂಕ್ಣಿ ಕಾರ್ಯಂ. ತಾಂತುಂ ಉಂಚಾಯೆಕ್ ಸೊಬ್ತಾ ಜಾಗತಿಕ್ ಸಮ್ಮೇಳ್. ಕೊಂಕ್ಣಿ ಚ್ಯಾ ಜಿವಿತಾಕ್‌ಚ್ ಏಕ್ ಉಂಚಾಯೆಚೊ ಎವರೆಸ್ತ್ ತಶೆಂ ದಿಸ್ತಾ ಹೊ ಸಮ್ಮೇಳ್. ತ್ಯಾ ಸವೆಂ ಮಾಂಡ್‌ಸೊಭಾಣಾಚೊ 'ಕೊಂಕ್ಣಿ ಮಹೋತ್ಸವ್' ನಾಂವಾಚೊ 8 ದಿಸಾಂಚೊ ಕೊಂಕ್ಣಿ ದಬಾಚೊ ಕಲಾಂಗಣಾಂತ್ ಸಾದರ್ ಜಾಂವ್ಚಾರ್ ಆಸಾ. ಗಾಂವಾಂತ್ ತಶೆಂ ಮುಂಬಯಿಂತ್ 'ವಿಲ್ಪಿ ನಾಯ್ಪ್' ಕಾರ್ಯಂ ಜಾಂವ್ಚಾರ್ ಆಸಾತ್. ಮಿಲಾರಾಂತ್ 'ಕೊಂಕ್ಣಿ ಸಂಗೀತ್ ಪ್ರಶಸ್ತಿ' ಆನಿ ಕಲ್ಯಾಣ್‌ಪುರಾಂತ್ 'ಧನ್ಯವಾದ್' ತಸಲಿಂ ನವೆಸಾಂವಾಚಿಂ ಕಾರ್ಯಂ ಮಾಂಡುನ್ ಹಾಡ್ಲಾಂತ್. ಅಶೆಂ ಮ್ಹಣ್ತಾನಾ ಕಾರ್ಯವಳಿಂಚ್ಯಾ ದಿಶ್ಪಿನ್‌ಯೀ ಕೊಂಕ್ಣಿ ಚಿಂ ಪಾಕಾಂ ಫುಲೊನ್ ಆಸಾತ್ ಮ್ಹಣ್ ಜಾಲೆಂ.

ತ್ಯಾ ಭಾಯ್ರ್ 'ಕೊಂಕ್ಣಿ ಟಿ.ವಿ.' ಹ್ಯಾ ದಿಸಾಂನಿ ಫುರಾಂ ಫುರಾಂನಿ ದಿಸೊಂಕ್ ಲಾಗ್ಲಾಂ. ದೃಶ್ಯ ಮಾಜ್ಯಾಕ್ ಮುಟಿಂತ್ ಘಂವ್ಚೆಂ



ಬಳಾದಿಕ್ ಪ್ರೇತನ್ ಹೆಂ. ಫಾಲ್ಯಾಂಚ್ಯಾ ದಿಸಾಂನಿ ಹಾಚೆಥಾವ್ನ್ ವರ್ತೊ ಭರ್ವಸೊ ದಿಸ್ತಾ.

ಇತ್ಲೆಂ ಬರಯ್ತಚ್ ಹೊ ಕಾಳ್ ಕೊಂಕ್ಣೆ ಚ್ಯಾ ಸುಗ್ಗಚೊ ಮ್ಹಣ್ಣ್ಯಾಕ್ ಕಿತೆಂ ಉಣೆಪಣ್ ಆಸಾ? ಆಮಿ ಕೆನರಾ ಕೊಂಕ್ಣೆ ಕ್ರಿಸ್ತಾಂವಾಂನಿ ಆಮ್ಚೆ ಭಾಶೆವಿಶಿಂ ಉಗ್ತಾನ್ ಅಭಿಮಾನ್ ಪಾಂವ್ಚೆ ದೀಸ್ ಆನಿ ಕಾಂಯ್ ಪಾಟಿಂ ಆಸಾತ್ ಮ್ಹಣ್ ಕೊಣಾಯ್ಕಿ ಭೊಗ್ತಾ? ಕೊಂಕ್ಣೆ ಮೊರ್ತಾ ಸರ್ತಾ ಮ್ಹಣ್ ಪೊಕ್ಲಿ ಬಿರ್ಮೊತ್ ದಾಕಯ್ತಲ್ಯಾಂಕ್ ಜೇಬ್ ಸುಟ್ತಾ?

ಏಕ್ ಮಾತ್ರ್ ಅಡ್ಕಳ್ ಆಸಾ. ಹ್ಯಾ ಕೊಂಕ್ಣೆ ಚ್ಯಾ ಜಯ್ತಾ ಅಭಿಯಾನಾಕ್ ಆನಿ ತಿ ಆಸಾ 'ಕೆನರಾ ಇಂಗ್ಲಿಶ್ ಕ್ರಿಸ್ತಾಂವಾಂ' ಥಾವ್ನ್.

ಮ್ಹಾಕಾ ದಿಸ್ತಾ, ಕಥೊಲಿಕ್ ಧರ್ಮಾಕ್ ಕಶೆಂ ನ್ಯೂಲೈಫ್ ಅಡ್ಕಳ್ ತಶೆಂ ಕೊಂಕ್ಣೆ ಸಮಾಜಿಕ್ ಹೊ ಇಂಗ್ಲಿಶ್ ಪಂಗಡ್. ಕೊಂಕ್ಣೆ ಚೊ ಅಭಿಮಾನ್ ಶಿರಾಂನಿ ಭರ್ಲ್ಲ್ಯಾಂಕ್ ಹಾಂಕಾಂ ಪಳೆವ್ನ್ ಆಂಗ್ ಖಿತ್ಯತ್ತಾ ಖಿಂಡಿತ್. ಪುಣ್ ಹಾಂತುಂ ಸಬಾರ್ ಶ್ಯೊ ಗಜಾಲಿ ಮಿಸ್ಕೊನ್ ಆಸಾತ್. ತ್ಯೊ ಸುಲಬಾಯೆನ್ ಸೊಡಂವ್ಚೊ ಯಾ ಸಮ್ಜೊಂವ್ಚೊ ನ್ಹಂಯ್. ತ್ಯಾ ವಿಶಿಂ ತರ್ಕ್ ಕರ್ಚೆಂಯ್ ವ್ಯರ್ಥ್. ಪುಣ್ ಏಕ್ ಮಾತ್ರ್ ಸತ್. ಆಮ್ಚ್ಯಾ ಕೊಂಕ್ಣೆ ಕ್ರಿಸ್ತಾಂವಾಂಕ್ ಗರ್ಜೆಭಾಯ್ರ್ ಇಂಗ್ಲಿಶ್ ಭಾಶೆಚೊ ಹೊಬೊರ್ಸ್ ಲಾಗ್ಲಾ ಆನಿ ಕಾರಾಣಾ ಭಾಯ್ರ್ ಮಾಂಯ್ ಭಾಶೆ ಥಂಯ್ ಉಣೆಪಣ್ ದಿಸ್ತಾಂ.

ಆಮ್ಚ್ಯಾ ಸಬಾರ್ ಶಾ ಕೊಂಕ್ಣೆ ಮನ್ಶಾಂನಿ ಹ್ಯಾ ವಿಶಿಂ ಕಳ್ಳೆ ಉಚಾರ್ಚೆ ಬದ್ಲಾಕ್ ನಿಜಾಯ್ಕಿ ಹುಸ್ಕೊ ಆಸ್ಚ್ಯಾಂನಿ ಆಪ್ಲೆಂ ಕರ್ತವ್ನ್

ಕರುಂಕ್ ಫುಡೆಂ ಸರಾಜೆ. "ಆಮಿ ಲಿತುರ್ಜೆಂತ್ ಕೊಂಕ್ಣೆ ವಾಪಾರ್ತಾಂವ್" ಮ್ಹಣ್ ಆಮ್ಚ್ಯಾ ಧಾರ್ಮಿಕಾಂನಿ ಸಾಂಗ್ಲ್ಯಾರ್ ಪಾವಾನಾ ಹ್ಯಾ ಫುಡೆಂ ದಿಯೆಸೆಜಿ ಮಲ್ತಾರ್ ಚ್ ಕೊಂಕ್ಣೆ ಚಿ ಜಾಗ್ರತೆಕ್ ನವ್ಯೊ ವಾಟೊ ಸೊದುನ್ ಕಾಡಿಜೆ. ಕೊಂಕ್ಣೆ ಬರವ್ಪಾಂಕ್, ಕಲಾಕಾರಾಂಕ್, ಚಳ್ವಳೆಗಾರಾಂಕ್, ಸಂಗಟಕಾಂಕ್ ದಿಯೆಸೆಜಿಥಾವ್ನ್ ಫಾವೊತೊ ಮಾನ್ ಆನಿ ಆದಾರ್ ಲಾಬಾಜೆ. ಆಮ್ಚ್ಯಾ ಕೊಂಕ್ಣೆ ಕಾರ್ಯಾಂನಿ ಇಂಗ್ಲಿಶಾನ್ ಉಲಂವ್ಚ್ಯಾ ಕೊಂಕ್ಣೆ ಕ್ರಿಸ್ತಾಂವಾಂಕ್ ಆಪಂವ್ಚೆಂ ಸಂಪೂರ್ಣ್ ಬಂದ್ ಕರಿಜೆ ಆನಿ ಕೊಂಕ್ಣೆ ತಾಂಕಿವಂತಾಂಕ್ ವೆದಿಚೆರ್ ಆವ್ಯಾಸ್ ರಚುನ್ ದೀಜೆ. ಆಮ್ಚ್ಯಾ ಇಸ್ಕೊಲಾಂನಿ ಇಂಗ್ಲಿಶಾ ಸಾಂಗಾತಾ ಕೊಂಕ್ಣೆ/ ಕನ್ನಡ ಭಾಸೊ ಶಿಕಂವ್ಚಿ ರಿವಾಜ್‌ಯೀ ಸುರು ಜಾಯ್ತೆ. ಚಡ್ ಕರ್ನ್ ಕೊಂಕ್ಣೆ ವಿಶಿಂ ಮ್ಹೊಂವ್ ಗಳಂವ್ಚ್ಯಾ ಆಮ್ಚ್ಯಾ ಸಬಾರ್ ಸಾಹಿತಿ- ಕಲಾಕಾರಾಂನಿ ತಾಂಚ್ಯಾ ಭುರ್ಗ್ಯಾಂಕ್ ಕೊಂಕ್ಣೆ ಶಿಕಂವ್ಚೆಂ 'ಮಿಸಾಂವ್' ಹಾತಿಂ ಘೆವ್ನ್ ಹೆರಾಂಕ್ ದೇಕ್ ದೀಜೆ.

ಹಿಂ ಥೊಡಿಂ ಕ್ರಾಂತಿಕಾರಿಂ ಯಾ ಅಸಂಬದ್ಡ್ ಮೆಟಾಂ ಮ್ಹಣ್ ಥೊಡ್ಯಾಂಕ್ ದಿಸೊಂಕ್ ಪುರೊ. ಪುಣ್ ಫುಡ್ಲ್ಯಾ ಎಕಾ ನ್ಹಂಯ್ ಎಕಾ ದಿಸಾ ಮಂಗ್ಳುರ್ ದಿಯೆಸೆಜಿಂತ್ ಕೆನರಾ ಇಂಗ್ಲಿಶ್ ಆನಿ ಕೆನರಾ ಕೊಂಕ್ಣೆ ಕ್ರಿಸ್ತಾಂವ್ ಮ್ಹಳ್ಳೆ ದೋಗ್ ಪಂಗಡ್ ಜಾಂವ್ಚೆ ತೆಂ ಖಿಂಡಿತ್. ತ್ಯಾ ವರ್ವಿಂ ಆಮ್ಕಾಂ ಹರ್ಯೆಕ್ ರಿತಿನ್ 'ಮಾರ್' ಬಸ್ತಲೊ. ಕುರಾಡ್ ಎದೊಳ್‌ಚ್ ವಾರ್ಯಾರ್ ಆಸಾ. ತಿ ಮುಳಾಕ್ ಪಡ್ಲೆ ಪಯ್ಲೆಂ ಆಮಿ ಥಿರಾರ್ ಯೆವ್ಯಾಂ.



ಕೊಂಕ್ಷಿ ನಾಟಕಾಂಕ್ ಪುನರ್ಜೀವಂತ ಕರುಂಕ್ ಆಸಾ.

ಪೊರೈಪೋಯ್ 'ನಿನಾಸಂ' ಅಜ್ಜಾಪಾಂಚೊ
ಗುರು ಸುಬ್ಬಣ್ಣ ದೆವಾದಿನ್ ಜಾಲ್ಲಿ ಖಬರ್
ಆಯ್ಲ್ಯಾ ಉಪ್ರಾಂತ್ ಮ್ಹಜೆ ಮತಿಂತ್ ಏಕ್
ಘಡಿ ಆಮ್ಚೆಂ ಕೊಂಕ್ಷಿ ನಾಟಕ್ ಶೆತ್ ಝಳ್ಕೆಕ್
ಆಯ್ಲೆಂ. ತಿ ಝಳ್ಕೆಕ್ ಎಕಾ ಚುರ್ಚುರ್ಚಾಂತ್
ಆಕೇರ್ ಜಾಲಿ.

ಪರತ್ ಆದ್ಲ್ಯಾ ಹಪ್ಪಾಂತ್ ಕವಿತಾ
ಸ್ಪರ್ಧ್ಯಾಚೆ ವರವ್ಣೆಖಾತಿರ್ ಡೊನ್‌ಬೊಸ್ಕೊ
ಸಾಲಾಕ್ ರಿಗ್ಲೆಲೆವೆಳಿಂ ಥಂಯ್ ವಯ್ರ್
ಚಡ್ಕಾಯಿಲ್ಲೊ 'ನಾಟಕಾಂದ್ವಾರಿಂ ಧಾರ್ಮಿಕ್
ಸಾದನ್' ನಾರೊ ವಾಚುನ್, ಆಮ್ಚ್ಯಾ ಕೊಂಕ್ಷಿ
ನಾಟಕಾಂಚಿ ಝಳ್ಕೆಕ್ ಪರತ್ ಮತಿ ಫುಡೆಂ
ಆಯ್ಲಿ ಆನಿ ಎಕಾ ಚುರ್ಚುರ್ಚಾಸವೆಂ ಆಕೇರ್
ಜಾಲಿ.

ಬೆಜಾರ್ ಜಾತಾ, ಆಮ್ಚ್ಯಾ ಆಯ್ಚ್ಯಾ
ಕೊಂಕ್ಷಿ ನಾಟಕ್ ಕಲೆಚೆಂ ಅನಾರ್ಥಪಣ್
ಚೊಯ್ತಾನಾ. ಎಕಾ ಕಾಳಾರ್ ಖಂಚೆ ಖಂಯ್
ಆಸ್ಲೆಲಿ ಕೊಂಕ್ಷಿ ನಾಟಕ್ ಕಲಾ ಆಜ್ ಖಂಚೆ
ಖಂಯ್ ಯೇವ್ನ್ ಪಾವ್ಲ್ಯಾ? ಖಂಚ್ಯಾ
ಪಾತಾಳಾಂತ್ ರೆಂವೊಡ್ಲ್ಯಾ? ಆನಿ ಕಿತ್ಯಾಕ್?

ಟಿವಿ ಆಯ್ಲಿ ಮ್ಹಣ್? ಫಿಲ್ಮಾಂ ಆಯ್ಲಿಂ
ಮ್ಹಣ್? ಆಮ್ಚ್ಯಾ ಲೊಕಾಕ್ ನಾಟಕಾಂಚಿ
ಉರ್ಬಾ ನಿಂವ್ಲ್ಯಾ ಮ್ಹಣ್? ಯಾ ಆಮ್ಚ್ಯಾ
ನಾಟಕಾಂನಿ ವೃತ್ತಿಪರತಾಯ್ ನಾ ಮ್ಹಣ್?

ಹಿಂ ವಯ್ಲಿಂ ಸರ್ವ್ ಕಾರಣಾಂ ವ್ಹಯ್

ಆಸೊಂಕ್ ಪುರೊ. ಪೂಣ್ ಚಡ್ ವ್ಹಯ್ ಹೆಂ
ನಿಮಾಣೆ ಕಾರಣ್.

ಪಯ್ಲಿಂ ತೀನ್ ಕಾರಣಾಂ ಆಮ್ಚ್ಯಾ ಕೊಂಕ್ಷಿ
ನಾಟಕಾಂಕ್ ಮಾತ್ ನ್ಹಯ್ ಹೆರ್ ಸಗ್ಳ್ಯಾ
ಭಾಶೆಂಚ್ಯಾ ನಾಟಕಾಂಕ್ಯಾಂನಿ ಲಾಗು ಜಾತಾತ್.
ತೆ ಸಗ್ಳ್ಯಾಯ್ ಭಾಶೆಂಚ್ಯಾ ನಾಟಕಾಂಕ್
ಚಾಬುಕೆಂಚೆ ಮಾರ್ಚ್. ಪೂಣ್ ಖಂಚ್ಯಾಯ್
ಭಾಶೆಚೆ ನಾಟಕ್ ಕೊಂಕ್ಷಿ ನಾಟಕಾಂತಿಲ್ಲೆ
ದುರ್ಗತೆಕ್ ಪಾವ್ಲೆಲೆನಾಂತ್. ತುಳ್ವೆಚೆಯ್.

ತರ್ ಕೊಂಕ್ಷಿ ನಾಟಕ್ ಕಿತ್ಯಾಕ್ ಅಶೆಯ್ಲಿ
ವೊಮ್ಮೆ ಪಡ್ಲೆ? ಆಟೊವ್ ಕರ್ತಾನಾ 'ಆಮ್ಚ್ಯಾ
ನಾಟಕಾಂನಿ ವೃತ್ತಿಪರತಾಯ್ ನಾ' ಮ್ಹಳ್ಳೆಂ
ಕಾರಣ್ ಸಾರ್ಕೆಂ ದಿಸ್ತಾ. ಹೆಂ ಸಬಾರ್
ಚಿಂತ್ಲ್ಯಾಂನಿಯೆ ಸಾಂಗ್ಲೆಲೆ ಆಸಾ.

ಮಂಗ್ಳುರಿ ಕಥೊಲಿಕ್ ಕೊಂಕ್ಷಿ ಸಮಾಜೆನ್
ಕೊಂಕ್ಷಿಕ್ ಸಬಾರ್ ನಾಟಕ್ ದಿಲ್ಯಾತ್ ಆನಿ
ತಾಂತ್ಲೆ ಥೊಡೆ ನಿಜಾಯ್ಕಿ ಉಂಚ್ಲೆಚ್. ಸಬಾರ್
ಕಲಾಕಾರಾಂಕ್ಯಾಂನಿ ದಿಲಾಂ ಆನಿ ತಾಂತ್ಲೆಯೆ
ಥೊಡೆ ಉಂಚ್ಲೆಚ್. ಪೂಣ್ ದೀಸ್ ವೆತಾಂ
ವೆತಾಂ ಆಮ್ಚ್ಯಾ ನಾಟಕ್ ಬರವ್ಪಾಂಥಂಯ್,
ನಿರ್ದೇಶಕಾಂಥಂಯ್, ಕಲಾಕಾರಾಂ ಥಂಯ್ ತೆಂ
ಉಂಚ್ಲೆಂಪಣ್ ಕಶೆಂ ಆನಿ ಕಿತ್ಯಾಕ್ ಮಾಯಾಕ್
ಜಾಲೆಂ ಮ್ಹಣ್ ಜೊಕ್ತೆಂ ಕಾರಣ್ ಮೆಳಾನಾ.

ಸಾಂ. ಜುಜೆ ನಾಟಕ್ ಸಂಗ್, ಕೊಂಕ್ಷಿ
ನಾಟಕ್ ಸಭಾ, ದಾಯ್ಜಿ



ರಂಗಮಂದಿರ್, ಕರಾವಳಿ ಕೊಂಕ್ರಿ ಕಲಾಕಾರ್
ತಸಲ್ಯಾ ನಾಟಕ್ ಸಂಗಟನಾಂನಿ ಆತಾಂ ಹ್ಯಾ
ವಿಶಿಂ ಚಡಿತ್ ಆಟೊವ್ ಕರ್ಚಿ ಗರ್ಜ್ ಆಸಾ.

ಕೊಂಕ್ರಿಂತ್ ಫಕತ್ ಕಾಶ್ವೆಲೇಸ್ ಆನಿ
ಬೊಟ್ಟೆರಾಚ್ಯಾ ಪಾತ್ರಾಂನಿ ಭರ್ಲೆ ಸಾದೆ ನಾಟಕ್
ಬರಯ್ನಾಸ್ತಾಂ ಮನೋರಂಜನ್ ಆನಿ
ಲಿಸಾಂವಾಂನಿ ವಿಣ್ಲೆಲೆ ಉಂಚ್ಲ್ಯಾ ಮಟ್ಟಾಚೆ
ನಾಟಕ್ ಹಾಂಗಾ ಉದೆಚೆ. ತ್ಯಾ ನಾಟಕಾಂಕ್
ಜೀವ್ ದಿಂವ್ಚೆ ಕಲಾಕಾರ್ ಹಾಂಗಾ ಉಬ್ಡಾಚೆ.
ತುಳ್ವಿಂತ್ ಜೆಂ ನವೆಸಾಂವಾಚೆಂ ವಾರೆಂ
ವ್ಹಾಳೊಂಕ್ ಸುರು ಜಾಲಾಂ, ತೆಂ
ಕೊಂಕ್ರಿಂತ್ಯಾ ವ್ಹಾಳಾಚೆ.

ಹ್ಯಾ ವಿಶಿಂ ಕುದ್ರೆಜಾವ್ನ್ ರಾವ್ಲೆಲ್ಯಾ
ಆಮ್ಚ್ಯಾ ಸಬಾರ್ ಉಂಚ್ ಕಲಾಕಾರಾಂನಿ,
ಕೊಂಕ್ರಿ ನಾಟಕ್ ಶೆತ್ ಮ್ಹಳ್ಳ್ಯಾ ದರ್ಯಾಂತ್

ಕರೊನ್ ಏಕ್ ಜಾಂವ್ಚಿ ಗರ್ಜ್ ಆಸಾ. ತವಳ್
ತಿ ತಾಂಕ್ ಆಮ್ಚೆ ರಂಗಭೂಮಿಕ್ ಆಪ್ತಿಚ್
ಯೆತೆಲಿ.

ಅಶೆಂ ಕಾಂಯ್ ಜಾಯ್ತ್ ತರ್ ಕೊಂಕ್ರಿ
ನಾಟಕ್ ಶೆತಾಕ್ ಪುನರ್ ಜಿವಂತ್ಪಣ್ ಜರೂರ್
ಲಾಬ್ತೆಲೆಂ. ತೆಂ ಪುನರ್ ಜಿವಂತ್ಪಣ್
ಪರ್ಗಟುಂಕ್ ಮಾತ್ ಆಮ್ಚೆ ದಿಯೆಸೆಜಿಚ್ಯಾ
ಹರ್ ಫಿರ್ಗಜೆನ್ ಆಯ್ತೆಂ ಜಾಯ್ತೆ.

ಆಮ್ಚೆ ಕಲಾಕಾರ್ ಹ್ಯಾ ದಿಶೆನ್ ಚಿಂತಪ್
ಆಟಯ್ತೆತ್? ಆಮ್ಚೆ ಧಾರ್ಮಿಕ್, ಕೊಂಕ್ರಿ
ನಾಟಕ್ ಶೆತಾಕ್ ದಿಗೊ ಜಾವ್ನ್ ರಾವ್ತೆತ್?
ಆಮ್ಚೆ ಕಲಾರಸಿಕ್ ತ್ಯಾ ನಾಟಕಾಂಕ್ ಉಗ್ತೊ
ಸ್ವಾಗತ್ ದಿತೆತ್?

ಖಂಡಿತ್ ಮ್ಹಳ್ಳಿ ಜಾಪ್ ಕೊಶೆಡ್
ಸಾಂಗ್ತಾ.

LIBRARY

WORLD KONKANI CENTRE

Shakthinagar, Mangalore.

No:

Acc. No:

Issued on	Borrower's No. And Signature	Returned on

2573
G. KON
KHO

6
**WORLD KONKANI CENTRE,
SHAKTHINAGAR, MANGALORE**

TITLE: ಉತ್ರಗ
Otrug Konkani

YEAR: 2005

WORLD KONKANI CENTRE
LIBRARY
SHAKTHINAGAR D. K.
✱

Acc. No. _____


1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK
FRESH & CLEAN**

ಹೆ

ಅತ್ರಗಾ

ಲೋಕಾಚೆ



ಜರ್ ಆನಿ ಪನ್ನಾಸ್ ಶೆಂಬೊರ್ ವರ್ಸಾಂ ಉಪ್ರಾಂತ್ ಕೊಣೆಯ್ ಎಕ್ಲ್ಯಾನ್ ಅತ್ರಗಾನ್ 'ಅತ್ರಗಾ'ಚಿ ಪಾನಾಂ ಪರ್ತಿಲಿಂ ತರ್, ವೆಳಾನ್ ಕೊಂಕ್ಣಿ ಸಂಸಾರಾಂತ್, ಭಾರತ್ ತಶೆಂ ಸಂಸಾರಾಚ್ಯಾ ಧಾರ್ಮಿಕ್ ಆನಿ ರಾಜಕೀಯ್ ವರ್ತುಲಾಂತ್, ಮಾರ್ಲಿ ಮ್ಹೊರ್ ದಿಸ್ತೆಲಿ. ಸಂಪಾದಕೀಯ್ ಜಾವ್ನಾಸಾ ಎಕಾ ಪತ್ರಾಚ್ಯಾ ಧೋರಣಾಕ್ ಆಸೊ. ಸಾಂಗಾತಿ ಮೀಡಿಯಾಚ್ಯಾ ಮಾಂತಾಖಾಲ್ ಮಿತ್ರಾಚಿಂ ಧೋರಣ್ ಹ್ಯಾ ದೋನ್ ವರ್ಸಾಂನಿ ವಾಚ್ಪ್ಯಾಂನಿ ಪಾರ್ಕಿಲಾಂ. ಖಂಯ್ ಉಲಂವ್ಕ್ ಜಾಯ್, ಖೊಡಿ ಆನಿ ಆವಾಜ್ ಕಾಡುಂಕ್ ಜಾಯ್, ಥಂಯ್ ತೆಂ ಕಾಮ್ ದಾಕ್ಟೆರ್‌ನಾಸ್ತಾಂ ಮಿತ್ರಾನ್ ಕೆಲಾಂ. ಖಂಯ್ ಹೊಗ್ರಾಪ್ ಜಾಯ್, ಖಂಯ್ ಫುಗಾರುಂಕ್ ಜಾಯ್ ತೆಂ ಕಾಮ್ಯಾ ಮಿತ್ರಾನ್ ಜವಾಬ್ದಾರೆನ್ ಕೆಲಾಂ. ಲಿಕ್ಲಿ ಎಲ್ಯೆರಾಚಿ, ತಾಳೊ ಮಿತ್ರಾಚೊ, ಪೂಣ್ ಹೆ ಅತ್ರಗ್ ಲೋಕಾಚೆ.

ಮಿತ್ರಾಚಿಂ ಸಂಪಾದಕೀಯಾಂ ಉಣ್ಯಾ ಉತ್ರಾಂನಿ ಚಡ್ ಸಾಂಗ್ತಾತ್. ಸಾಂಗಾಜೆ ಆಸ್ಲೆಂ ಶೀದಾ ಸಾಂಗ್ತಾತ್ ಆನಿ ಹಿಂ ಪನ್ನಾಸಾಂಚೊ ಹುಂಬೊರ್ ಉತ್ರಾಲ್ಲ್ಯಾ ಜಾಣ್ವಾ ಮಿತ್ರಾಚೊ ತರ್ನೊ ಸಂಪಾದಕ್ ಎಲ್ಯೆರಾಚಿ ಲಿಕ್ಲಿ ಶ್ಯಾತಿ.

ಕೊಂಕ್ಣಿಮಾಂಯ್ಕಿ ಗಿರೇಸ್ತ್ ಕೆಲ್ಲ್ಯಾ ನಿಸರ್ಗಾಚ್ಯಾ ಪಾಲ್ವಾಂತ್ ಸೊಬ್ಬ್ಯಾ ತಾಕೊಡೆಂತ್ ಜಲ್ಮಾಲ್ಲೊ ಲೊಯ್ಡ್ ಆಸ್ಪಿನ್ ರೇಗೊ ಫಾಲ್ಗುಣಿಚೆಂ ಉದಕ್ ಪಿಯೆತ್ತ್, ಸಾಹಿತಿಕ್ ಗಿನ್ಯಾನಾಂತ್ ವಾಡ್ಲೊ, ನೆಣ್ಣ್ಯಾ ಪ್ರಾಯೆರ್‌ಚ್ ತಾಚಿ ಸಾಹಿತಿಕ್ ಕೃತಿ ವಿಜ್ಞೆತ್ ಕರ್ಚೆ ತಸಲಿ. 1999ಂತ್ ಮಾಂಡ್‌ಸೊಭಾಣ್ ವರ್ಸಾಚೊ ಕವಿ ಜಾವ್ನ್ ವಿಂಚುನ್ ಆಯಿಲ್ಲೊ ತರ್, ಫಾಲ್ಗುಣಿಚೊ ವ್ಹಾಳೊ ಕವಿತಾ ಪುಂಜ್ಯಾಕ್ ಕರ್ನಾಟಕ ಕೊಂಕ್ಣಿ ಸಾಹಿತ್ಯ್ ಅಕಾಡಮಿಚೊ 2002ಚೊ ಪುಸ್ತಕ್ ಪುರಸ್ಕಾರ್ ಲಾಬ್ಲಾ. ಸ್ವಪ್ನಾಂ, ಚಾಂದ್ರೆಂ ಆನಿ ಜಾದೂ ಕೊವ್ಣೆಂನಿ ಸಂಗೀತ್ ಮೊಗಿಂಕ್ ಪಿಶ್ಯಾರ್ ಘಾಲಾಂ. ಪೆಟ್ಲೊಳಿ ತಾಚ್ಯಾ ಚಿಕ್ಲಿ ಕವಿತಾಂಚೊ ಪುಂಜೊ.

ಹೆ 'ಅತ್ರಗ್' ಅಶೆಚ್ ವಾಡೊಂ ಆನಿ ಚಡೊಂ. ಕೊಂಕ್ಣಿಕ್ ಆನಿಕೀ ಗಿರೇಸ್ತ್‌ಕಾಯೆನ್ ಭರೊಂ ಅಶೆಂ ಆಶೆತಾಂ.

■ ವಿತೊರಿ ಕಾರ್ಕಳ್